



LAUDATO SI'

[TKUN IMFAHĦAR]

ITTRA ENĊIKLIKA TAL-QDUSIJA TIEGHU

FRANĠISKU

DWAR L-GHOŻŻA TAD-DAR KOMUNI



RELIGJON U HAJJA
Dokumenti 6/258
Frangiskani Konventwali
2015

Copyright © 2015 - Libreria Editrice Vaticana
00120 Città del Vaticano

Traduzzjoni Maltija
Copyright © 2015 - Arcidjoċesi ta' Malta

Miġjuba għall-Malti mit-Taljan minn
Francesco Pio Attard

Haġr lil:

*Joe Farrugia, Prof. Paul Pace, Rev. Prof. Hector M. Scerri,
Lucy Sciberras, Rev. Eddie Zammit*

Nihil Obstat
quoad versionem
die 20^a iunii 2015
sac. Hector M. Scerri
Cens. theol.

Imprimatur
Datum die 22^a iunii 2015
in Curia Archiepiscopali
Melitensi, Florianae,
+ Charles J. Scicluna
Archiepiscopus Melitensis

Edizzjoni Maltija
Reliġjon u Haġja
Copyright © 2015 - ĊAK
ISBN: 978-99957-30-51-2
ĊAK, Triq S.Sommier, Birkirkara BKR4611
Tel: +356 21498343 E-mail: info@cakmalta.org
www.cakmalta.org

Issettjat: *ĊAK Graphics, Malta*
Stampat: *Gutenberg, Tarxien*

1. “*LAUDATO SI’, mi’ Signore*” [“Tkun imfahhar, Mulejja”], kien jgħanni San Frangisk ta’ Assisi. F’ din l-għanja sabiha hu jfakkarna li d-dar komuni waħda tagħna qisha wkoll oħtna, li magħha naqsmu hajjitna, u bħal omm sabiha li tilqagħna f’dirgħajha: “*Laudato si’, mi’ Signore, per sora nostra madre Terra, la quale ne sustenta et governa, et produce diversi fructi con coloriti flori et herba*” [“Mulejja, tkun imfahhar f’ oħtna u ommna l-Art, għax minnha l-għajxien u hi tmexxina, u tagħti frott ta’ kull bixra, ward bi lwien u hxejjex”].¹

2. Din oħtna tipprotesta għall-ħsara li ngibulha, meta nħaddmu b’mod irresponsabbli u nabbużaw mill-gid li

¹ *L-Għanja tal-Hlejjaq: Fonti Francescane (FF) 263*. Traduzzjoni ufficjali bil-Malti: *Fonti għall-ħajja ta’ San Frangisk t’Assisi. Il-Kitbiet ta’ San Frangisk; Fonti Medjevali tal-ħajja ta’ San Frangisk*, Vol. I, trad. Noel Muscat OFM, Marjanu Vella OFM u Ġużeppi B. Xuereb OFM, Provincja Frangiskana Maltija tal-Patrijiet Minuri, Edizzjoni TAU, Malta, 2005, 33.

Alla għanieha bih. Trabbejna naħsbu li aħna s-sidien u ħakkiema tagħha, bil-jedd li nħarbtuha kif irridu. Il-vjolenza li hemm fil-qalb tal-bniedem miġruħ mid-dnub tidher ukoll fis-sintomi ta' marda li tinħass fil-ħamrija, fl-ilma, fl-arja u fil-ħlejjaq ħajjin. Għalhekk, fost il-foqra l-iżjed imwarrba u mkasbra, hemm din l-art maħqura u mħarbita tagħna, “titniehed bl-uġiġħ tal-ħlas” (Rum 8:22). Ninsew li aħna stess ġejjin minn din l-art (ara Ġen 2:7). Ġisimna stess hu msawwar minn elementi tal-pjaneta, l-arja tagħha hi dik li tagħtina n-nifs, u l-ilma tagħha jaħjina u jsaħħaħna.

*M'hemm xejn f'din id-dinja
li nistgħu nkunu indifferenti għalih*

3. Fuq ħamsin sena ilu, waqt li d-dinja kienet qed titlajja fuq xifer ta' krizi nukleari, il-Papa San Ġwanni XXIII kiteb Enciklika li fiha mhux biss ħadha kontra l-gwerra, imma ried ukoll iwassal proposta ta' paċi. Indirizza l-messaġġ tiegħu *Pacem in terris* lid-“dinja Kattolika” kollha, imma zied “kif ukoll lill-bnedmin kollha ta' rieda tajba”. Illum, quddiem it-taħsir globali tal-ambjent, nixtieq indur fuq kull persuna li tgħix f'din

il-pjaneta. Fl-Eżortazzjoni tiegħi *Evangelii gaudium*, ktibt lill-membri tal-Knisja biex jibdedw proċess ta' riforma missjunarja li għad trid titwettaq. F'din l-Enċiklika, nixtieq b'mod speċjali nidhol fi djalogu ma' kulhadd dwar din id-dar komuni tagħna.

4. Erba' snin wara l-*Pacem in terris*, fl-1971, il-Beatu Papa Pawlu VI tkellem dwar l-inkwiet ekoloġiku, u pprezentah bħala kriżi li hi l-“konsegwenza drammatika” tal-attività bla kontroll tal-bniedem: “B'dan l-isfruttament xejn meqjus tan-natura, hu qed jirriskja li jeqridha u li mbagħad hu stess jispicċa vittma ta' din l-istess degradazzjoni”.² Kellem ukoll lill-Organizzazzjoni għall-Ikel u l-Biedja (FAO) fi hdan il-Ġnus Magħquda dwar il-possibbiltà “ta' katastrofi ekoloġika vera... bħala effett tar-riperkussjonijiet tal-iżvilupp industrijali”, fejn saħaq dwar “l-urġenza u l-htieġa ta' bidla radikali fl-imġiba umana”, għax “l-aqwa progressi xjentifiċi, l-aktar ħiliet tekniċi tal-għaġeb, l-akbar tkabbir ekonomiku, jekk mhux

² Ittra appostolika *Octogesima adveniens* (14 ta' Mejju 1971), 21: AAS 63 (1971), 416-417.

imsieħba minn progress soċjali u morali awtentiku, fl-aħħar mill-aħħar iduru kontra l-bniedem”.³

5. San Ġwanni Pawlu II ħares lejn din it-tema b’interess dejjem ikbar. Fl-ewwel Enċiklika tiegħu, osserva li l-bniedem bħal donnu “ma jara ebda siwi ieħor fl-ambjent naturali tiegħu għajr dak li jservih għall-użu u konsum immedjat tiegħu”.⁴ Iktar tard, hu stieden għal *konverżjoni* ekoloġika globali.⁵ Imma fl-istess waqt innota li f’it hemm impenn “għall-ħarsien tal-kundizzjonijiet morali meħtieġa biex ikun hemm ekoloġija umana vera”.⁶ Il-qerda tal-ambjent uman hi ħaġa serja ħafna, mhux biss għax Alla fada d-dinja f’idejn il-bniedem, imma wkoll għax l-istess ħajja tal-bniedem hi don li għandu jithares minn bosta xejriet ta’ tifrik. Kull xewqa tagħna li nieħdu ħsieb u ntejbu d-dinja titlobna ninbidlu mill-qiegħ “fl-istil tal-ħajja,

³ *Diskors lill-FAO fil-25 anniversarju* (16 ta’ Novembru 1970), 4: AAS 62 (1970), 833.

⁴ Ittra enċiklika *Redemptor hominis* (4 ta’ Marzu 1979), 15: AAS 71 (1979), 287.

⁵ Ara *Katekezi* (17 ta’ Jannar 2001), 4: *Insegnamenti* 24/1 (2001), 179.

⁶ Ittra enċiklika *Centesimus annus* (1 ta’ Mejju 1991), 38: AAS 83 (1991), 841.

fil-mod kif issir il-produzzjoni u kif jiġi użat dak li jkun prodott, u fl-istrutturi qawwija tal-poter, li llum qegħdin imexxu s-soċjetà”.⁷ L-iżvilupp awtentiku tal-bniedem għandu karattru morali u hu msejjes fuq ir-rispett shiħ tal-persuna umana, imma hawn għandna nagħtu attenzjoni wkoll lid-dinja naturali u “inqisu sewwa n-natura ta’ kull haġa shiħa li għandna mal-ordni kollu tan-natura”.⁸ Għalhekk, il-ħila tal-bniedem li jibdel ir-realtà għandha tissawwar u tikber fuq is-sisien tal-ġhotja oriġinali tal-ħwejjeġ kollha min-naħa ta’ Alla.⁹

6. Il-predeċessor tiegħi Benedittu XVI ġedded l-istedina biex “inxejnu l-kawżi strutturali li minħabba fihom miexja ħażin l-ekonomija tad-dinja u nsewwu l-mudelli ta’ tkabbir li donnhom m’għandhomx il-ħila jiggerantixxu r-rispett lejn l-ambjent”.¹⁰ Huwa fakkar

⁷ Ibid., 58: p. 863.

⁸ ĠWANNI PAWLU II, Ittra enċiklika *Sollicitudo rei socialis* (30 ta’ Diċembru 1987), 34: AAS 80 (1988), 559.

⁹ Ara Id., Ittra enċiklika *Centesimus annus* (1 ta’ Mejju 1991), 37: AAS 83 (1991), 840.

¹⁰ *Diskors lill-Korp diplomatiku akkreditat lis-Santa Sede* (8 ta’ Jannar 2007): AAS 99 (2007), 73.

li ma nistgħux nanalizzaw id-dinja minn aspekk wiehed biss, għax “il-ktieb tan-natura hu wiehed u indivizibbli” u jhaddan fih l-ambjent, il-ħajja, is-sesswalità, il-familja, ir-relazzjonijiet soċjali, u aspetti oħra. Minħabba f’hekk, “it-taħsir tan-natura hu fis-sewwa marbut sfiq mal-kultura li ssawwar il-koeżistenza tal-bnedmin”.¹¹ Il-Papa Benedittu pproponielna nagħrfu li l-ambjent naturali hu mimli bi ġrieħi maħluqa mill-imġiba irresponsabbli tagħna. Anki l-ambjent soċjali għandu l-ġrieħi tiegħu. Imma fl-aħħar mill-aħħar kollha huma ġejjin mill-istess hażen, jġigifieri mill-idea li ma jeżistux veritajiet indiskutibbli li jrieġu lil ħajjitna, u għalhekk il-libertà tal-bniedem hi bla qies. Ninsew li “il-bniedem mhuwiex biss libertà li tinholoq minnha nfisha. Il-bniedem ma johloqx lilu nnifsu. Hu ruħ u rieda, imma hu wkoll natura”.¹² Bħal missier imħasseb, Benedittu jistedinna nifhmu li l-ħolqien qed jisfa’ kompromess, “fejn aħna nsiru l-aħħar kelma, fejn kollox isir sempliċement propjetà tagħna u nużawh

¹¹ Ittra enċiklika *Caritas in veritate* (29 ta’ Ġunju 2009), 51: AAS 101 (2009), 687.

¹² *Diskors lill-Parlament Ġermaniż (Deutscher Bundestag)*, Berlin (22 ta’ Settembru 2011): AAS 103 (2011), 664.

biss għalina nfusna. U l-ħela tal-ħolqien jibda meta ma nagħrfu l-ebda awtorità fuqna, imma naraw biss lilna nfusna”.¹³

Magħqudin fl-istess tħassib

7. Dawn il-kontributi tal-Papiet jgħbru r-riflessjonijiet ta' għadd kbir ta' xjenzati, filosfi, teologi u organizzazzjonijiet soċjali li għanew il-ħsieb tal-Knisja fuq dawn il-kwistjonijiet. Imma ma nistgħux ma nsemmux li mqar lil hinn mill-Knisja Kattolika, fi ħdan Knejjes u Komunitajiet Insara oħra – kif ukoll reliġjonijiet oħra – kibru tħassib qawwi u riflessjoni prezzjuża dwar dawn it-temi li huma hekk għal qalbna lkoll. Biex insemmi biss eżempju wieħed li jgħorr sinifikat partikulari ħafna, nixtieq naqbad fil-qosor parti mill-kontribut tal-għażiż Patrijarka Ekumeniku Bartilmew, li miegħu naqsmu fl-istess tama ta' komunjoni ekkleżjali sħiħa.

¹³ *Diskors lill-kleru tad-Djoċesi ta' Bolzano-Bressanone* (6 ta' Awwissu 2008): AAS 100 (2008), 634.

8. Il-Patrijarka Bartilmew tkellem b'mod partikulari dwar il-htieġa li kull persuna tindem mill-mod hażin kif ittrattat il-pjaneta, għax “skont il-qies li bih ilkoll kemm aħna nikkawżaw ħsarat ekoloġiċi żgħar”, aħna msejthin nagħrfu “is-sehem tagħna, żgħir jew kbir, fit-taħsir u l-qerda tal-ambjent”.¹⁴ Fuq dan il-punt, hu esprima ruħu kemm-il darba b'vuċi soda u stimulant, u stedinna nagħrfu d-dnubiet tagħna kontra l-ħolqien: “Li l-bnedmin jeqirdu d-diversità bijoloġika fil-ħolqien ta' Alla; li l-bnedmin jikkompromettu l-integrità tal-art u jgħibu l-bidla fil-klima, ineżżgħu d-dinja mill-foresti naturali tagħha jew jeqirdulha l-artijiet mistagħdra tagħha; li l-bnedmin inigġsu l-ilmijiet, il-ħamrija, l-arja: dawn kollha huma dnubiet”.¹⁵ Għax ir-“reati kontra n-natura huma reati kontrina n-fusna u dnub kontra Alla”.¹⁶

9. Fl-istess waqt, Bartilmew għibed l-attenzjoni dwar l-għeruw etiči u spiritwali tal-problemi ambjentali,

¹⁴ *Messaġġ għall-Jum ta' talb għall-harsien tal-ħolqien* (1 ta' Settembru 2012).

¹⁵ *Diskors f'Santa Barbara, il-Kalifornja* (8 ta' Novembru 1997); ara JOHN CHRYSOAVGIS, *On Earth as in Heaven: Ecological Vision and Initiatives of Ecumenical Patriarch Bartholomew*, Bronx, New York, 2012.

¹⁶ *Ibid.*

li jistednuna nfittxu soluzzjonijiet mhux biss fit-teknoloġija, imma wkoll f'bidla fil-bniedem, għax inkella nkunu naffrontaw biss is-sintomi. Ipproponielna ngħaddu mill-konsum għas-sagrifiċċju, mir-regħba għall-ġenerożità, mill-ħela għall-ħila li naqsmu mal-oħrajn, f'axxeżi li “tfisser li nitgħallmu nagħtu, u mhux sempliċement inċedu xi haġa. Hu mod kif inħobb, kif bil-mod il-mod ngħaddi minn dak li rrid jien għal dak li għandha bżonn id-dinja ta' Alla. Hu ħelsien mill-biza', mir-regħba u mid-dipendenza”.¹⁷ Iktar minn hekk, aħna l-Insara msejħin “nilqgħu lid-dinja bħala sacrament ta' għaqda, bħala mod kif naqsmu dak li għandna ma' Alla u mal-proxxmu fuq skala globali. Fiċ-ċokon tagħna aħna konvinti li d-divin u l-uman jiltaqgħu fl-iċken dettall tal-libsa bla ħjata tal-ħolqien ta' Alla, saħansitra fl-aħħar traba tal-pjaneta tagħna”.¹⁸

¹⁷ *Konferenza* fil-Monasteru ta' Utstein, in-Norveġja (23 ta' Ġunju 2003).

¹⁸ Diskors “*Global Responsibility and Ecological Sustainability: Closing Remarks*”, L-Ewwel Laqgħa ta' Halki, Istanbul (20 ta' Ġunju 2012).

10. Ma nistax nissokta miexi b'din l-Enciklika u ma nsemmix eżempju l-gmiel tiegħu u li jhegġigna mhux ffit. Meta nhtart Isqof ta' Ruma, għażilt l-isem tiegħu bhala gwida u ispirazzjoni. Nemmen li San Frangisk huwa l-mudell pereċċellenza ta' kif għandna nieħdu hsieb tad-dgħajjed u kif ngħixu l-ekoloġija integrali bil-ferħ u b'mod awtentiku. Hu l-qaddis patrun ta' dawk kollha li jistudjaw u jaħdmu fil-qasam tal-ekoloġija, maħbub ukoll minn hafna li mhumiex Insara. Hu wera attenzjoni partikulari lejn il-holqien ta' Alla u lejn l-izjed foqra u mwarrba. Kien iħobb u kien maħbub għall-ispirtu ta' ferħ tiegħu, l-għotja ġeneruża tiegħu nnifsu, il-qalb universali tiegħu. Kien mistiku u pellegrin li għex b'semplicità u f'armonija mill-isbaħ ma' Alla, mal-oħrajn, man-natura u miegħu nnifsu. Fih nilmħu tabilhaqq kemm ma jistgħux jinfirdu minn xulxin l-għożża għan-natura, il-ġustizzja mal-foqra, l-impenn fis-soċjetà u s-sliem għewwieni.

11. Ix-xhieda tiegħu turina wkoll li l-ekoloġija integrali titlobna ninfethu għal kategoriji li jmorru lil hemm mil-lingwaġġ tax-xjenza eżatta jew tal-bijoloġija u jorbtuna mal-essenza ta' dak li hu uman. L-istess kif jiġrilna meta

ninnamraw ma' persuna, kull darba li Frangisku kien jitfa' harstu lejn ix-xemx, il-qamar, l-ickan annimali, ir-reazzjoni tiegħu kienet tkun li jibda jkanta, u fl-għana ta' tiffhir tiegħu kien idahħal il-ħlejjaq l-oħra kollha. Hu kien jidhol f'komunikazzjoni mal-holqien kollu, u kien jipprietka saħansitra lill-ward u "kien jistedinhom biex [miegħu] ifahħru lill-Mulej daqslikieku kienu ħlejjaq bir-raġuni".¹⁹ Ir-reazzjoni tiegħu kienet bil-wisq iżjed minn apprezzament intellettuali jew xi kejl ekonomiku, għax għalih kull ħlejqa kienet oħtu, imxierka miegħu bi rbit ta' mħabba. Għalhekk hu kien iħossu msejjah jieħu ħsieb ta' kulma jeżisti. Id-dixxiplu tiegħu San Bonaventura kien jirrakonta kif hu "kien joqgħod jahseb li l-ħwejjeg kollha li jeżistu kellhom bidu wieħed, kien iħossu mfawwar b'tjieba akbar, u l-ħlejjaq kollha, imqar l-iżgħar, kien kollha jsejħilhom 'hija' u 'oħti'".²⁰ Din il-konvinzjoni ma għandhiex titkasbar bħala xi Romanticizmu irrazzjonali, għax għandha

¹⁹ TUMAS MINN CELANO, *Vita Sancti Francisci*, I. XXIX, 81: FF 460. Traduzzjoni uffiċjali bil-Malti: *Fonti għall-ħajja ta' San Frangisk t'Assisi*, Vol. I (ara n-nota 1 mat-traduzzjoni Maltija ta' din l-Enciklika).

²⁰ *Legenda Maior*, VIII, 6: FF 1145. Traduzzjoni uffiċjali bil-Malti: *Fonti għall-ħajja ta' San Frangisk t'Assisi*, Vol. II, 54 (ara n-nota 1 mat-traduzzjoni Maltija ta' din l-Enciklika).

impatt fuq l-għażliet li jiddeterminaw l-imġiba tagħna. Jekk nersqu lejn in-natura u l-ambjent mingħajr qalb miftuħa għall-istagħġib u b'sens ta' meravilja, jekk ma nibqgħux nitkellmu bil-lingwaġġ tal-aħwa u tal-ġmiel fir-relazzjoni tagħna mad-dinja, l-atteggjamenti tagħna jsiru ta' wiehed li jrid jaħkem, tal-konsumatur jew ta' xi hadd li semplicement jisfrutta r-rizorsi naturali, u mhux kapaċi jrażżan l-interessi immedjati tiegħu. Għall-kuntrarju, jekk aħna nhossuna intimament magħquda ma' dak kollu li jeżisti, il-moderazzjoni u l-għozza jnixxu minna b'mod spontanju. Il-faqar u l-awsterità ta' San Frangisk ma kinux axxetizmu minn barra biss, imma xi haġa iktar fil-fond: hu ma riedx jagħmel mir-realtà sempliċi oġġett ta' użu jew ta' ħakma.

12. Min-naħa l-oħra, San Frangisk, fidil lejn l-Iskrittura Mqaddsa, ihegġiġna naqraw fin-natura ktieb mill-isbaħ li minnu Alla jkellimna u jdewwaqna farka mill-ġmiel u t-tjieba tiegħu: “Għax fil-kobor u l-ġmiel tal-ħlejjaq jingħaraf, bħal fi xbieha, Dak li jagħmilhom” (Għerf 13:5) u “is-setgħa tiegħu ta' dejjem, u d-divinità tiegħu, huma setgħu jagħrfuhom sa mill-ħolqien tad-dinja, permezz tal-ħlejjaq” (Rum 1:20). Għalhekk kien jitlobhom biex fil-kunvent iħallu dejjem roqgħa

mill-ġnien mhux maħduma, biex hemm jikber il-ħaxix selvaġġ, hekk li dawk li jħarsu lejha u jammirawha setgħu jgħollu l-ħsieb tagħhom lejha Alla, awtur ta' tant ġmiel.²¹ Id-dinja hi wisq aktar minn xi problema li trid tissolva, hi misteru tal-ferħ li għandna nikkontemplaw fl-hena u fit-tifhir.

L-appell tiegħi

13. Fl-isfida urġenti li nħarsu din id-dar komuni tagħna hemm ix-xewqa mħassba tagħna li niġbru l-familja kollha tal-bnedmin halli nfittxu żvilupp sostenibbli u shiħ, għax nafu li l-affarijiet jistgħu jinbidlu. Il-Hallieq ma jitlaqniex waħidna, qatt ma jerga' lura minn kelmtu fil-pjan ta' mħabbtu, ma jiddispjaçihx li ħalaqna. Ahna l-bnedmin għad għandna fina dik il-ħila li nikkollaboraw biex nibnu d-dar komuni tagħna. Nixtieq nuri r-rikonoxximent tiegħi, inħeġġeġ u nirringrazzja lil dawk kollha li, fl-oqsma kollha u

²¹ Ara TUMAS MINN CELANO, *Memoriale in Desiderio Animæ*, II. CXXIV, 165: FF 750. Ara *Fonti għall-ħajja ta' San Frangisk t'Assisi*, Vol. I, 561-562.

l-aktar mifruxa tal-attività umana, qed iħabirku biex jiżguraw il-ħarsien ta' din id-dar li naqsmu flimkien. Tixirqilhom gratitudni speċjali dawk kollha li qed jissieltu bil-ħerqa biex isolvu l-konsegwenzi traġiċi tat-taħsir ambjentali fil-ħajja tal-ifqar fost il-fqar ta' din id-dinja. Iż-żgħażaġh qed jitolbu minna din il-bidla. Qed jistaqsuna kif nistgħu nippretendu li nibnu ġejjieni aħjar bla ma naħsbu fil-kriżi ambjentali u fit-tbatijiet ta' dawk li huma mwarrbin.

14. Insejjah b'urgenza għat-tiġdid tad-djalogu dwar il-mod li bih qed nibnu l-ġejjieni tal-pjaneta. Għandna bżonn ta' konverżazzjoni li tgħaqqadna lkoll flimkien, għax l-isfida ambjentali li qed ngħixu, u l-għeruwani tagħha, jolqtuna u jmissuna lkoll kemm aħna. Il-moviment ekoloġiku dinji diġà terraq mixja twila u għanja, u ta l-ħajja lil għadd ta' għaqdiet ta' ċittadini li ħolqu kuxjenza. B'xorti ħażina, ħafna sforzi biex jinstabu soluzzjonijiet konkreti għall-kriżi ambjentali spiss jisfaw iffrustrati mhux biss mir-rifjut ta' min għandu s-setgħa f'idejha, imma anki min-nuqqas ta' interess tal-oħrajn. L-atteggjamenti li jxekklu t-toroq għal soluzzjoni, anki fost dawk li jemmnu, ivarjaw milli wieħed jiċhad li hemm problema għal li jkun

indifferenti, għar-rassenjazzjoni komda, jew għall-fiduċja għamja fis-soluzzjonijiet teknoloġiċi. Għandna bżonn ta' solidarjetà universali ġdida. Kif qalulna l-Isqfijiet tal-Afrika ta' Isfel, “huma meħtieġa t-talenti u s-sehem *ta' kulhadd* biex insewwu l-ħsara li l-bniedem għamel lill-ħolqien ta' Alla”.²² Ilkoll kemm aħna nistgħu nikkollaboraw bħala għodda f'idejn Alla għall-ħarsien tal-ħolqien, kull wieħed u waħda bil-kultura u l-esperjenza tiegħu, bl-inizjattivi u l-ħiliet tiegħu.

15. Nittama li din l-Ittra enċiklika, li qed tiżdied mal-Maġisteru soċjali tal-Knisja, tgħinna nagħrfu l-kobor, l-urġenza u l-ġmiel tal-isfida li għandna quddiemna. Qabelxejn, se nagħti ħarsa fuq fuq lejn id-diversi aspetti tal-kriżi ekoloġika tal-lum bl-għan li naħsdu l-aħjar frott mit-tiftix xjentifiku li għandna disponibbli llum, inhalluh imiss il-ġewwieni tagħna u joffri bażi konkreta għall-mixja etika u spiritwali li tiġi wara. Ibda minn din il-viżjoni, se nerġa' ndur fuq ċerti argumentazzjonijiet li joħroġu mit-tradizzjoni Ġudeo-Kristjana, bl-għan

²² KONFERENZA TAL-ISQFIJET KATTOLIĊI TAL-AFRIKA TA' ISFEL, *Pastoral Statement on the Environmental Crisis* (5 ta' Settembru 1999).

li nagħti koerenza ikbar lill-impenn tagħna b'riżq l-ambjent. Imbagħad sa nipprova ninzel fl-għeruq tas-sitwazzjoni attwali, hekk li nkunu nistgħu nifhmu mhux biss is-sintomi imma wkoll il-kawżi l-iżjed qawwija. Hekk inkunu nistgħu nipponu ekoloġija li, fid-diversi dimensjonijiet tagħha, thares il-post speċifiku li għandu l-bniedem f'din id-dinja u r-relazzjonijiet tiegħu mar-realtà ta' madwaru. Fid-dawl ta' din ir-riflessjoni nixtieq immidd pass ieħor 'il quddiem b'xi linji gwida wesgħin għal djalogu u azzjoni li jinvolvu kemm lil kull wieħed u waħda minna, kemm il-politika internazzjonali. Fl-aħħar nett, billi jien konvint li kull bidla titlob motivazzjonijiet u mixja edukattiva, se nipponi xi linji ta' żvilupp uman imnebbha mit-teżor tal-esperjenza spiritwali Nisranija.

16. Kull kapitlu, imqar jekk għandu t-tematika propja tiegħu u metodoloġija speċifika, jerga' jaqbad minn perspettiva ġdida kwistjonijiet importanti li jkunu ġa ġew affrontati fil-kapitli ta' qabel. Dan jgħodd speċjalment għal xi temi importanti li nsibuhom mifruxa mal-Enciklika kollha. Ngħidu aħna: ir-relazzjoni intima bejn il-foqra u d-dgħufija tal-pjaneta; il-konvinzjoni li fid-dinja kollox hu marbut sfiq ma' xulxin; il-kritika

tal-paradigma ġdida u tax-xejriet ġodda ta' poter li
ġejjin mit-teknoloġija; l-istedina biex infittxu modi
oħra ta' kif nifhmu l-ekonomija u l-progress; il-valur
propju ta' kull ħlejqqa; is-sens uman tal-ekoloġija; il-
ħtieġa ta' dibattiti sinċiera u onesti; ir-responsabbiltà
serja tal-politika internazzjonali u lokali; il-kultura tal-
iskart u l-proposta ta' stil ġdid ta' ħajja. Dawn it-temi
qatt mhuma magħluqa jew imwarrba, anzi, il-ħin kollu
nerġa' ndur u nżid fuqhom.

L-EWWEL KAPITLU
DAK LI QED JĠRI LID-DAR TAGHNA

17. Ir-riflessjonijiet teologiċi u filosofiċi fuq is-sitwazzjoni tal-bniedem u tad-dinja jistgħu jinstemgħu bħala messaggġ ripetittiv u vojt, jekk ma jingux ipprezentati b'mod ġdid, f'konfront mal-kuntest attwali, li f'ċertu sens għandu aspetti li huma għalkollox ġodda fl-istorja tal-bniedem. Għalhekk, qabel nagħrfu kif il-fidi gġib magħha motivazzjonijiet u htigijiet ġodda lid-dinja li minnha nagħmlu parti, jidhirli li għandna nieqfu ftit u nqisu x'inhu qed jiġri lid-dar komuni tagħna.

18. Mal-bidliet mgħaġġla u kontinwi fil-ħajja tal-bniedem u tal-pjaneta llum inżidu l-intensifikazzjoni tar-ritmi tal-ħajja u tax-xogħol, f'dik li fl-Ispanjol xi wħud isejħulha “*rapidación*” (bidla mgħaġġla). Minkejja li l-bidla hi parti mid-dinamika ta' sistemi kumplessi, il-velocità li llum qed jimponu fuqha l-azzjonijiet umani toħloq kuntrast qawwi mar-ritmu iktar kalm tal-evoluzzjoni bijoloġika. Ma' dan inżidu

l-problema li l-għanijiet ta' din il-bidla mgħagġla u kostanti mhux bilfors huma orjentati lejn il-gid komuni jew lejn żvilupp uman, sostenibbli u sħiħ. Il-bidla hi haġa ta' min jinkuraġġiha, imma tibda tħassibna meta biha d-dinja tibda sejra lura u tiftaqar il-kwalità tal-ħajja ta' parti kbira mill-familja tal-bnedmin.

19. Wara perjodu ta' fiduċja bla raġuni fil-progress u fil-ħiliet umani, parti mis-soċjetà qed tidhol f'fażi ta' għarfien aktar sħiħ. Qed tinħass sensibbiltà ikbar għall-ambjent u għall-għożża tan-natura, u qed naraw jikber tħassib sinċier u li jnikkitna għal dak li għaddejja minnu l-pjaneta tagħna. Ha nterrqu mixja, li żgur mhix se tkun sħiħa, qalb dawk il-kwistjonijiet li llum qed jipprovokaw tħassib u li issa ma nistgħux naħbuhom iżjed taht it-tapit. L-għan tagħna mhux li niġbru tagħrif jew naqtgħu l-kurzità tagħna, imma li nsiru iżjed konxji, anki jekk b'għafsa ta' qalb, u dak li qed jiġri lid-dinja nindenjaw nagħmluh it-tbatija personali tagħna, ħalli hekk nagħrfu liema hu l-kontribut li kull wieħed u waħda minna jista' jagħti.

I. TINGĠIS U BIDLIET KLIMATIĊI

Tingis, skart u kultura tar-rimi

20. Jeżistu għamliet ta' tingis li lin-nies qed jolqtu hom ta' kuljum. Meta wiehed hu espost għal tingis fl-atmosfera, is-saħħa tiegħu hi milquta b'bosta modi, u dan iseħħ b'mod partikulari fil-każ ta' dawk li huma l-iktar foqra, u jwassal għal miljuni ta' mwiet qabel iż-żmien. Nghidu aħna, wiehed jimrad għax jibla' man-nifs kwantitajiet għolja ta' duħħan minn karburanti li nużaw biex insajru jew biex nišnu. Ma' dan inżidu t-tingis li jolqot lil kulhadd, ikkawżat mit-trasport, mid-dħaħen tal-fabbriki, mir-rimi ta' sustanzi li jarmu l-aċtu fil-ħamrija u l-ilma, mill-fertilizzanti, insettiċidi, fungiċidi, erbiċidi u pestiċidi ġeneralment velenuzi. It-teknoloġija li, marbuta mal-interessi finanzjarji, tippretendi li hi s-soluzzjoni waħdanija għall-problemi, fil-fatt mhix kapaċi tilmaħ il-misteru tal-għadd ta' relazzjonijiet li jeżistu bejn l-affarijiet, u minħabba f'hekk xi kultant issolvi problema u tohloq oħra ġdida.

21. Ta' min iqis ukoll it-tingis mill-iskart, inkluż dak perikuluz li nsibu f'diversi ambjenti. Kull sena

jinholqu mijiet ta' tunnellati ta' skart, hafna minnu mhux bijodegradabbli: skart domestiku u kummerċjali, skart tal-kostruzzjoni, skart kliniku, elettroniku jew industrijali, skart velenuż u radjuattiv hafna. Id-dinja, id-dar tagħna, donnha qed tinbidel dejjem iżjed f'depożitu kbir ta' żibel. F'hafna nhawi tal-pjaneta, l-anzjani jiftakru b'nostalgija l-pajsaġġi ta' dari, li issa jidhru mirduma taht imniezel ta' żibel mixħut 'l hawn u 'l hinn. Kemm l-iskart industrijali u kemm il-prodotti kimiċi uzati fl-ibliet u fl-għelieqi, jistgħu jipproduċu effetti ta' 'bijoakkumulazzjoni' fl-organizmi ta' dawk li jgħixu fl-inhawi tal-madwar, li tinħass anki meta l-livell ta' preżenza ta' element tossiku f'dak il-post hu baxx. Hafna drabi jittiehdu miżuri biss meta jkun digà deher effetti irriversibbli għas-saħħa tal-persuni.

22. Dawn il-problemi huma marbuta bil-kbir mal-kultura tar-rimi, li tolqot lill-persuni mwarrba bħalma tolqot lill-oġġetti li f'qasir żmien jinbidlu f'żibel. Ngħidu aħna, sewwa nintebħu li l-parti l-kbira tal-karta li tinħadem qed tintrema bla ma tiġi rriċiklata. Donna nsibuha bi tqila nifhmu li l-mod kif jaħdmu l-ekosistemi naturali għandu jservi ta' xempju għalina: il-pjanti jissintetizzaw sustanzi nutrittivi li fuqhom

jgħixu l-erbivori; dawn min-naħa tagħhom jgħajxu lill-karnivori, li jfornu kwantitajiet importanti ta' rimi organiku, li mbagħad jagħtu lok għal generazzjoni ġdida ta' pjanti. Għall-kuntrarju, is-sistema industrijali, fit-tarf taç-ċiklu ta' produzzjoni u ta' konsum, ma żviluppatx il-ħila li tassorbixxi u tutilizza mill-ġdid l-iskart u l-prodotti sekondarji. Għadu ma rnexxilniex nadottaw mudell ċirkulari ta' produzzjoni li jiżgura riżorsi għal kulhadd u għall-generazzjonijiet ta' warajna, u li jitlob minna li nillimitaw kemm nistgħu l-użu tar-riżorsi mhux rinnovabbli, nimmoderaw il-konsum, u nżidu l-użu effiċjenti, l-użu mill-ġdid u r-riċiklar. Jekk naffrontaw din il-kwistjoni, inkunu nsibu mod kif neħduha kontra l-kultura tal-iskart li qed tispicċa tagħmel ħsara lill-pjaneta kollha kemm hi, imma nosservaw li l-progress f'din id-direzzjoni għadu skars ħafna.

Il-klima bħala ġid komuni

23. Il-klima hi ġid komuni, ta' kulhadd u għal kulhadd. Fuq livell globali, hi sistema kumplessa f'relazzjoni ma' ħafna kundizzjonijiet essenzjali għall-ħajja tal-

bniedem. Jezisti kunsens xjentifiku konsistenti qatigh li jindika li s-sistema tal-klima qiegħda tishon b'mod inkwetanti. Fl-aħħar għaxriet ta' snin, din iż-żieda inkwetanti fit-temperatura kienet imsieħba minn żieda kostanti fil-livell tal-baħar, u, iktar minn hekk, diffiċli ma norbtuhix maż-żieda fl-avvenimenti meterjoloġiċi estremi, anki jekk ma tistax tattribwixxi kawża xjentifikament determinabbli lil kull fenomenu partikulari. Il-bniedem hu msejjaħ jagħraf il-ħtieġa ta' bidliet fl-istili ta' hajja, ta' produzzjoni u ta' konsum, biex jista' jiġġieled lil dan it-tishin tal-atmosfera jew, tal-inqas, il-kawżi umani li qed iwasslu għalih jew jgħolluh. Hu minnu li hemm fatturi oħra (bħall-attività vulkanika, il-varjazzjonijiet fil-mod kif torbita d-dinja u toqgħod fl-assi tagħha, iċ-ċiklu solari), imma għadd kbir ta' studji xjentifiċi juru li l-parti l-kbira tat-tishin globali fl-aħħar għaxriet ta' snin nafuha lill-koncentrazzjoni għolja ta' gassijiet serra (id-dijossidu tal-karbonju, il-metanu, l-ossidu tan-nitroġenu u oħrajn) li jintefgħu fl-arja fuq kollox minħabba fl-attività umana. Il-koncentrazzjoni tagħhom fl-atmosfera ma thallix lis-shana tar-raġġi tax-xemx riflessi mid-dinja tixtered fl-ispazju. Il-problema tikber speċjalment minħabba f'mudell ta' żvilupp imsejjes fuq l-użu

intensiv ta' karburanti fossili, li nsibuh fiċ-ċentru tas-sistema dinjija tal-enerġija. Affettwat ukoll iż-żieda fil-prattika tal-bidliet fl-użu tal-ħamrija, prinċipalment id-deforestazzjoni għal raġunijiet agrikoli.

24. Min-naħa tiegħu, it-tishin tal-atmosfera jhalli effetti fuq iċ-ċiklu tal-karbonju. Joħloq ċirku vizzjuż li jaggrava iktar is-sitwazzjoni u li jhalli effett fuq id-disponibbiltà ta' riżorsi essenzjali bħalma huma l-ilma għax-xorb, l-enerġija u l-produzzjoni agrikola taż-żoni l-iktar sħan, u jipprovoka l-estinzjoni ta' parti mill-bijodiversità tal-pjaneta. Minħabba fit-tidwib ta' blokko sħaħ ta' silġ polari u ta' dak f'partijiet għoljin tad-dinja, qed nirriskjaw ħafna li jkollna emissjoni ta' gass metanu, u d-dekompożizzjoni tal-materja organika ffriżata tista' żżid iktar l-emissjoni tad-dijossidu tal-karbonju. Min-naħa l-oħra, aktar ma jonqsu l-foresti tropikali, aktar l-affarijiet imorru għall-aġħar, għax dawn jgħinu biex irażżnu l-bidla fil-klima. It-tingis li jiġi mid-dijossidu tal-karbonju jżid l-aċidità fl-oċeani u jikkomprometti l-katina tal-ikel fil-baħar. Jekk nibqgħu mexjin kif mexjin bħalissa, f'dan is-seklu nafu nkunu xhieda ta' bidliet fil-klima li qatt ma konna rajna bħalhom qabel jew ta' tifrik bla preċedenti tal-

ekosistemi, b'konsegwenzi gravi għalina lkoll. Ngħidu aħna, xhin jogħla l-livell tal-baħar, dan jista' johloq sitwazzjonijiet gravi ħafna meta nqisu li kwart tal-popolazzjoni tad-dinja tgħix fuq xatt il-baħar jew ħafna qrib tiegħu, u l-parti l-kbira tal-ibliet il-kbar insibuhom fuq il-kosta.

25. Il-bidliet fil-klima huma problema globali b'implikazzjonijiet ambjentali, soċjali, ekonomiċi, distributtivi u politiċi kbar, u huma waħda mill-isfidi prinċipali li għandu l-bniedem fi zmienna. L-ikbar impatt aktarx sa narawh iseħħ fl-għaxriet ta' snin li ġejjin fuq pajjiżi li għadhom qed jiżviluppaw. Ħafna foqra jgħixu f'postijiet partikularment milquta minn fenomeni marbuta mat-tiġin fl-atmosfera, u l-mezzi tal-għajxien tagħhom jiddependu qatigħ fuq ir-rizervi naturali u l-hekk imsejja servizzi tal-ekosistema, bħall-biedja, is-sajd u r-rizorsi tal-foresti. M'għandhomx dħul ieħor ekonomiku jew rizorsi oħra li jippermettulhom jadattaw ruħhom għall-impatt tal-klima jew biex jilqgħu għall-katastrofi, u f'it għandhom aċċess għas-servizzi soċjali jew ta' għajjnuna mill-Istat. Ngħidu aħna, il-bidliet fil-klima jwasslu għal migrazzjonijiet ta' annimali u pjanti li mhux dejjem jafu jadattaw

ruħhom, u dan min-naħa tiegħu hu ta' theddida għar-rizorsi produttivi tal-iżjed foqra, li wkoll iħossu hom obligati jemigraw b'incertezza kbira dwar il-futur ta' ħajjithom u ta' wliedhom. Hi tragika ż-żieda ta' immigranti li jaħarbu l-faqar dejjem jikber miġjub mit-taħsir ambjentali, li lanqas jiġu rikonoxxuti bħala rifuġjati fil-konvenzjonijiet internazzjonali u jkollhom iġorru l-piż ta' ħajjithom imwarrba mingħajr ebda tip ta' ħarsien legali. B'xorti ħażina, hemm indifferenza ġenerali quddiem dawn it-tragedji, li sal-ġurnata tal-lum għadhom qed isehħu f'bosta rkejjen tad-dinja. In-nuqqas ta' reazzjonijiet quddiem dawn il-ġrajjet traġiċi ta' ħutna hu sinjal ta' kemm tlifna dak is-sens ta' responsabbiltà għal min hu bħalna, li fuqu suppost tinbena kull soċjetà ċivili.

26. Ħafna minn dawk li jżommu għalihom iżjed rizorsi u setgħa ekonomika jew politika donnhom ħsiebhom fuq kollox kif jgħattu l-problemi u jaħbu s-sintomi tagħhom, u jfittxu biss li jnaqqsu xi impatti negattivi tal-bidliet fil-klima. Imma ħafna sintomi juru li dawn l-effetti jafu jkunu dejjem aġġar jekk sa nkomplu għaddejjin bl-istess mudelli ta' produzzjoni u ta' konsum li għandna bħalissa. Għalhekk qed tagħfas fuqna l-urġenza li nizviluppaw

politika li tgħin biex fis-snin li ġejjin l-emissjoni ta' dijossidu tal-karbonju u ta' gassijiet oħra b'livell għoli ta' tingis tonqos drastikament, ngħidu aħna, billi nwarabu l-karburanti fossili u minflokhom niżviluppaw għejjun ġodda ta' enerġija rinnovabbli. Fid-dinja għandna livell modest ta' aċċess għal enerġija nadifa u rinnovabbli. Għad hemm bżonn niżviluppaw teknoloġiji adegwati ta' kif naħznu l-enerġija. Madankollu, irridu ngħidu li f'xi pajjiżi kien hemm progress li qed jibda jsir sinifikanti, anki jekk għadna 'l bogħod milli nilhqu proporzjon importanti. Kien hemm ukoll xi investimenti f'mezzi ta' produzzjoni u ta' trasport li jaħlu inqas enerġija u jehtieġu kwantità inqas ta' materja prima, kif ukoll metodi ta' bini jew tiġdid ta' binjiet li jtejbu l-effiċjenza tagħhom fl-enerġija. Imma għadna 'l bogħod milli dawn il-prattiċi tajbin nagħmluhom in-norma.

II. IL-KWISTJONI TAL-ILMA

27. Elementi oħra li juru x'inhil-qagħda attwali huma marbuta mar-ritmu li bih qed jonqsu r-riżorsi naturali. Nafu tajjeb li mhux possibbli nibqgħu għaddejjin bil-livell ta' konsum tal-pajjiżi żviluppatti u l-iktar setturi

għonja tas-soċjetà, fejn id-drawwa li wiehed jaħli u jarmi qed tilhaq livelli esagerati. Digà qbizna ċerti limiti għoljin ta' kemm nifilħu nisfruttaw il-pjaneta, mingħajr ma ssolviet il-problema tal-faqar.

28. L-ilma nadif u tajjeb għax-xorb jirrapprezenta kwistjoni ta' importanza ewlenija, għax hu indispensabbli għall-ħajja tal-bniedem u biex insostnu l-ekosistemi kemm tal-art u kemm tal-baħar. Is-sorsi ta' ilma helu huma essenzjali għall-oqsma tas-saħħa, il-biedja u l-industrija. Id-disponibbiltà tal-ilma baqgħet relattivament kostanti għal żmien twil, imma issa f'ħafna postijiet id-domanda qed tkun oghla mill-offerta sostenibbli, b'konsegwenzi gravi kemm għaž-żmien ta' issa u kemm fuq medda itwal. Bliet kbar, li jiddependu minn rizervi importanti tal-ilma, ibatu minn perjodi ta' nuqqas ta' din ir-rizorsa, li fil-mumentu kritiċi mhux dejjem titqassam tajjeb u mingħajr preferenzi. Il-faqar fejn jidhol l-ilma pubbliku nsibuh l-aktar fl-Afrika, fejn partijiet kbar tal-popolazzjoni m'għandhomx aċċess fiż-żgur għall-ilma tax-xorb, u jkollhom igarrbu perjodi ta' nixfa li jagħmlu iżjed diffiċli l-produzzjoni tal-ikel. F'xi pajjiżi hemm reġjuni b'abbundanza ta' ilma, waqt li oħrajn qed ibatu min-nuqqas gravi tiegħu.

29. Problema pjuttost serja hi dik tal-kwalità ta' ilma disponibbli għall-foqra, li twassal għal ħafna mwiet ta' kuljum. Fost il-foqra spiss insibu mard marbut mal-ilma kkontaminat, fost l-oħrajn dak ikkawżat minn mikro-organizmi u sustanzi kimiċi. Id-disinterija u l-kolera, li jiġu minn servizzi sanitarji u ħażniet ta' ilma inadegwati, huma fattur sinifikattiv ta' tbatija u ta' mwiet fost it-tfal. L-ilma tal-pjan f'ħafna postijiet hu mheddied mit-tingis li qed jikkawżaw ċerti attivitajiet ta' tħaffir, biedja u industrija, fuq kollox f'pajjiżi fejn m'hemmx biżżejjed regolamentazzjoni u kontrolli xierqa. U mhux qed ngħidu biss għal dak li jarmu l-fabbriki. Id-deterġenti u l-prodotti kimiċi li jużaw in-nies f'ħafna postijiet tad-dinja għadhom qed jintremew fix-xmajjar, għadajjar u ibhra.

30. Waqt li l-kwalità tal-ilma disponibbli dejjem sejra għall-aġġar, f'xi postijiet qed tiżdied it-tendenza li wiehed jipprivatizza din ir-riżorsa skarsa, u allura tinbidel f'oġġett ta' negozju suġġett għal-liġijiet tas-suq. Fir-realtà, *l-aċċess għall-ilma nadif u tajjeb għax-xorb hu dritt uman essenzjali, fundamentali u universali, għax minnu jiddependi l-għajxien tan-nies, u għalhekk hu kundizzjoni għat-tħaddim tad-drittijiet umani l-oħra*. Din id-dinja għandha dejn soċjali għoli mal-foqra li m'għandhomx aċċess

għall-ilma tax-xorb, għax dan *ifisser li qed iċċaħhadhom mid-dritt għall-ħajja li għandu l-għeruw tiegħu fid-dinjità inaljenabbli tagħhom*. Parti minn dan id-dejn tista' tinfeđa b'aktar kontributi ekonomiċi li jfornu ilma nadif u servizzi ta' tisfija tal-ilma għall-popli l-iżjed foqra. Imma l-ħela tal-ilma qed narawh mhux biss fil-pajjiżi żviluppatti, imma wkoll f'dawk li għadhom qed jiżviluppaw u għandhom hażniet kbar tiegħu. Dan ifisser li parti mill-problema tal-ilma hi kwistjoni edukattiva u kulturali, għax m'aħniex konxji biżżejjed minn kemm huma gravi mgibiet bħal dawn f'kuntest ta' nuqqas kbir ta' ugwaljanza.

31. Iktar nuqqas ta' ilma sa jwassal biex jogħla l-prezz tal-ikel u ta' diversi prodotti li jiddependu mill-użu tiegħu. Xi studji qed jindikaw ir-riskju li jekk ma niħdux passi malajr, fi żmien ftit għaxriet ta' snin oħra nkunu nbatu minn nuqqas qawwi ta' ilma. L-impatt ambjentali jista' jolqot biljuni ta' nies, u min-naħa l-oħra hu prevedibbli li l-kontroll tal-ilma min-naħa ta' negozji multinazzjonali jaf jinbidel f'waħda mill-ghejun ewlenin ta' kunflitt f'dan is-seklu tagħna.²³

²³ Ara *Tislima lill-istaff tal-FAO* (20 ta' Novembru 2014): AAS 106 (2014), 985.

III. NITILFU L-BIJODIVERSITÀ

32. Imqar mir-riżorsi tad-dinja qed issir herba minħabba fil-mod kif qed nifhmu l-ekonomija u l-attività kummerċjali u produttiva bħala xi haġa wisq marbuta mar-riżultat immedjat. It-telf ta' foresti u msagar fl-istess hin jimplika t-telf ta' speċi li fil-gejjieni setgħu kienu riżorsi importanti ħafna, mhux biss għall-ikel, imma anki għall-kura tal-mard u għal għadd ta' servizzi. Id-diversi speċi jgħorru fihom ġeni li jistgħu jkunu riżorsi essenzjali biex fil-gejjieni nkunu nistgħu nwiegħbu għal xi htieġa tal-bniedem jew biex insolvu xi problema ambjentali.

33. Imma mhux biżżejjed naħsbu fid-diversi speċi biss bħala "riżorsi" li nistgħu nisfruttaw fil-futur, u ninsew li dawn għandhom valur fihom infushom. Kull sena qed jgħibu eluf ta' speċi ta' pjanti u annimali li qatt m'aħna sa nsibuhom iżjed, li wliedna mhu sa jkunu jistgħu jarawhom qatt, mitlufin għal dejjem. Il-parti l-kbira tagħhom qed jiġu estinti għal raġunijiet li għandhom x'jaqsmu ma' xi attività tal-bniedem. Minħabba fina, eluf ta' speċi ma jistgħux jagħtu gloriya lil Alla bl-eżistenza tagħhom, u lanqas

jistgħu jwasslulna l-messaġġ li għalih inħalqu. Aħna m'għandniex dan id-dritt!

34. Aktarx niddejqu nsiru nafu bl-estinzjoni ta' xi mammiferu jew tajra, għax dawn l-izjed li jidhru. Imma biex l-ekosistemi jaħdmu sewwa hemm bżonn ukoll tal-fungi, l-alka, il-ħniex, l-insetti żgħar, ir-rettili u l-varjetà bla għadd ta' mikro-organizmi. Xi speċi li mhumiex kbar fil-għadd, li soltu hadd ma jintebaħ bihom, għandhom rwol kritiku u fundamentali biex jistabbilixxu l-bilanċ ta' xi post. Hu minnu li l-bniedem għandu jintervieni meta xi ġeosistema tidhol fi stadju kritiku, imma illum il-livell ta' intervent uman f'realtà hekk kumplessa bħalma hi n-natura tant kiber li d-dizastri li spiss jikkawża l-bniedem jipprovokaw intervent ġdid tiegħu, hekk li l-attività umana tibda taraha l-ħin kollu u kullimkien, bir-riskji li dan iġib miegħu. Jibda jinholoq ċirku vizzjuż fejn l-intervent tal-bniedem biex isolvi diffikultà hafna drabi jispicċa jgħarraq iżjed il-bicċa. Ngħidu aħna, hafna għasafar u insetti li qed jinqerdu minhabba fil-pestiċidi tossiċi maħluqa mit-teknoloġija, huma siewja għall-istess biedja, u t-telfa tagħhom irridu nagħmlu tajjeb għaliha b'intervent ieħor teknoloġiku li aktarx sa jġib miegħu effetti oħra li jagħmlu ħsara. Ta'

min ifaħħar u xi drabi anki jammira l-isforzi ta' xjenzi u tekniċi li jfittxu kif isewwu l-problemi maħluqa mill-bniedem stess. Imma meta nosservaw id-dinja nintebħu li dan il-livell ta' intervent uman, spiss għas-servizz tad-dinja kummerċjali u konsumista, fir-realtà qed ifaqqar id-dinja li fiha ngħixu u jagħmilha inqas sabiħa, dejjem iżjed limitata u mudlama, waqt li fl-istess ħin l-iżvilupp tat-teknoloġija u tal-offerti ta' konsum qed jissokta miexi 'l quddiem bla ma xejn iwaqqfu. B'dan il-mod, donna qed nimlew moħħna bil-ħsieb żbaljat li l-post ta' dan il-ġmiel irripetibbli u li ma jergax lura nistgħu nimlewh b'xi ieħor maħluq minna.

35. Meta niflu bir-reqqa l-impatt ambjentali ta' xi inizjattiva ekonomika, soltu nqisu l-effetti fuq il-ħamrija, l-ilma u l-arja, imma mhux dejjem indaħħlu studju mirqum tal-impatt fuq il-bijodiversità, bħallikieku t-telfa ta' xi speċi jew ta' gruppi ta' annimali jew pjanti kienet xi ħaġa li ftit tagħmlilna differenza. Il-bini ta' toroq, il-pjantaġġuni ġodda, il-bini ta' hitan jew ċnut madwar ċerti postijiet, l-ilqugh tal-ilma u għamliet oħra ta' bini, jieħdu post l-ambjenti naturali u xi kultant iġibuhom f'elf biċċa hekk li l-annimali li jkunu jgħixu fihom ma jkunux jistgħu iżjed ipassu u lanqas jitharrku

bla xkiel, u għaldaqstant xi speċi jkunu f'riskju li jispicċaw. Jezistu alternattivi li tal-inqas itaffu l-impatt ta' dawn l-interventi umani, bħall-ħolqien ta' kurituri bijoloġiċi, imma dan is-sens ta' għożża u attenzjoni fi ftit pajjiżi biss tarah. Meta ċerti speċi jiġu sfruttati kummerċjalment, mhux dejjem isir studju fuq il-mod kif dawn jikbru, biex wieħed jevita li dawn jonqsu malajr fl-għadd u konsegwentement jinħoloq zbilanċ fl-ekosistema.

36. Biex niehdu ħsieb l-ekosistemi hemm bżonn ta' ħarsa li tmur lil hemm mill-immedjat, għax meta nfittxu biss il-profitt ekonomiku mgħaġġel u ħafif, hadd ma jinteressah tassew fil-preservazzjoni tagħhom. Imma l-prezz tal-ħsara li ssir minħabba fit-traskuraġni egoistika fis-sewwa kollu hu bil-wisq ogħla mill-profitt ekonomiku li wieħed jista' jaqla'. Meta jintilfu jew issir ħsara serja lil xi speċi, qed nitkellmu fuq valuri ogħla minn kull kalkolu. Għalhekk, nafu nsiru xhieda siekta ta' nuqqas kbir ta' ugwaljanza meta naħsbu li nistgħu niksbu benefiċċji importanti għax ingieghlu lill-bqija tal-bnedmin, tal-lum u ta' għada, ihallsu l-prezzijiet wisq għolja tat-taħsir ambjentali.

37. Xi pajjiżi għamlu progress fil-konservazzjoni effikaċi ta' santwarji naturali – fuq l-art u fl-oċeani – fejn hu pprojbit kull intervent uman li jista' b'xi mod jibdel il-fizjonomija jew id-dehra originali. Fil-ħarsien tal-bijodiversità, l-ispeċjalisti jishqu fuq il-ħtieġa li nuru attenzjoni speċjali liż-żoni l-aktar għonja f'dik li hi varjetà ta' speċi, ta' speċi endemiċi, li ftit li xejn issibhom 'l hawn u 'l hinn jew li ma tantx jistgħu jiproteġu ruħhom waħidhom. Hemm postijiet li jitolbu ħarsien partikulari minħabba fl-importanza enormi tagħhom għall-ekosistema dinjija, jew li huma ħażniet mill-aktar sinifikattivi ta' ilma u għalhekk fuqhom jiddependu xorta oħra ta' ħajja.

38. Niftakru, ngħidu aħna, f'dawk il-pulmuni tal-pjaneta mogħnija bil-bijodiversità li huma l-Amazonja u l-baċin kollu xmajjar tal-Kongo, jew il-ħażniet tal-ilma u l-glaċieri. Hi magħrufa sew l-importanza ta' dawn il-postijiet għad-dinja kollha u għall-futur tal-bnedmin. L-ekosistemi tal-foresti tropikali għandhom bijodiversità kumplessa ħafna, kważi impossibbli li nsiru nafuha kollha, imma meta dawn il-foresti jinħarqu jew is-siġar tagħhom jinqatgħu biex issir xi kultivazzjoni fihom, fi ftit snin inkunu tlifna għadd

bla qies ta' speċi, jew inkella dawn il-meded ta' art jinbidlu f'deżert niexef qoxqox. Mill-banda l-oħra, jeħtiegħ jinżamm bilanċ delikat meta wieħed jitkellem dwar dawn il-postijiet, għax lanqas nistgħu ninjoraw l-interessi ekonomiċi internazzjonali enormi li, bil-pretensjoni li qed jiehdu hsiebhom, ikunu jipperikolaw is-sovranitajiet nazzjonali. Fil-fatt jeżistu “proposti ta' internazzjonalizzazzjoni tal-Amazonja, li qed jaqdu biss l-interessi ekonomiċi tal-kumpaniji multinazzjonali”.²⁴ Ta' min ifahħar l-impenn ta' entitajiet internazzjonali u ta' organizzazzjonijiet tas-soċjetà ċivili li jaraw kif jissensibilizzaw il-popli biex jikkoperaw b'mod kritiku, anki billi jhaddmu mekkaniżmi legittimi ta' pressjoni, biex kull gvern iwettaq id-dmir tiegħu, li ma jistax jiddelega lil haddieħor, li jippreserva l-ambjent u r-riżorsi naturali ta' pajjiżu, mingħajr ma jbigħ lulu nnifsu f'idejn interessi lokali u internazzjonali ambigwi.

39. Lanqas is-sostituzzjoni tal-flora naturali tal-post biż-żriġħ ta' sigar, li generalment huma ta' tip

²⁴ IL-V KONFERENZA ĠENERALI TAL-EPISKOPAT LATIN-AMERIKAN U TAL-KARRIBEJ, *Dokument ta' Aparecida* (29 ta' Ġunju 2007), 86.

wiehed, mhi qed tiġi studjata kif imiss. Fir-realtà dan jista' jolqot b'mod hażin hafna l-bijodiversitajiet li mhux soltu jgħixu mas-speċi godda li żerġhu. Anki l-artijiet mistagħdra, li jinbidlu f'art agrikola, jitilfu l-bijodiversità kbira li kien hemm fihom. L-għajbien ta' ekosistemi tal-mangrovji minn xi zoni fuq il-kosta hu ta' tħassib kbir.

40. Fl-oċeani mhux biss hemm il-parti l-kbira tal-ilma tal-pjaneta, imma wkoll il-parti l-kbira tal-varjetà vasta ta' hlejjaq hajjin, li hafna minnhom bilkemm għadna nafu bihom u li huma mhedda minn bosta kawżi. Min-naħa l-oħra, il-ħajja fix-xmajjar, fl-għadajjar, fl-ibħra u fl-oċeani, li titma' lil parti kbira mill-popolazzjoni tad-dinja, tidher milquta mis-sajd bla kontroll tar-riżorsi tal-ħut, u dan qed iwassal għal tnaqqis drastiku ta' xi speċi. Għadna naraw jiżviluppaw metodi selettivi ta' sajd li jarmu hafna mill-ispeċi li jkunu ġabru. Huma partikularment mhedda organiżmi tal-ilma baħar li m'aħniex nagħtu kashom, bħal ċerti forom ta' *plankton* li jsawru komponent importanti hafna fil-katina tal-ikel fl-ilma baħar, u li minnhom jiddependu għalkollox speċi oħrajn li jservu ta' ikel għall-bniedem.

41. Jekk infittxu nimirġu qalb l-ibħra tropikali u subtropikali, niltaqgħu mas-sikek tal-qroll, li qishom il-foresti kbar ta' fuq l-art, għax fihom jgħixu xi miljun speċi, fosthom ħut, grancijiet, molluski, sponoż, alka. Hafna mis-sikek tal-qroll tad-dinja illum huma sterili jew qegħdin dejjem fit-triq tan-nizla: “Min bidel il-gmiel ta' dinja tal-baħar f'ċimiterji ta' taħt l-ilma mnezzgħa mill-ħajja u mil-lewn sabiħ tagħhom?”²⁵ Dan il-fenomeno hu dovut fil-parti l-kbira tiegħu lit-tingis li jasal fil-baħar frott tad-deforestazzjoni, tal-monokulturi agrikoli, tal-iskart industrijali u ta' metodi qerrieda ta' sajd, speċjalment dawk li jużaw iċ-ċjanur u d-dinamita. Biex taggrava s-sitwazzjoni, għandna ż-żieda fit-temperatura tal-oċeani. Dan kollu jgħinna nifhmu kif kull azzjoni fuq in-natura jista' jkollha konsegwenzi li mal-ewwel daqqa t'għajn ma narawhomx, u li ċerti għamliet ta' abbuż mir-rizorsi li għandna jsiru għall-prezz qares tat-taħsir li fl-aħħar jasal sa qiegħ l-oċean.

²⁵ KONFERENZA TAL-ISQFIJET KATTOLIĊI TAL-FILIPPINI, Ittra pastorali *What is Happening to our Beautiful Land?* (29 ta' Jannar 1988).

42. Hemm bżonn ninvestu hafna iżjed fir-riċerka, biex nifhmu aħjar l-impjgħa tal-ekosistemi u nanalizzaw bir-reqqa u kif jixraq id-diversi fatturi tal-impatt li tħalli kull bidla importanti fl-ambjent. Billi l-ħlejjaq kollha huma mxierka bejniethom, kull waħda minnhom għandha valur li għandu jiġi rikonoxxut b’rispett u ammirazzjoni, għax aħna, il-ħlejjaq kollha ħajjin, għandna bżonn ta’ xulxin. Kull territorju għandu responsabbiltà fl-għożża ta’ din il-familja, u għalhekk għandu jinħadem b’reqqa inventarju tal-ispeċi li fiha, fid-dawl ta’ programmi u strategiji li jistgħu jiġu żviluppanti għall-ħarsien tagħha, fejn nieħdu ħsieb b’attenzjoni partikulari l-ispeċi li waslu biex jinqerdu.

IV. IT-TAĤSIR TAL-KWALITÀ TAL-ĤAJJA TAL-BNIEDEM U DAK SOĊJALI

43. Jekk inżommu f’moħħna li anki l-bniedem hu ħlejjaq ta’ din id-dinja, li għandu dritt jgħix u jkun hieni, u fuq kollox għandu dinjità speċjali, ma nistgħux ma nqisux l-effetti tat-taħsir ambjentali, tal-mudell ta’ żvilupp tal-lum u tal-kultura tal-iskart fuq il-persuni.

44. Illum qed naraw, ngħidu aħna, kif bosta bliet qed jikbru b'mod esaġerat u dizordinat hekk li mil-lat ta' saħħa ma għadekx tista' tgħix fihom, mhux biss minħabba fit-tingis li ġej mid-dħaħen tossiċi, imma anki minħabba fil-kaos urban, il-problemi ta' trasport u t-tingis viżiv u akustiku. Hafna bliet huma strutturi kbar ineffiċjenti li jikkonsmaw bla rażan kemm ilma u enerġija. Hemm kwartieri li, għalkemm inbnew dan l-aħħar, huma ffullati żzejjed u ma fihom ordni ta' xejn, mingħajr biżżejjed spazji ta' hdura. Ma jixraqx lill-bnedmin ta' din il-pjaneta li jgħixu dejjem iżjed mgħaddsa qalb is-siment, l-asfalt, il-ħġieg u l-metall, imcaħħda mill-kuntatt fiżiku man-natura.

45. F'xi postijiet, rurali u urbani, il-privatizzazzjoni tal-ispazji għamlitha iktar diffiċli li ċ-ċittadini jkollhom aċċess għal imkejjen ta' ġmiel partikulari; fi bnadi oħra nholqu kwartieri residenzjali "ekoloġiċi" li huma miftuħa biss għall-ftit, li ma jhallux oħrajn jidhlu jiddisturbawhom it-trankwillità artifiċjali tagħhom. Spiss issib ruħek f'belt sabiħa u mimlija wesgħat ta' hdura naturali miżmuma tajjeb f'żoni li huma "fiż-żgur", imma mhux l-istess f'żoni iktar moħbija, fejn jgħixu l-imwarrba tas-soċjetà.

46. Fost l-aspetti soċjali tal-bidla globali nsibu l-effetti ta' xi innovazzjonijiet teknoloġiċi fuq l-impjegi, l-eskluzjoni soċjali, in-nuqqas ta' ugwaljanza fl-użu u l-konsum tal-enerġija u ta' servizzi oħra, il-frammentazzjoni soċjali, iż-żieda fil-vjolenza u x-xejriet ġodda ta' aggressività soċjali li qed jgħollu rashom, it-traffikar tad-droga u l-konsum dejjem jikber ta' drogi fost l-iktar zgħażaġh, u t-telfa tal-identità. Huma sinjali, fost tant oħrajn, li juru kif it-tkabbir tal-aħħar żewġ sekli ma ġabx fl-aspetti kollha tiegħu progress veru u sħiħ u titjib fil-kwalità tal-hajja. Xi wħud minn dawn is-sinjali fl-istess waqt huma sintomu ta' taħsir soċjali veru, tat-tifrik sieket ta' dawk ir-rabtiet ta' integrazzjoni u ta' għaqda soċjali.

47. Ma' dan inżidu d-dinamika tal-mezzi medjatiċi u tad-dinja diġitali, li, meta jiddeffsu kullimkien, ma jgħinx fl-iżvilupp ta' dik il-ħila li wiehed jgħix bl-għerf, billi jaħseb fil-fond, u jhobb b'qalb miftuħa. L-għorrief kbar tal-imġhoddi, b'dan il-kuntest, jirriskjaw li jaraw għerfhom fgat qalb l-istorbju kaotiku tal-informazzjoni. Dan jitlob minna sforz biex nibdlu dawn il-mezzi fi żvilupp kulturali ġdid għall-bniedem u mhux f'pass lura mill-aqwa għana tiegħu. L-għerf veru, frott tar-

riflessjoni, tad-djalogu u tal-laqgħa ġeneruża bejn il-persuni, ma jinkisibx sempliċement billi wiehed jiġbor ħafna tagħrif, li jispiċċa jsakkrek jew jifxlek, fi speċi ta' tingis mentali. Fl-istess ħin, ir-relazzjonijiet awtentiċi mal-oħrajn, bl-isfidi kollha li jġibu magħhom, hemm it-tendenza li teħdilhom posthom tip ta' komunikazzjoni medjata mill-internet. Dan jagħtina li nagħzlu u neliminaw ir-relazzjonijiet skont x'jogħgobna, u hekk spiss jinholoq tip ġdid ta' emozzjonijiet artifiċjali, li iktar għandhom x'jaqsmu ma' magni u skrins milli mal-persuni u n-natura. Il-mezzi li għandna llum f'idejna jippermettulna nikkomunikaw ma' xulxin u naqsmu flimkien il-ħbiberija u r-rispett ta' bejnietna. Madankollu, xi kultant huma wkoll li jzommuna milli nfittxu l-kuntatt dirett mal-uġiġħ, mal-biża', mal-ferħ tal-persuna l-oħra u mal-kumplessità tal-esperjenza personali tagħha. Għalhekk ma nistagħgħbux bil-fatt li, flimkien mal-offerta b'saħħitha ta' dawn il-prodotti, qed jiżdied ukoll nuqqas ta' sodisfazzjon, qawwi u melankoniku, fir-relazzjonijiet bejn il-persuni, jew iżolament li ma jgħibx ħlief ħsara.

V. NUQQAS TA' UGWALJANZA GLOBALI

48. L-ambjent uman u l-ambjent naturali t-tnejn sejr in lura flimkien, u ma nistgħux naffrontaw tajjeb it-taħsir ambjentali, jekk ma nagħtux kas tal-kawżi li ġejjn mit-taħsir uman u soċjali. Fil-fatt, it-tifrik tal-ambjent u dak tas-soċjetà jolqtu b'mod speċjali lid-dgħajfa ta' din il-pjaneta: “Kemm l-esperjenza komuni tal-ħajja ordinarja u kemm ir-riċerka xjentifika juru li l-aġar effetti tal-vjolenza kollha li ssir fuq l-ambjent iġarrbuhom l-aktar nies foqra”.²⁶ Ngħidu aħna, jekk jispiċċaw ir-riżervi tal-ħut, l-aktar li jbatu huma dawk li jgħixu mis-sajd artigjanali u ma jafux x'jistgħu jagħmlu minflok; it-tingis tal-ilma jolqot l-iżjed lil dawk li huma l-aktar foqra, li ma għandhomx biex jixtru flixkun ilma; u meta jogħla l-livell tal-baħar dan jolqot l-ewwel lin-nies foqra li jgħixu fuq il-kosta, li m'għandhomx fejn imorru. L-impatt tan-nuqqas ta' bilanċ li qed naraw illum jidher ukoll fil-mewt qabel iż-żmien ta' ħafna foqra, fil-kunflitti li jibdeu min-nuqqas ta' riżorsi, u

²⁶ KONFERENZA EPISKOPALI BOLIVJANA, Ittra pastorali fuq l-ambjent u l-iżvilupp uman fil-Bolivja *El universo, don de Dios para la vida* (23 ta' Marzu 2012), 17.

f'tant problemi oħra li qatt ma jsibu wisa' biżżejjed għalihom fuq l-aġendi tad-dinja.²⁷

49. Nixtieq nosserva li spiss m'aħniex biżżejjed konxji mill-problemi li jolqtu b'mod partikulari lil dawk li s-soċjetà twarrab. Huma l-parti l-kbira tal-pjaneta, biljuni ta' persuni. Illum jissemmew fid-dibattiti politiċi u ekonomiċi internazzjonali, imma mill-bqija jidher li l-problemi tagħhom qishom bħal appendiċi, qisha xi kwistjoni li donnok ikollok iżżidha kważi b'obbligu fit-tarf nett, jekk ma jqisuhiex ukoll bħala sempliċi ħsara kollaterali. Fil-fatt, meta mbagħad wieħed jiġi biex iwettaq b'mod konkret, dawn spiss jibqgħu fl-aħħar post fuq il-lista. Mill-banda l-oħra, dan nafuh lill-fatt li ħafna professjonisti, opinjonisti, meżzi ta' komunikazzjoni u ċentri ta' poter qegħdin imbiegħda minnhom, f'postijiet urbani iżolati, bla ebda kuntatt dirett mal-problemi tagħhom. Jgħixu u jirriflettu mill-kumdità ta' żvilupp u ta' kwalità ta' ħajja li m'għandhom xejn x'jaqsmu ma' kif tgħix il-parti l-kbira tal-popolazzjoni tad-dinja. Dan in-

²⁷ Ara KONFERENZA EPISKOPALI ĠERMANIŻA, KUMMISSJONI GĦALL-AFFARIJET SOĊJALI, *Der Klimawandel: Brennpunkt globaler, intergenerationeller und ökologischer Gerechtigkeit* (Settembru 2006), 28-30.

nuqqas ta' kuntatt fiżiku u ta' laqgħa, kultant sforz anki tal-frammentazzjoni tal-bliet tagħna, iwassalna biex insikktu l-kuxjenza u ninjoraw parti mir-realtà billi nagħmlu analizi parzjali. Dan xi kultant jgħaddiha tajjeb ma' tip ta' retorika "ħadra". Imma illum ma nistgħux ma nagħrfux li *attitudni tassew ekoloġika trid dejjem issir iżjed attitudni soċjali*, li għandha ddaħħal id-diskors dwar il-ġustizzja fid-diskussjonijiet dwar l-ambjent, biex nistgħu nisimgħu *kemm il-karba tal-art u kemm il-karba tal-foqra*.

50. Flok isolvu l-problemi tal-foqra u jaħsbu f'dinja differenti, xi wħud jillimitaw ruħhom għall-proposta ta' tnaqqis fir-rata tat-twelid. Ma jonqsux pressjonijiet internazzjonali fuq il-pajjiżi li għadhom qed jiżviluppaw li jikkundizzjonaw l-għajnuniet ekonomiċi skont politika partikulari ta' "saħħa riproduttiva". Imma, "jekk hu minnu li n-nuqqas ta' ugwajjanza fit-tqassim tal-popolazzjoni u tar-rizorsi disponibbli hu ta' xkiel għall-iżvilupp u għal użu sostenibbli tal-ambjent, għandna nifhmu li t-tkabbir demografiku hu għalkollox kompatibbli mal-iżvilupp integrali u solidali".²⁸ Li nwaħħlu fiż-żieda demografika

²⁸ KUNSILL PONTIFIĊJU TAL-ĠUSTIZZJA U L-PAĊI, *Kompendju tad-Duttruna*

u mhux fil-konsumiżmu estrem u selettiv ta' xi wħud, hu mod kif naħarbu milli naffrontaw il-problemi. Hekk nippretendu li nilleġittimizzaw il-mudell distributtiv li għandna llum, fejn hemm minoranza li temmen li għandha dritt tikkonsma fi proporzjon li qatt ma jista' jiġi applikat fuq livell universali, għax il-pjaneta bilkemm iż-żibel ta' konsum bħal dan ma tkun kapaċi żżomm. Iktar minn hekk, nafu li qed jinħela bejn wieħed u iehor terz tal-ikel prodott, u "l-ikel li tarmi qisek qed tisirqu minn fuq il-mejda tal-fqir".²⁹ Hu x'inhu, żgur li hemm bżonn nagħtu iktar attenzjoni lill-iżbilanċ fit-tqassim tal-popolazzjoni fuq territorju wieħed, kemm fuq livell nazzjonali u kemm fuq livell globali, għax iż-żieda fil-konsum taf twassal għal sitwazzjonijiet reġjonali kumplessi, bit-tlaqqiġ flimkien ta' problemi marbuta mat-tingis ambjentali, il-mezzi ta' trasport, it-trattament tal-iskart, il-qerda ta' riżorsi, u l-kwalità tal-ħajja.

51. In-nuqqas ta' ugwaljanza mhux biss jolqot lill-individwi, imma pajjizi sħaħ, u jobbligana naħsbu f'etika

Soċjali tal-Knisja, 483.

²⁹ *Katekezi* (5 ta' Ġunju 2013): *Insegnamenti* 1/1 (2013), 280.

tar-relazzjonijiet internazzjonali. Fil-fatt tabilhaqq jeżisti “dejn ekoloġiku”, fuq kollox bejn it-Tramuntana u n-Nofsinhar, marbut ma’ żbilanċi kummerċjali b’konsegwenzi fil-qasam ekoloġiku, kif ukoll mal-użu sproporzjonat tar-rizorsi naturali storikament imwettaq minn xi pajjiżi. L-esportazzjoni ta’ xi materja prima biex tissodisfa s-swieq tat-Tramuntana industrijalizzata gābet ħsarat lokali, b’hat-tingis bil-merkurju fil-minjieri tad-deheb jew bid-dijossidu tal-kubrit f’dawk tar-ram. B’mod partikulari wiehed irid iqis l-użu ta’ spazju ambjentali tal-pjaneta kollha biex fih jiġu ddepożitati residwi ta’ gassijiet li dejjem komplew jizdiedu matul dawn iż-żewġ sekli u ħolqu sitwazzjoni li issa qed tolqot lill-pajjiżi kollha tad-dinja. It-tishin ikkawżat mill-konsum enormi ta’ xi pajjiżi għonja għandu riperkussjonijiet fl-ifqar postijiet ta’ din l-art, speċjalment fl-Afrika, fejn iż-żieda fit-temperatura flimkien man-nixfa għandha effetti diżastrużi fuq ix-xogħol fl-għelieqi. Ma’ dan inżidu l-ħsarat ikkawżati mill-esportazzjoni lejn pajjiżi li qed jizviluppaw ta’ residwi solidi u likwidi tossiċi u mill-attività li tniġġes ta’ intrapriżi li jagħmlu f’pajjiżi inqas żviluppatti dak li ma jistgħux jagħmlu fil-pajjiżi fejn ikabbru l-kapital tagħhom: “Spiss qed naraw li l-intrapriżi li jaħdmu

b'dan il-mod huma multinazzjonali, li jiġu jagħmlu hawn dak li mhuwiex permess fil-pajjiżi żviluppati jew tal-hekk imsejha l-ewwel dinja. Ġeneralment, meta jwaqqfu l-attività tagħhom u jitolqu, iħallu warajhom ħsarat kbar umani u ambjentali, bħal qgħad, irhula bla ħajja, il-qerda ta' ċerti ħażniet naturali, deforestazzjoni, tifqir fil-biedja u fil-merħliet tal-post, ħofor kbar, għoljiet imħarbta, xmajjar imniġġsa u xi opra soċjali li ma tiflaħx tieqaf iktar fuq riglejha".³⁰

52. Id-dejn barrani tal-pajjiżi foqra nbidel f'għodda ta' kontroll, imma mhux l-istess ġara bid-dejn ekoloġiku. B'diversi modi, il-popli li għadhom qed jiżviluppaw, fejn jinstabu l-izjed ħażniet importanti tal-bijosfera, għadhom jipprovdu kulma hemm bżonn għall-iżvilupp tal-aktar pajjiżi għonja, bi prezz qares għall-preżent u l-futur tagħhom. Art il-foqra tan-Nofsinhar hi għanja u fit li xejn imniġġsa, imma l-aċċess għall-propjetà tal-ġid u tar-rizorsi biex jissodisfaw il-ħtiġijiet tagħhom biex jgħixu hu mcaħħad lilhom minn sistemi ta' relazzjonijiet

³⁰ ISQFIJET TAR-REGJUN PATAGONIA-COMAHUE (L-ARGENTINA), *Mensaje de Navidad* (Dicembru 2009), 2.

kummerċjali u ta' propjetà strutturalment perversa. Hemm bżonn li l-pajjiżi żviluppati jagħtu sehemhom biex jifdu dan id-dejn billi jillimitaw b'mod importanti l-konsum tal-enerġija mhix rinnovabbli, u jipprovdu riżorsi lill-pajjiżi l-aktar fil-bżonn biex jipromovu politika u programmi ta' żvilupp sostenibbli. Ir-reġjuni u l-pajjiżi l-aktar foqra għandhom inqas possibbiltajiet li jadottaw mudelli godda li jgħinuhom inaqqsu l-impatt ambjentali, għax m'għandhomx dik il-preparazzjoni meħtieġa biex jiżviluppaw il-proċessi li hemm bżonn u lanqas għandhom biex iħallsuhom. Għalhekk, jeħtieġ inżommu ċar quddiem għajnejna li fil-bidla tal-klima hemm *responsabbiltajiet diversifikati* u, kif qalulna l-Isqfijiet tal-Istati Uniti, hu opportun li nfittxu “speċjalment il-ħtiġijiet tal-foqra, id-għajfa u l-vulnerabbli, f'dibattitu spiss iddominat mill-interessi l-aktar b'saħħithom”.³¹ Hemm bżonn insaħħu fina l-għarfien li aħna familja waħda ta' bnedmin. M'hemmx fruntieri u hitan politiċi jew soċjali li jippermettulna nizolaw ruħna, u għalhekk ukoll m'hemmx lok għall-globalizzazzjoni tal-indifferenza.

³¹ KONFERENZA TAL-ISQFIJET KATTOLIĊI TAL-ISTATI UNITI, *Global Climate Change: A Plea for Dialogue, Prudence and the Common Good* (15 ta' Ġunju 2001).

VI. ID-DGĦAJFIEN TAR-RELAZZJONIJIET

53. Dawn is-sitwazzjonijiet iqanqlu l-uġiġ tal-ħlas ta' oħtna l-art, li jingħaqad ma' dak tal-imwarrbin tad-dinja, f'karba li qed titlob minna naqbdur rotta oħra. Qatt ma ttrattajna daqshekk ħażin u offendejna d-dar komuni tagħna daqs dawn l-aħħar żewġ sekli. Min-naħa l-oħra, aħna msejħin insiru għodda ta' Alla l-Missier biex il-pjaneta tagħna tkun dik li Hu ħolom meta ħalaqha u twieġeb għall-pjan tiegħu ta' paċi, ġmiel u shuhija. Il-problema hi li għadna ma sibniex il-kultura t-tajba biex naffrontaw din il-kriżi u hemm bżonn li nibnu *tmexxija* li turina t-triq, tfittex li twieġeb għall-ħtiġijiet tal-ġenerazzjonijiet tal-lum waqt li tinkludi lil kulhadd, bla ma tpoġġi f'riskju lill-ġenerazzjonijiet ġejjiena. Hemm bżonn li illum qabel għada noħolqu sistema normattiva li tinkludi limiti invjolabbli u tiżgura l-ħarsien tal-ekosistemi, qabel ma x-xejriet godda ta' poter li nibtu mill-paradigma tekno-ekonomika jispiċċaw jeqirdu mhux biss il-politika imma wkoll il-libertà u l-ġustizzja.

54. Ta' min josserva kemm hi dgħajfa r-reazzjoni politika internazzjonali. Il-laqgħat dinjija dwar l-ambjent juru kemm il-politika spiċċat tbaxxi rasha għat-teknoloġija u

s-sistema finanzjarja. Hemm wisq interessi partikulari, u faċli ħafna li l-interess ekonomiku jispikka iżjed mill-ġid komuni u jimmanipula l-informazzjoni biex ma jarax il-proġetti tiegħu milquta ħażin. F'din il-linja d-*Dokument ta' Aparecida* jitlob li “fl-interventi dwar ir-riżorsi naturali ma jirbhux l-interessi tal-gruppi ekonomiċi li jeqirdu bla raġuni ta' xejn l-għejjun tal-ħajja”.³² Il-patt bejn ekonomija u teknoloġija jispicċa jqaċċat barra dak kollu li ma jagħmilx parti mill-interessi immedjati tagħhom. Hekk minn dawn wiehed jista' jistenna biss xi stqarrijiet superficjali, azzjonijiet filantropiċi iżolati, u anki sforzi biex juru sensibbiltà lejn l-ambjent, meta fir-realtà kull tentattiv tal-organizzazzjonijiet soċjali biex jibdlu l-affarijiet jidher bħala disturb ipprovokat minn ħalliema romantiċi jew bħala xkiel li għandu jinħarab.

55. Ftit ftit xi pajjiżi jafu qed juru progress importanti, l-iżvilupp ta' kontrolli iżjed effiċjenti u ġlieda iżjed sinċiera kontra l-korruzzjoni. Kotrot is-sensibbiltà ekoloġika tal-popli, anki jekk din mhix biżżejjed biex

³² IL-V KONFERENZA ĠENERALI TAL-EPISKOPAT LATIN-AMERIKAN U TAL-KARRIBEJ, *Dokument ta' Aparecida* (29 ta' Ġunju 2007), 471.

nibdlu d-drawwiet qerrieda ta' konsum, li ma jidhrux li qed jonqsu, anzi iktar qed jizdiedu u jikbru. Dan hu li jigri, biex nagħtu biss eżempju wieħed, biż-żieda dejjem tikber tal-użu u l-intensità tal-kundizzjonaturi tal-arja: is-swieq, fit-tiftixa tagħhom għal profitt immedjat, jistimulaw dejjem iżjed id-domanda. Li wieħed kellu josserva s-soċjetà dinjija minn barra, jistagħgeb quddiem imġiba simili li kultant tidher suwiċida.

56. Fl-istess waqt, il-qawwiet ekonomiċi jissoktaw jiġġustifikaw is-sistema dinjija tal-lum, fejn fuq quddiem hemm l-ispekulazzjoni u t-tiftix ta' dħul finanzjarju li tendenzjalment jinjoraw kull kuntest u l-effetti li dan kollu jista' jhalli fuq id-dinjità umana u fuq l-ambjent. Hekk jidher kif it-taħsir ambjentali u t-taħsir uman u etiku huma marbuta sew ma' xulxin. Għal dan ħafna jistgħu jwieġbu li ma humiex konxji li qed iwettqu għemejjel immorali, għax id-distrazzjoni kostanti tneħħilna l-kuraġġ li nintebħu bir-realtà ta' dinja limitata u li għandha tmiem. Għalhekk illum "kull haġa li hi dgħajfa, bħall-ambjent, tispicċa m'għandhiex min

jiddefendiha kontra l-interessi ta' suq li nagħmluh alla tagħna, liema interessi jsiru huma r-regola assoluta".³³

57. Hu prevedibbli li, quddiem it-tixjin ta' xi riżorsi, jinholoq xenarju favorevoli għal gwerer ġodda, mistura taħt maskri ta' pretensjonijiet nobbli li wiehed jikseb dak li kien tiegħu bi dritt. Il-gwerra dejjem iġġib ħsarat kbar fuq l-ambjent u l-għana kulturali tal-popli, u r-riskji jsiru enormi meta wiehed jaħseb fl-armi nukleari u dawk bijoloġiċi. Fil-fatt, "minkejja li l-ftehim internazzjonali jipprojbixxi l-gwerra kimika, batterjoloġika u bijoloġika, hu fatt li fil-laboratorji qed tkompli r-riċerka għall-iżvilupp ta' armamenti offensivi ġodda, li kapaċi jaqilbu l-bilanċ naturali ta' kollox".³⁴ Il-politika hi mitluba toqgħod iżjed attenta biex tippreveni u ssolvi l-kawżi li jistgħu jagħtu bidu għal kunflitti ġodda. Imma l-poter marbut mal-kummerċ hu dak li l-aktar jirreżisti dan l-isforz, u l-pjanijiet politiċi spiss m'għandhomx viżjoni wiesgħa biżżejjed. Għaliex

³³ Eżortazzjoni appostolika *Evangelii gaudium* (24 ta' Novembru 2013), 56: AAS 105 (2013), 1043.

³⁴ ĠWANNI PAWLU II, *Messaġġ għall-Jum Dinji tal-Paċi 1990*, 12: AAS 82 (1990), 154.

illum il-ġurnata għad hemm min irid jibqa' mkaħħal ma' poter li sa jibqa' mfakkar għal kemm ma kienx kapaċi jindaħal meta kien tant urgenti u meħtieġ li jagħmel dan?

58. F'xi pajjiżi naraw eżempji pożittivi ta' riżultati għat-titjib tal-ambjent, bħat-tindif ta' xi xmajjar li kienu ilhom imniġġsa għal ħafna għaxriet ta' snin, it-tiġdid ta' boskijiet indigeni, jew it-tisbiħ ta' pajsagġi ambjentali, jew proġetti ta' bini ta' valur estetiku għoli, il-progress fil-produzzjoni tal-enerġija li ma tniġġisx, u t-titjib tat-trasport pubbliku. Dawn l-azzjonijiet ma jsolvux il-problemi globali, imma jikkonfermaw li l-bniedem għadu kapaċi jintervieni b'mod pożittiv. Maħluq biex iħobb, qalb il-limiti tiegħu bla dubju hemm miżrugħa ġesti ta' ġenerożità, solidarjetà u għozza.

59. Fl-istess ħin, qed toktor ekoloġija superficjali jew tal-isem fejn wieħed jibqa' jdaħħal rasu firramel u jaħseb li kollox miexi sew jew jaġixxi b'mod irresponsabbli. Kif spiss jiġri fi żminijiet ta' kriżi profonda, li jitolbu deċiżjonijiet qalbiena, ahna ttentati naħsbu li m'hemm ebda ċertezza f'dak li qed iseħħ. Hekk inħarsu lejn l-affarijiet b'mod superficjali, fejn lil

hemm minn xi sinjali vizibbli ta' tingis u taħsir, donnu li l-affarijiet mhumiex daqshekk gravi daqskemm qed jingħad, u l-pjaneta taf tibqa' għal ħafna żmien fil-qagħda attwali tagħha. Din l-imġiba hi ħarba mir-realtà, u tinżlilna għasel biex nistgħu nżommu l-istili ta' hajja, ta' produzzjoni u ta' konsum li qbadna. Hu l-mod kif il-bniedem jadatta biex jibqa' jagħti lok għall-vizzji li jeqirduh: jipprova ma jħarisx lejhom, jissielet biex ma jagħrafhomx, jipposponi d-deċiżjonijiet importanti, u jibqa' għaddej qisu qatt ma kien xejn.

VII. FIRXA WIESGĦA TA' FEHMIET

60. Fl-aħħar nett, nafu li żviluppaw bosta vizjonijiet u linji ta' ħsieb dwar din is-sitwazzjoni u dwar is-soluzzjonijiet possibbli. Fuq naħa, hemm min, hu x'inhu l-prezz mitlub, jibqa' jishaq fuq il-mit tal-progress u jafferma li l-problemi ekoloġiċi jistgħu jissolvew sempliċement b'applikazzjonijiet tekniċi oħra, bla ma jqis ebda aspett etiku jew jikkunsidra bidla mill-qiegħ. Fuq l-estrem l-ieħor, hemm oħrajn li jżommu li l-ispeċi umana, b'kull intervent tagħha, tista' tkun biss ta' theddida li tikkomprometti l-ekosistema dinjija,

u għalhekk hemm bżonn innaqqsu kemm nistgħu l-preżenza tagħha fuq il-pjaneta u bl-ebda mod ma nħalluha tindaħal. Bejn dawn l-estremi, ir-riflessjoni tagħna għandha tidentifika xenarji possibbli għall-gejjieni, għax m'hemmx triq waħda għal soluzzjoni. Dan jagħti lok għal firxa wiesgħa ta' kontributi li jistgħu jidhlu fi djalogu bejniethom biex fl-aħħar mill-aħħar jingħataw twegibiet sħaħ.

61. Dwar hafna kwistjonijiet konkreti l-Knisja m'għandha l-ebda ħsieb li tkun hi li tipproponi l-aħħar kelma, u tifhem li għandha tisma' u tippromovi d-dibattitu onest bejn ix-xjenzati, hi u tirrispetta l-firxa wiesgħa ta' fehmiet differenti. Imma biżżejjed li tħares lejn ir-realtà b'sinċerità biex tara li d-dar komuni tagħna marret hafna lura. It-tama tistedinna nagħrfu li dejjem hemm triq 'il quddiem, li dejjem nistgħu naqilbu r-rotta, li dejjem nistgħu nagħmlu xi haġa biex insewwu l-problemi. Madankollu, donna qed inħabbtu wiċċna ma' sintomi ta' mument kritiku, minħabba filmod mgħaġġel kif l-affarijiet qed jinbidlu u jmorru għall-agħar, u dan qed jidher kemm f'katastrofi naturali reġjonali u kemm fi krizijiet soċjali jew anki finanzjarji, ladarba l-problemi tad-dinja ma tistax tanalizzahom u

lanqas tfissirhom b'mod iżolat. Hemm reġjuni li diġà huma partikularment f'riskju u, lil hemm minn kull previżjoni katastrofika, hi haġa ċerta li s-sistema dinjija tal-lum hi insostenibbli minn bosta aspetti tagħha, għax waqafna naħsbu fuq dak li lejha għandu jimmira l-bniedem: “Jekk nifirxu hařsitna fuq ir-reġjuni tal-pjaneta tagħna, minnufih nintebħu li l-bniedem naqas milli jaqta' xewqet Alla”.³⁵

³⁵ Id., *Katekezi* (17 ta' Jannar 2001), 3: *Insegnamenti* 24/1 (2001), 178.

IT-TIENI KAPITLU
L-EVANGĠELJU TAL-HOLQIEN

62. Għaliex għandu jidhol f'dan id-dokument, indirizzat lill-persuni kollha ta' rieda tajba, kapitlu dwar il-konvinzjoni li tigi mill-fidi? Naf li, fil-qasam tal-politika u tal-ħsieb, hemm min jirrifjuta bil-qawwa l-idea ta' Hallieq, jew iqisha irrilevanti, sal-punt li jqis bħala irrazzjonali l-għana li r-religjonijiet jistgħu joffru lil ekoloġija integrali u lill-iżvilupp sħiħ tal-generu uman. Drabi oħra, wiehed jifhem li dawn ir-religjonijiet huma sottokultura li għandha tigi semplicement ittollerata. Madankollu, ix-xjenza u r-religjon, li jagħtuna toroq differenti għall-istess realtà, jistgħu jidhlu fi djalogu qawwi u produttiv għat-tnejn li huma.

I. ID-DAWL LI TOFFRI L-FIDI

63. Jekk inzommu f'moħħna kemm hi kumplessa l-kriżi ekoloġika u l-għadd ta' kawżi tagħha, irridu nifhmu li

s-soluzzjonijiet ma jistgħux jiġu minn mod wiehed ta' interpretazzjoni u trasformazzjoni tar-realtà. Hemm bżonn nirrikorru wkoll għall-għana kbir kulturali tal-ġnus, għall-arti u għall-poeżija, għall-ħajja interjuri u għall-ispiritwalità. Jekk irridu tabilhaqq nibnu ekoloġija li tagħtina li nsewwu dak kollu li qridna, mela l-ebda fergħa tax-xjenza u l-ebda xejra ta' għerf ma nistgħu nwarrbuha għall-ġenb, lanqas dik reliġjuża bil-lingwaġġ li hu tagħha. Fuq kollox, il-Knisja Kattolika hi miftuħa għad-djalogu mal-ħsieb filosofiku, u b'hekk hi tista' tasal għal iktar minn sintesi waħda bejn fidi u raġuni. F'dawk li huma kwistjonijiet soċjali, dan nistgħu narawh fl-iżvilupp tad-duttrina soċjali tal-Knisja, imsejha biex tistagħna dejjem iżjed quddiem l-isfidi godda.

64. Min-naħa l-oħra, anki jekk din l-Enċiklika hi miftuħa għal djalogu ma' kulhadd biex flimkien infittxu mixjiet li jistgħu jeħilsuna, nixtieq nuri sa mill-bidu kif il-konvinzjonijiet tal-fidi joffru lill-Insara, u f'ċertu sens anki lil nies ta' twemmin ieħor, motivazzjonijiet għoljin biex jieħdu ħsieb tan-natura u tal-aħwa l-iktar dgħajfa. Jekk l-iċken fatt li aħna bnedmin iċaqlaq lill-persuni biex jieħdu ħsieb tal-ambjent li minnu jagħmlu parti, "l-Insara, b'mod partikulari, iħossu li l-missjoni tagħhom

fi hdan il-ħolqien, id-dmirijiet tagħhom fil-konfront tan-natura u tal-Ħallieq jagħmlu parti mill-fidi tagħhom”.³⁶ Għalhekk, hi haġa tajba għall-bnedmin u għad-dinja li aħna li nemmnu, nagħrfu aħjar l-impenn ekoloġiku li jnixxi sewwa sew mill-konvinzjonijiet tagħna.

II. L-GĦERF TAR-RAKKONTI BIBLIĊI

65. Mingħajr ma noqogħdu hawn nipproponu mill-ġdid it-teoloġija kollha tal-Ħolqien, nistaqsu ftit lilna nfusna x’jgħidulna r-rakkonti kbar tal-Bibbja fuq ir-relazzjoni bejn il-bniedem u d-dinja. Fl-ewwel rakkont tal-opra tal-ħolqien fil-ktieb tal-Ġenesi, il-pjan ta’ Alla jinkludi l-ħolqien tal-bniedem. Wara l-ħolqien tar-raġel u l-mara, naqraw li “ħares Alla lejn kulma kien għamel, u, ara, kollox kien *tajjeb ħafna*” (Ġen 1:31). Il-Bibbja tgħallem li kull bniedem hu maħluq frott l-imħabba, imfassal fuq is-sura u x-xbieha ta’ Alla (ara Ġen 1:26). Din l-istqarrija turina d-dinjità hekk għolja

³⁶ ĠWANNI PAWLU II, *Messaġġ għall-Jum Dinji tal-Paċi 1990*, 15: AAS 82 (1990), 156.

ta' kull bniedem, li "mhuwiex biss xi haġa, imma xi hadd. Għandu l-hila li jkun jaf, li jkollu xi haġa tiegħu, li jingħata minn rajh b'mod hieles, u jkun f'xirka ma' persuni oħra".³⁷ San Ġwanni Pawlu II fakkarna kif l-imħabba għalkollox speċjali li l-Hallieq għandu għal kull bniedem "iżżejnu b'dinjità bla tarf".³⁸ Dawk li jimpenjaw ruħhom fil-ħarsien tad-dinjità tal-persuni jistgħu jsibu fil-fidi Nisranija l-aqwa raġunijiet għal dan l-impenn tagħhom. X'ċertezza meraviljuża dik li nafu li l-ħajja ta' kull persuna mhix mitlufa f'kaos ta' disprament, f'dinja mmexxija mill-każwalità pura jew minn ċikli li jtennu ruħhom bla ebda sens ta' xejn! Il-Hallieq jista' jgħid lil kull wieħed minna: "Qabel ma sawwartek fil-ġuf, għaraftek" (Ġer 1:5). Ġejna mnissla fil-qalb ta' Alla u għalhekk "kull wieħed u waħda minna hu r-riżultat ta' ħsieb ta' Alla. Kull wieħed u waħda minna hu mixtieq, kull wieħed u waħda minna hu maħbub, kull wieħed u waħda minna hu bżonnjuż".³⁹

³⁷ *Katekiżmu tal-Knisja Kattolika*, 357.

³⁸ Ara *Angelus* f'Osnabrück (il-Ġermanja) mal-persuni b'diżabbiltà (16 ta' Novembru 1980): *Insegnamenti* 3/2 (1980), 1232.

³⁹ BENEDITTU XVI, *Omeliya għall-bidu solenni tal-Ministeru Petrin* (24 ta' April 2005): *AAS* 97 (2005), 711.

66. Fil-lingwaġg simboliku u narrattiv tagħhom, ir-rakkonti tal-ħolqien fil-ktieb tal-Ġenesi jiġbru fihom tagħlim mill-aktar profund fuq l-eżistenza umana u r-realtà storika tagħha. Dawn ir-rakkonti jissuġġerixxu li l-ħajja tal-bniedem tissejjes fuq tliet relazzjonijiet fundamentali u marbuta sfiq ma' xulxin: ir-relazzjoni ma' Alla, dik mal-proxxmu u dik mal-art. Skont il-Bibbja, dawn it-tliet relazzjonijiet vitali sfaw imfarrka, mhux biss barra minna, imma anki ġo fina. Dan it-tifrik hu d-dnub. L-armonija bejn il-Ħallieq, il-bniedem u l-ħolqien kollu sfiq meqruda meta aħna ppretendjuna li stajna nieħdu post Alla, u ma ridniex nagħrfu li aħna ħlejjaq limitati. Dan il-fatt bengel ukoll in-natura tal-mandat li naħkmu l-art (ara Ġen 1:28) u naħdmuha u nħarsuha (ara Ġen 2:15). Bħala riżultat, ir-relazzjoni li fil-bidu kienet armonija bejn il-bniedem u n-natura nbidlet f'kunflitt (ara Ġen 3:17-19). Għalhekk għandha tifsira hekk għolja l-interpretazzjoni li l-armonija li San Frangisk ta' Assisi kien jgħix mal-ħlejjaq kollha hi fejqan minn dan it-tifrik. San Bonaventura jgħid li permezz tar-rikonċiljazzjoni universali mal-ħlejjaq kollha, b'xi mod Frangisku reġa' lura għall-istat ta'

innoċenza tal-bidu.⁴⁰ 'Il bogħod sew minn dak il-mudell, illum id-dnub jidher bil-qawwa qerrieda kollha tiegħu fil-gwerer, fid-diversi xejriet ta' vjolenza u deni, fit-tkasbir tal-izjed dgħajfa, fl-attakki kontra n-natura.

67. Ahna m'ahniex Alla. L-art ġiet qabilna u nġhatat lilna. B'dan nistgħu nwieġbu għall-akkuża kontra l-ħsieb Ġudeo-Kristjan: intqal li, l-istess rakkont tal-Ġenesi li jstieden għall-ħakma tal-art (ara Ġen 1:28), qed jiffavorixxi l-isfruttament selvaġġ tan-natura billi jipprezenta xbieha tal-bniedem bħala ħakkiem u qerried. Din mhix interpretazzjoni korretta tal-Bibbja kif tifhimha l-Knisja. Imqar jekk hu minnu li xi drabi l-Insara fehmu l-Iskrittura b'mod ħazin, illum għandna nirrifjutaw bil-qawwa li mill-fatt li ġejna maħluqa xbieha ta' Alla u mill-mandat biex naħkmu l-art nistgħu noħorġu xi ħakma assoluta fuq il-ħlejjaq l-oħra. Importanti naqraw it-testi Bibliċi fil-kuntest tagħhom, bl-ermenewtika t-tajba, u niftakru li huma jistednuna “naħdmu u nħarsu” il-ġnien tad-dinja (ara Ġen 2:15). Waqt li “naħdmu” ifisser taħrat jew taħdem ir-raba', “inħarsu” ifisser niproteġu,

⁴⁰ Ara *Legenda Maior*, VIII, 1: FF 1134.

niehdu hsieb, nippreservaw, nikkonservaw, nghassu. Dan jimplika relazzjoni ta' reciprocità responsabbli bejn il-bniedem u n-natura. Kull komunità tista' tieħu mill-gid bnin tal-art dak li għandha bżonn biex tgħix, imma għandha wkoll id-dmir li tieħu hsiebha u tiggarrantixxi li tkompli tagħmel il-frott għall-generazzjonijiet li ġejjin. Żgur mhux forsi li “tal-Mulej hi l-art” (Salm 24:1), tiegħu hi “l-art u kulma fiha” (Dewt 10:14). Għalhekk Alla ma jaççetta l-ebda pretensjoni ta' xi propjetà assoluta: “L-art, imbagħad, ma għandhiex tinbiegħ għal dejjem, għax l-art hi tiegħi, u intom qiskom frustieri li qegħdin miegħi” (Lev 25:23).

68. Din ir-responsabbiltà quddiem dinja li hi ta' Alla, timplika li l-bniedem, mogħni bl-intelligenza, jirrispetta l-liġijiet tan-natura u l-bilançi delikati bejn il-ħlejjaq ta' din id-dinja, għax “għax hu kkmanda, u huma nħolqu; hu waqqafhom għal dejjem ta' dejjem; tahom ordni li qatt ma tgħaddi” (Salm 148:5b-6). Minn hawn johroġ il-fatt li l-liġi Biblika tfittex tipproponi lill-bniedem diversi normi, mhux biss f'relazzjoni mal-bnedmin l-oħra, imma wkoll f'relazzjoni mal-ħlejjaq l-oħra ħajjin: “Jekk int tara l-ħmara ta' ħuk, jew il-baqra tiegħu mixħuta fl-art fit-triq, tagħmilx

tabirruhek ma rajthomx [...]. Jekk tiltaqa' fit-triq ma' bejta ghasafar, f'xi sigra jew fl-art, bil-frieħ jew bil-bajd, bl-omm fuq il-frieħ jew fuq il-bajd, ma għandekx tieħu l-omm u l-frieħ” (Dewt 22:4,6). F'din il-linja, il-mistrieħ fis-seba' jum mhuwiex biss għall-bniedem, imma anki “biex jistrieħu l-gendus u l-ħmar tiegħek” (Eż 23:12). Hekk nintebħu li l-Bibbja ma tagħtix lok għal antropocentriżmu despotiku li ma jinteressahx mill-ħlejjaq l-oħra.

69. Waqt li nistgħu nagħmlu uzu responsabbli mill-ħwejjeg, aħna msejħin nagħrfu li l-ħlejjaq l-oħra ħajjin għandhom il-valur tagħhom quddiem Alla u “bil-ħajja sempliċi tagħhom huma jbierku u jfaħħru u jgħollu l-Mulej”,⁴¹ għax il-Mulej jifraħ bl-għemejjel ta' jdejh (ara Salm 104:31). Sewwa sew minhabba fid-dinjità unika tiegħu u għax hu mogħni bl-intelligenza, il-bniedem hu msejjaħ jirrispetta l-ħolqien bil-liġijiet ġewwiena tiegħu, għax “bl-għerf il-Mulej waqqaf l-art” (Prov 3:19). Illum il-Knisja ma tgħidx b'mod sempliċistiku li l-ħlejjaq l-oħra huma f'kollox subordinati għall-

⁴¹ *Katekiżmu tal-Knisja Kattolika*, 2416.

għid tal-bniedem, bħallikieku ma kellhomx valur fihom infushom u aħna stajna nagħmlu użu minnhom kif jidhrilna. Hekk l-Isqfijiet tal-Ġermanja jfissrulna kif għall-ħlejjaq l-oħra “nistgħu nitkellmu dwar il-prijorità ta’ dak li *huma* qabel dik ta’ *għalxiex iservu*”.⁴² Il-*Katekiżmu* b’mod hafna dirett u insistenti jikkritika dak li nistgħu nsejnhulu antropocentriżmu żbaljat: “Kull ħlejqa għandha t-tjieba u l-perfezzjoni propja tagħha [...]. Il-ħlejjaq kollha ta’ kull xorta li Alla riedhom skont is-sura propja tagħhom, jirriflettu, kull waħda skont il-manjiera tagħha, raġġ tal-għerf u t-tjieba bla qies ta’ Alla. Hu għalhekk li l-bniedem hu fid-dmir li jirrispetta t-tjieba propja ta’ kull haġa maħluqa, biex jevita li juża b’mod diżordinat il-ħlejjaq”.⁴³

70. Fir-rakkont ta’ Kajjin u Abel, naraw kif l-għira wasslet lil Kajjin biex iwettaq l-aġħar ingustizzja kontra ħuh. Dan wassal biex iġġarrfet ir-relazzjoni bejn Kajjin u Alla u bejn Kajjin u l-art, li minnha gie

⁴² KONFERENZA EPISKOPALI ĠERMANIŻA, *Zukunft der Schöpfung – Zukunft der Menschheit. Erklärung der Deutschen Bischofskonferenz zu Fragen der Umwelt und der Energieversorgung* (1980), II, 2.

⁴³ *Katekiżmu tal-Knisja Kattolika*, 339.

eżiljat. Dan il-passaġġ hu miġbur fil-qosor fil-kollokju drammatiku bejn Alla u Kajjin. Alla jistaqsih: “Fejn hu ħuk Abel?”. Kajjin iwieġeb li ma jafx u Alla jinsisti: “X’għamilt? Lehen id-demm ta’ ħuk qiegħed jgħajjatli mill-art! U issa mišut int minn [din] l-art” (Ġen 4:9-11). Meta nwarrab fil-ġenb l-impenn li nġożż u nżomm relazzjoni tajba mal-proxxmu, li għandi dmir li nieħu ħsiebu u nħarsu, inkun neqred ir-relazzjoni ġewwiena tiegħi miegħi nnifsi, mal-oħrajn, ma’ Alla u mal-art. Meta dawn ir-relazzjonijiet kollha jiġu mwarrba, meta l-ġustizzja ma tgħammarx iżjed fuq l-art, il-Bibbja tgħidilna li l-ħajja kollha tkun f’periklu. Dan hu li jgħallimna r-rakkont ta’ Noè, meta Alla jhedded li jnaddaf l-art mill-bnedmin minħabba li ma baqgħux kapaċi jgħixu bil-ġustizzja u l-paċi: “Għalija tmiem il-ħajjin kollha wasal, għax imtliet bil-vjolenza l-art kollha minħabba fihom” (Ġen 6:13). F’dawn ir-rakkonti hekk qodma, mogħnija b’simboliżmu qawwi, diġà kien hemm il-konvinzjoni li qed inħossu llum: li kollox hu marbut ma’ xulxin, u li l-ħarsien awtentiku tal-istess ħajjitna u tar-relazzjonijiet tagħna man-natura ma nistgħux nifirduh mill-imħabba tal-aħwa, mill-ġustizzja u mill-fedeltà fil-konfront tal-oħrajn.

71. Anki jekk “il-ħażen tal-bniedem kien kiber fuq l-art” (Ġen 6:5) u Alla “sogħob bih li kien għamel il-bniedem fl-art” (Ġen 6:6), imma, permezz ta’ Noè, li baqa’ tajjeb u ġust, Alla ddeċieda li jiftaħ triq ta’ salvazzjoni. B’dan il-mod hu ta lill-bnedmin il-possibbiltà li jibdew mill-ġdid. Biżżejjed bniedem wiehed tajjeb biex ikun hemm it-tama! It-tradizzjoni Biblika tgħidha ċar u tond li din ir-riabilitazzjoni titlob li wiehed jiskopri mill-ġdid u jirrispetta r-ritmi mnaqqxa fin-natura minn id il-Hallieq. Dan narawh, ngħidu aħna, fil-ligi tas-Sibt. Is-seba’ jum, Alla strah mill-ħidma kollha tiegħu. Alla ordna lil Israel li kull seba’ jum kellu jiġi ċcelebrat bħala jum ta’ mistrieħ, is-Sibt, jew *Shabbat* (ara Ġen 2:2-3; Eż 16:23; 20:10). Min-naħa l-oħra, twaqqfet ukoll sena sabbatika għal Israel u l-art tiegħu, kull seba’ snin (ara Lev 25:1-4), li fiha l-art kienet titħalla tistrieħ għalkollox, ma kienx isir żriġh fiha u kien isir biss ħsad ta’ dak li kien indispensabbli biex huma jgħixu u joffru l-ospitalità lil min iżurhom (ara Lev 25:4-6). Fl-aħħar nett, wara seba’ ġemgħat ta’ seba’ snin, jiġifieri disgħa u erbgħin sena, kien jiġi ċcelebrat il-Ġublew, sena ta’ mahfra universali u ta’ “ħelsien fl-art lil kull min jgħammar fiha” (Lev 25:10). L-iżvilupp ta’ din il-ligi pprova jiżgura l-bilanċ u l-ugwaljanza fir-relazzjonijiet

tal-bniedem mal-oħrajn u mal-art fejn kien jgħix u jahdem. Imma, fl-istess ħin, kien rikonoxximent tal-fatt li d-don tal-art u l-frott tagħha hu tal-poplu kollu. Dawk li kienu jikkultivaw u jieħdu ħsieb it-territorju kellhom jaqsmu l-frott tiegħu ma' haddieħor, b'mod partikulari mal-foqra, ir-romol, l-iltiema u l-barranin: "Meta taħsdu l-ħsad ta' artkom, tibqax sejjer taħsad sa tarf l-għalqa, u lanqas ma għandek tlaqqat li jaqa' mill-ħsad tiegħek. Ma għandekx taqta' l-frott kollu tad-dwieli tiegħek, u la tlaqqatx li jaqa' fl-art; hallih għall-fqir u għall-barrani" (Lev 19:9-10).

72. Is-Salmi kontinwament jistiednu lill-bniedem ifaħħar lil Alla Ħallieq, Dak li "firex l-art fuq l-ilmijiet, għax għal dejjem it-tjieba tiegħu" (Salm 136:6). Imma jistiednu wkoll lill-ħlejjaq l-oħra biex ifaħħruh: "Faħħruh, intom xemx u qamar, faħħruh, kwiekeb kollha li tiddu! Faħħruh, smewwiet l-aktar għolja, u intom ilmijiet ta' fuq is-smewwiet! Ħa jfaħħru dawn kollha isem il-Mulej: għax hu kkmanda, u huma nħolqu" (Salm 148:3-5). Aħna neżistu mhux biss bil-qawwa ta' Alla, imma quddiemu u miegħu. Għalhekk aħna nqimuh.

73. Il-kitbiet tal-profeti jistednuna nerggħu nsibu s-saħħa fil-mumentu iebson u nikkontemplaw lil Alla qawwi li ħalaq l-univers. Il-qawwa bla tarf ta' Alla ma tħarrabniex minn quddiem il-ħlewwa tiegħu ta' Missier, għax fih, ħlewwa u qawwa huma waħda. Fir-realtà, kull spiritwalità b'saħħitha timplika fl-istess ħin li nilqgħu l-imħabba divina u nqimu bil-fiduċja lill-Mulej għall-qawwa tiegħu bla qies. Fil-Bibbja, Alla li jehles u jifdi hu l-istess wiehed li ħalaq l-univers, u dawn iż-żewġ modi ta' mgħiba divina huma intimament u indissolubbilment marbutin ma' xulxin: "O Sidi, Mulej, ara, int għamilt is-smewwiet u l-art bil-qawwa kbira tiegħek u bi driegħek merfugħ, xejn mhu impossibli għalik [...]. Int ħriġt il-poplu tiegħek Israel mill-art tal-Egittu b'sinjali u għegubijiet" (Ġer 32:17,21). "Il-Mulej hu Alla ta' dejjem, il-ħallieq ta' truf l-art! Ma jegħja qatt, u ma jinkeddx, l-għerf tiegħu ma ssibx tarfu. Hu li jagħti l-qawwa lill-għajjen, u jkattar il-qawwa lil min hu bla saħħa" (Is 40:28b-29).

74. L-esperjenza tal-jasar fil-Babilonja gābet križi spiritwali li wasslet għall-appfondiment tal-fidi f'Alla, fejn ħarġet iżjed il-qawwa ħallieqa tiegħu li tista' kollox, u hekk il-poplu gie msejjaħ isib mill-

ġdid it-tama mqar fil-qagħda tiegħu ta' swied il-qalb. Sekli wara, f'mument ieħor ta' prova u ta' tigrub, meta l-Imperu Ruman ried jimponi ħakma assoluta, il-fidili reġgħu lura jfittxu l-faraġ u t-tama tagħhom billi kattru l-fiduċja tagħhom f'Alla li jista' kollox, u għannew: "Kbar u tal-għaġeb l-għemejjel tiegħek, Mulej, Alla li tista' kollox; ġusti u veri t-triqat tiegħek, Sultan tal-ġnus" (Apok 15:3). Jekk Alla seta' johloq l-univers mix-xejn, jista' wkoll jindaħal f'din id-dinja u jegħleb kull xorta ta' hażen. Mela, l-ingustizzja tista' tintrebaħ.

75. Ma jistax ikollna spiritwalità li tinsa li Alla jista' kollox u hu ħallieq. Inkella nispiċċaw naduraw qawwiet oħra tad-dinja, jew noqogħdu aħna flok il-Mulej, u nippretendu li nistgħu nkasbru r-realtà maħluqa minnu bla ma jwaqqafna xejn. L-aħjar mod biex lill-bniedem nagħtuh postu hu li nwaqqfu l-pretensjoni tiegħu li hu xi ħakkiem assolut tal-art, u nerggħu lura biex nipproponu l-figura ta' Missier tas-Sema u Sid waħdieni tad-dinja, għax inkella l-bniedem dejjem sa jibqa' jfittex li jimponi fuq ir-realtà l-ligijiet u l-interessi tiegħu.

III. IL-MISTERU TAL-UNIVERS

76. F'għajnejn it-tradizzjoni Ġudeo-Kristjana, meta ngħidu “ħolqien” qed nirriferu għal xi ħaġa iżjed minn natura, għax hi kelma li għandha x'taqsam ma' pjan ta' mħabba ta' Alla, fejn kull hlejqa għandha valur u tifsira. In-natura spiss nifmuha bħala sistema li nistgħu nanalizzawha, nifmuha u neħduha f'idejna, imma l-ħolqien jista' jinftiehem bħala don li jnixxi mill-id miftuħa tal-Missier ta' kulhadd, bħal realtà mdawla mill-imħabba li ssejħilna għal komunjonu universali.

77. “Bil-kelma tal-Mulej saru s-smewwiet” (Salm 33:6). Hekk intwera lilna li d-dinja ssawret minn deċiżjoni, mhux mill-kaos jew il-kumbinazzjoni, u dan jgħolliha wisq aktar. Hemm għażla ħielsa mliissna fil-kelma ħallieqa. L-univers ma sarx bħala riżultat ta' xi onnipotenza arbitrarja, ta' xi wirja ta' qawwa jew ta' xi xewqa għal awtoaffirmazzjoni. Il-ħolqien jagħmel mill-ordni tal-imħabba. L-imħabba ta' Alla hi r-raġuni fundamentali tal-ħolqien kollu: “Għax int tħobb il-hlejjaq kollha, u xejn ma tistmell minn kulma għamilt; li kien hemm xi ħaġa li stajt tobghodha, int ma kontx tagħmilha” (Għerf 11:24). Hekk, kull hlejqa hi oġġett

tal-ħlewwa tal-Missier, li jagħtiha postha fid-dinja. Saħansitra l-ħajja qsajra tal-ħlejqa l-iktar insinifikanti hi oġġett ta' mħabbtu, u f'dawk il-ftit sekondi ta' eżistenza, Hu jdawwarha bl-imħabba tiegħu. San Bażilju l-Kbir kien jgħid li l-Ħallieq hu wkoll “it-tjieba bla qies”,⁴⁴ u Dante Alighieri tkellem dwar “l-imħabba li ċcaqlaq ix-xemx u l-kwiekeb l-oħra”.⁴⁵ Għalhekk, mill-ħlejjaq maħluqa naslu “għall-ħniena kollha mħabba tiegħu”.⁴⁶

78. Fl-istess waqt, il-ħsieb Ġudeo-Kristjan nehħa l-mit li fih kienet imkebbba n-natura. Bla ma jehda qatt jammiraha għall-gmiel u l-kobor tagħha, ma kompliex jattribwilha karattru divin. B'dan il-mod hemm iktar enfasi fuq l-impenn tagħna fil-konfront tagħha. Ma nistgħux nergħu lura lejn in-natura imma bi ħsara għal-libertà u r-responsabbiltà tal-bniedem, li hu parti mid-dinja bid-dmir li jxettel il-ħiliet tiegħu biex dawn iħarsu u jiżviluppaw il-potenzjalitajiet tiegħu. Jekk nagħrfu x'valur għandha n-natura imma kemm hi dgħajfa, u fl-

⁴⁴ *Hom. in Hexæmeron*, 1, 2, 10: PG 29, 9.

⁴⁵ *Divina Commedia. Paradiso*, Canto XXXIII, 145.

⁴⁶ BENEDITTU XVI, *Katekeżi* (9 ta' Novembru 2005), 3: *Insegnamenti* 1 (2005), 768.

istess hin il-hiliet li tana l-Hallieq, dan illum jagħtina li ngibu fi tmiemu l-mit modern tal-progress materjali bla limiti. Dinja dgħajfa, bi bniedem li lilu Alla jafdalu f'idejh il-ħarsien tagħha, tqanqal l-intelligenza tagħna biex nagħrfu kif għandna norjentaw, nikkultivaw u nillimitaw is-setgħa tagħna.

79. F'dan l-univers, magħmul minn sistemi miftuħa li jidhlu f'komunikazzjoni ma' xulxin, nistgħu niskopru għadd bla qies ta' xejriet ta' relazzjonijiet u parteċipazzjoni. Dan iwassalna wkoll biex naħsbu li kollox hu miftuħ għat-traxxendenza ta' Alla, li fi hdanha jizviluppa. Il-fidi tippermettilna ninterpretaw it-tifsira u l-gmiel misterjuż ta' dak li qed jigri. Il-libertà umana tista' toffri s-sehem intelligenti tagħha għal evoluzzjoni pożittiva, imma tista' wkoll iżżid hażen ġdid, kawżi godda ta' tbatija u passi lura. Dan hu li jagħti lok għall-istorja mqanqla u drammatika tal-bniedem, li kapaċi twarrad fi proċess li jarah jinheles, jikber, jinfeda u jhobb, jew min-naħa l-oħra f'mixja ta' dekadenza u ta' qerda reċiproka. Għalhekk, l-azzjoni tal-Knisja mhux biss tfittex li tfakkar fid-dmir li niehdu hsieb tan-natura,

imma fl-istess hin “għandha fuq kollox thares lill-bniedem mill-qerda tiegħu nnifsu”.⁴⁷

80. Minkejja dan kollu, Alla, li jrid jaħdem id f'id magħna u jorbot fuq il-kollaborazzjoni tagħna, għandu l-hila wkoll johrog xi haġa tajba mill-ħażen li nagħmlu aħna, għax “l-Ispirtu s-Santu għandu fantasija bla tarf, li hi haġa tal-ħsieb divin, li jaf jipprovdi hu kif iħoll l-għoqiedi tal-ġrajjet tal-bniedem, imqar dawk l-iżjed ikkumplikati u li diffiċli tidhol fihom”.⁴⁸ B’xi mod, Hu ried jillimita lilu nnifsu billi ħalaq dinja li għandha bżonn tikber, fejn ħafna ħwejjeġ li aħna nqisuhom ħżiena, perikli u għejun ta’ tbatija, fis-sewwa kollu jagħmlu parti minn dak l-uġiġh tal-ħlas, li jixprunawna biex nikkollaboraw mal-Ħallieq.⁴⁹ Hu preżenti fil-ġewwieni nett ta’ kull haġa mingħajr ma jikkundizzjona l-awtonomija tal-hlejqa tiegħu, u anki dan jagħti lok

⁴⁷ Id., Ittra enċiklika *Caritas in veritate* (29 ta’ Ġunju 2009), 51: AAS 101 (2009), 687.

⁴⁸ ĠWANNI PAWLU II, *Katekezi* (24 ta’ April 1991), 6: *Insegnamenti* 14/1 (1991), 856.

⁴⁹ Il-Katekiżmu jgħallimna li Alla ried johloq dinja f’mixja lejn il-perfezzjoni aħħarija tiegħu, u dan jimplika l-preżenza tal-imperfezzjoni u tal-ħażen fiżiku: ara *Katekiżmu tal-Knisja Kattolika*, 310.

għall-awtonomija legittima tar-realtà ta' din l-art.⁵⁰ Din il-preżenza divina, li tiżgura l-permanenza u l-iżvilupp ta' kull ħlejqa, “hi l-kontinwazzjoni tal-għemil tal-ħolqien”.⁵¹ L-Ispirtu ta' Alla mela l-univers bil-potenzjalitajiet li jippermettu li mill-istess qalba tal-affarijiet dejjem tista' twarrad xi haġa ġdida: “In-natura mhix haġa oħra ħlief ċerta arti, speċifikament l-arti divina, minquxa fil-ħwejjeg, u għalhekk dawn l-istess ħwejjeg jitharrku lejn għan determinat. Bħallikieku l-bennej ta' ġifen seta' jagħti permess lill-injam jitharrek waħdu biex jieħu l-bixra tal-ġifen”.⁵²

81. Li tkun bniedem, anki jekk jitlob ukoll kemm-il proċess evoluttiv, fih xi haġa ġdida li ma tistax tiġi mfissra għalkollox mill-evoluzzjoni ta' sistemi miftuħa oħra. Kull wiehed u waħda minna għandu fih identità personali li kapaċi tidhol fi djalogu ma' oħrajn u ma' Alla nnifsu. Il-ħila li jirrifletti, ir-raġunar, il-kreattività, l-interpretazzjoni, l-elaborazzjoni artistika u ħiliet oħra

⁵⁰ Ara KONĊILJU EKUMENIKU VATIKAN II, Kostituzzjoni pastorali *Gaudium et spes* dwar il-Knisja fid-dinja tal-lum, 36.

⁵¹ TUMAS TA' AQUINO, *Summa Theologiae* I, q. 104, art. 1, ad 4.

⁵² Id., *In octo libros Physicorum Aristotelis expositio*, lib. II, lectio 14.

originali huma xhieda ta' singularità li tittraxxendi l-ambitu fiżiku u bijologiku. L-element ġdid kwalitattiv li nsibu fl-essri personali maħluq f'univers materjali jsejjaħ l-azzjoni diretta ta' Alla, sejha partikulari għall-hajja u għar-relazzjoni ta' "Int" ma' "int" iehor. Mill-istess testi Bibliċi nagħrfu li l-persuna hi sugġett, li ma jista' qatt jiġi ridott għall-kategorija ta' oġġett.

82. Imma jkun żball ukoll jekk naħsbu li l-ħlejjaq l-oħra hajjin għandhom jitqiesu biss bħala oġġetti li qegħdin hemm biex joqogħdu għall-ħakma tal-bniedem kif jogħġob lilu. Meta nħaddnu viżjoni tan-natura biss bħala oġġett ta' profitt u ta' interess, dan iġib miegħu wkoll konsegwenzi gravi għas-socjetà. Il-viżjoni li tara kollox skont kif jidhiru min hu l-iżjed b'saħħtu wasslet għal hafna nuqqas ta' ugwaljanza, ingustizzja u vjolenza għall-parti l-kbira tal-bnedmin, għax ir-riżorsi jsiru propjetà tal-ewwel wieħed li jasal jew ta' dak li għandu l-iżjed saħħa: ir-rebbieħ jahtaf kollox. L-ideal tal-armonija, tal-ġustizzja, tal-fraternità u tal-paċi li jipproponi Ġesù hu eżattament il-kuntrarju ta' dan il-mudell, u hekk sejjaħlu Hu meta tkellem dwar is-setgħanin ta' zmienu: "Tafu intom, fost il-pagani l-kapijiet qegħdin biex jikkmandawhom, u l-kbarat

biex iħaddmu fuqhom is-setgħa. Fostkom ma għandux ikun hekk; imma min irid ikun kbir fostkom, għandu jkun qaddej tagħkom” (Mt 20:25-26).

83. L-għan finali tal-mixja tal-univers hu l-milja f’Alla, li digà ntlahqet minn Kristu Rxoxt, pern tal-maturazzjoni universali.⁵³ Għalhekk hawn inżidu argument ieħor biex nirrifjutaw kull xorta ta’ ħakma despotika u irresponsabbli min-naħa tal-bniedem fuq il-ħlejjaq. L-għan aħhari tal-ħlejjaq mhuwiex aħna. Anzi, kollox hu miexi, flimkien magħna u permezz tagħna, lejn destinazzjoni komuni, li hu Alla, f’milja traxxendenti fejn Kristu Rxoxt iħaddan miegħu u jdawwal kollox. Fil-fatt, il-bniedem, mogħni b’intelligenza u bi mħabba, u miġbud lejn il-milja fi Kristu, hu msejjaħ iwassal lill-ħlejjaq l-oħra kollha lura għand il-Ħallieq tagħhom.

⁵³ F’din il-perspettiva jidhol il-kontribut ta’ Patri Teilhard de Chardin; ara PAWLU VI, *Diskors fi stabbiliment kimiku-farmaċewtiku* (24 ta’ Frar 1966): *Insegnamenti* 4 (1966), 992-993; ĠWANNI PAWLU II, *Ittra lir-Reverendu P. George V. Coyne* (1 ta’ Ġunju 1988): *Insegnamenti* 11/2 (1988), 1715; BENEDITTU XVI, *Omeliya fiċ-ċelebrazzjoni tal-Għasar f’Aosta* (24 ta’ Lulju 2009): *Insegnamenti* 5/2 (2009), 60.

IV. IL-MESSAĠĠ TA' KULL HLEJQA
FL-ARMONIJA TAL-ĦOLQIEN KOLLU

84. Meta nishqu li l-bniedem hu xbieha ta' Alla, ma rridux ninsew li kull hlejqa għandha funzjoni u m'hemm xejn bla sens. L-univers materjali kollu hu lingwaġġ tal-imħabba ta' Alla, tar-rispett bla qies li għandu lejna. Il-ħamrija, l-ilma, il-muntanji, kollox hu żegħila ta' Alla. L-istorja tal-ħbiberija tagħna ma' Alla tikber dejjem fi spazju ġeografiku li jsir sinjal personali ħafna, u kull wieħed u waħda minna jżomm f'moħħu postijiet li t-tifkira tagħhom tagħmillu ħafna ġid. Min kiber qalb il-muntanji, jew min ta' tifel ċkejken kien jitbaxxa qrib xi nixxieġha biex jixrob minnha, jew min kien jilgħab fil-pjazza tar-raħal tiegħu, meta jerga' lura f'dawk l-imkejjen iħossu msejjah jirkupra mill-ġdid l-identità tiegħu.

85. Alla kiteb ktieb mill-isbaħ, “li l-ittri tiegħu huma l-kotra tal-ħlejjaq prezenti fl-univers”.⁵⁴ L-Isqfijiet

⁵⁴ ĠWANNI PAWLU II, *Katekezi* (30 ta' Jannar 2002), 6: *Insegnamenti* 25/1 (2002), 140.

tal-Kanada esprimew tajjeb li l-ebda hlejqa mhi 'l barra minn din il-manifestazzjoni ta' Alla: "Mill-aktar panorami wesgħin sal-iċken xorta ta' hajja, in-natura hi għajn kontinwa ta' għoġba u ta' qima. Fuq kollox, hi rivelazzjoni kontinwa tad-divin".⁵⁵ L-Isqfijiet tal-Ġappun, min-naħa tagħhom, qalu xi haġa li tassew tqanqlek: "Meta naraw kull hlejqa tgħanni l-innu ta' hajjitha, ngħixu bil-ferħ fl-imħabba ta' Alla u fit-tama".⁵⁶ Din il-kontemplazzjoni tal-ħolqien tgħinna niskopru f'kull haġa xi tagħlima li Alla jrid iwasslilna, għax "għal min jemmen, il-kontemplazzjoni tal-ħolqien tfisser ukoll li jisma' messagġ, jisma' lehen paradossali u sieket".⁵⁷ Nistgħu ngħidu li "flimkien mar-rivelazzjoni propja mliissna fl-Iskrittura Mqaddsa hemm, għalhekk, wirja divina fid-dija tax-xemx u meta jaqa' l-lejl".⁵⁸ Jekk joqgħod attent għal din il-wirja, il-bniedem jitgħallem jagħraf lilu nnifsu f'relazzjoni

⁵⁵ KONFERENZA TAL-ISQFIJET KATTOLIĊI TAL-KANADA, KUMMISSJONI GĦALL-AFFARIJET SOĊJALI, Ittra pastorali "You Love All That Exists... All Things Are Yours, God, Lover of Life" (4 ta' Ottubru 2003), 1.

⁵⁶ KONFERENZA TAL-ISQFIJET KATTOLIĊI TAL-ĠAPPUN, *Reverence for Life. A Message for the Twenty-First Century* (1 ta' Jannar 2001), 89.

⁵⁷ ĠWANNI PAWLU II, *Katekezi* (26 ta' Jannar 2000), 5: *Insegnamenti* 23/1 (2000), 123.

⁵⁸ Id., *Katekezi* (2 ta' Awwissu 2000), 3: *Insegnamenti* 23/2 (2000), 112.

mal-ħlejjaq l-oħra: “Jien nesprimi ruħi meta nesprimi d-dinja; jien nesplora s-sagralità tiegħi meta jirnexxieli naqra dik tad-dinja”.⁵⁹

86. L-univers kollu kemm hu, bl-għadd kbir fuq li kbir ta’ relazzjonijiet tiegħu, jikxef bl-isbaħ mod l-għana bla qies ta’ Alla. L-għaref San Tumas ta’ Aquino fehem jishaq li l-għadd bla qies u l-varjetà ġejjin “mill-intenzjoni tal-ewwel aġent”, Dak li ried li “dak li hemm nieqes f’kull haġa biex jirrappreżenta t-tjieba divina, jimtela mill-ħwejjeg l-oħra”,⁶⁰ għax it-tjieba tiegħu “ma tista’ qatt tiġi rrappreżentata kif jixirqilha minn ħlejqa waħda”.⁶¹ Għalhekk, għandna bżonn nilqgħu l-varjetà tal-ħwejjeg ta’ madwarna fl-għadd ta’ relazzjonijiet ta’ bejniethom.⁶² Għalhekk, nistgħu nifhmu aħjar l-importanza u s-sinifikat ta’ kull ħlejqa, jekk nikkontemplawha fid-dawl tal-pjan sħiħ ta’ Alla. Dan hu li jgħallem il-*Katekizmu*: “Alla ried li l-ħlejjaq

⁵⁹ PAUL RICOEUR, *Philosophie de la volonté. 2. Finitude et Culpabilité*, Paris 2009, 216 (traduzzjoni Taljana: *Finitudine e colpa*, Bologna, 1970, 258).

⁶⁰ *Summa Theologiae* I, q. 47, art. 1.

⁶¹ Ibid.

⁶² Ara Ibid., art. 2, ad. 1; art. 3.

ikunu jiddependu minn xulxin. Ix-xemx u l-qamar, iċ-ċedru u l-iċken fjura, l-ajkla u l-għasfur tal-bejt: il-ħafna diversitajiet ta' ħlejjaq, ebda waħda daqs l-oħra, juru li ebda ħaġa maħluqa ma hi biżżejjed għaliha nfisha, u l-ħlejjaq kollha jeżistu biss għax jiddependu minn xulxin, biex jgħinu 'l xulxin ħa jilhqu l-kobor sħiħ tagħhom, f'qadi lil xulxin".⁶³

87. Meta tintebaħ li kulma jeżisti hu mera ta' Alla, il-qalb iġġarrab ix-xewqa li tqim lil Alla għall-ħlejjaq kollha tiegħu u flimkien magħhom, kif naraw fl-għanja mill-isbaħ ta' San Fraŋgisk ta' Assisi:

Ħallihom ifaħħruk il-ħlejjaq kollha,
u l-aktar id-dawl sfiq ta' oħtna x-xemx
li twelled il-jum ġdid, u bl-isfa dija
turi, Mulej, li oghla minnek m'hemmx.

Mulejja, tkun imfaħħar f'ħuna l-qamar,
fil-kwiekeb sbieħ ġo sema kbir, leqqien;

⁶³ *Katekiżmu tal-Knisja Kattolika*, 340.

u f'huna r-riħ, fis-šhab, f'taqlib, fi bnazzi
li bihom tgħajjex, b'seher, il-holqien.

Mulejja, ħa tkun imfahħar f'huna l-ilma,
irzin u safi wisq, meħtieg qatigh;
u f'huna n-nar li jagħti d-dawl fl-iljieli,
sbejjah, kollu ħajja, qawwi, shih.⁶⁴

*“Laudato sie, mi’ Signore,
cum tucte le tue creature,
spetialmente messor lo frate sole,
lo qual è iorno, et allumini noi per lui.
Et ellu è bellu e radiante cum grande splendore:
de te, Altissimo, porta significatione.*

⁶⁴ *L-Ghanja tal-Flejjaq: FF 263.* Traduzzjoni uffiċjali bil-Malti: *Fonti għall-ħajja ta’ San Franġisk t’Assisi*, Vol. I, 32 (ara n-nota 1 mat-traduzzjoni Maltija ta’ din l-Enciklika). Verżjoni oħra użata hafna hi din li ġejja: “Mulejja, tkun imfahħar mal-ħlejjaq kollha tiegħek, / u l-aktar m’oħtna x-Xemx / li biha jibda l-jum u jroxx id-dawl; / għax hi sabiha w thegġeg bl-isfa’ dija; / ix-xbieha tiegħek, l-Aktar Għoli, naraw fiha. / Mulejja, tkun imfahħar f’huna l-Qamar, u fil-Kwiekeb: / għamilthom fis-smewwiet leqqiena, għonja u sbejħa. / Mulejja, tkun imfahħar, f’huna r-Riħ, / fiż-żiffa u l-ishab, fil-bnazzi, f’kull tibdil, / li minnu tgħajjex Inti kull maħluq. / Mulejja, tkun imfahħar, f’huna l-Ilma / li hu meħtieg qatigh, irzin, ta’ siwi w safi. / Mulejja, tkun imfahħar f’huna n-Nar / li ddawwal bih id-dlamijiet tal-lejl, / hu sbejjah, kollu ħajja, shih u qawwi”.

*Laudato si', mi' Signore, per sora luna e le stelle:
in celu l'ài formate clarite et pretiose et belle.
Laudato si', mi' Signore, per frate vento
et per aere et nubilo et sereno et onne tempo,
per lo quale a le tue creature dàì sustentamento.
Laudato si', mi' Signore, per sor'aqua,
la quale è multo utile et humile et pretiosa et casta.
Laudato si', mi' Signore, per frate focu,
per lo quale ennallumini la nocte:
ed ello è bello et iocundo et robustoso et forte”.*

88. L-Isqfijiet tal-Brażil josservawlna li n-natura kollha, barra li tixhet dawl fuq min hu Alla, hi mkien tal-preżenza tiegħu. F'kull hlejqa jgħammar l-Ispirtu tiegħu li jgħajjex u jsejħilna għal relazzjoni miegħu.⁶⁵ L-iskoperta ta' din il-preżenza tqanqal u trawwem fina l-“virtujiet ekoloġiċi”.⁶⁶ Imma meta ngħidu dan, ma rridux ninsew li jeżisti wkoll bogħod bla qies, li l-ħwejjeg ta' din id-dinja ma fihomx il-milja ta' Alla. Mill-banda l-oħra, lanqas inkunu nagħmlu ġid

⁶⁵ Ara KONFERENZA NAZZJONALI TAL-ISQFIJET TAL-BRAZIL, *A Igreja e a questão ecológica*, 1992, 53-54.

⁶⁶ *Ibid.*, 61.

lill-ħlejjaq, għax ma nkunux nagħrfu l-post propju u awtentiku tagħhom, u nispiċċaw biex ingustament nitolbu minnhom dak li fiċ-ċokon tagħhom ma jistgħux jagħtuna.

V. KOMUNJONI UNIVERSALI

89. Il-ħlejjaq ta' din id-dinja ma jistgħux jitqiesu bħala ġid mingħajr ma jkollhom sid fuqhom: “Imma int, o Sid li tħobb kull ma jgħix... kollox huwa tiegħek” (Għerf 11:26). Dan iwassalna għall-konvinzjoni li, la ġejna maħluqa mill-istess Missier, aħna lkoll essri tal-univers, aħna magħqudin flimkien b'rabtiet li ma jidhrux u nsawru għamla ta' familja universali, komunjoni għolja li tmexxina lejn rispett qaddis, maħbub u umli. Nixtieq infakkar li “Alla tant għaqqadna haġa waħda mad-dinja ta' madwarna, li d-deżertifikazzjoni tal-ħamrija hi bħal marda għal kull wieħed u waħda minna, u nistgħu nibku l-estinzjoni ta' xi speċi bħallikieku kienet qed titbiċċirilna parti minn ġisimna stess”.⁶⁷

⁶⁷ Ezortazzjoni appostolika *Evangelii gaudium* (24 ta' Novembru 2013),

90. Dan ma jfissirx li npoġġu fuq l-istess livell lill-hlejjaq kollha hajjin u nneħhu lill-bniedem dak il-valur partikulari li fl-istess ħin jimplika responsabbiltà tremenda. U lanqas ifisser li nagħmlu lill-art qisha xi alla, haġa li mbagħad ixxekkilna mis-sejħa li nikkollaboraw magħha u nharsu d-dgħufija tagħha. Dan il-kuncett jispiċċa biex johloq żbilanċi godda fit-tentattiv li naħarbu mir-realtà li tisfidana.⁶⁸ Xi kultant inħossu li teżisti l-ossessjoni li ncaħħdu lill-persuna umana minn kull pre-eminenza, u qisu iktar nistinkaw għall-ispeċi l-oħra milli biex niddefendu d-dinjità ndaqs bejn il-bnedmin. Ċertament għandu jħassibna li l-hlejjaq l-oħra hajjin jiġu ttrattati b'mod irresponsabbli, imma għandu jinkwetana fuq kollox in-nuqqas kbir ta' ugwaljanza li teżisti bejnietna, għax inkomplu nittolleraw li xi wħud iqisu ruħhom iktar denji minn oħrajn. Ma nibqgħux nintebħu li xi wħud qed jgħixu f'miżerja degradanti, bla ebda possibbiltajiet veri ta' titjib, waqt li oħrajn lanqas jafu x'ha jaqbd u jagħmlu b'dak li għandhom, u jitkabbru vanitużi bil-pretensjoni li huma superjuri

215: *AAS* 105 (2013), 1109.

⁶⁸ Ara BENEDITTU XVI, Ittra enċiklika *Caritas in veritate* (29 ta' Ġunju 2009), 14: *AAS* 101 (2009), 650.

u jhallu warajhom livell ta' hela hekk kbir illi, kieku kulhadd kellu jagħmel hekk, kienet tinqered il-pjaneta. Qed inkomplu nammettu bil-fatti li xi wħud iħossuhom iżjed umani minn oħrajn, bħallikieku twieldu b'xi drittijiet aqwa.

91. Ma jistax ikun awtentiku sentiment ta' għaqda intima mal-ħlejjaq l-oħra tan-natura, jekk fl-istess hin fil-qalb tagħna m'hemmx hlewwa, kompassjoni u tħassib għall-bnedmin. Hi ċara l-inkoerenza ta' min jissielet kontra t-traffikar tal-annimali f'riskju ta' estinzjoni, imma jibqa' għalkollox indifferenti quddiem it-traffikar tal-persuni, ma jinteressahx mill-foqra, jew hu determinat li jeqred bniedem ieħor li ma jinżillux. Dan iqiegħed f'riskju s-sens tal-ġlieda b'riżq l-ambjent. Mhux b'kumbinazzjoni li, fl-għanja li fiha jfahħar lil Alla għall-ħlejjaq, San Frangisk iżid: "Mulej, ha tkun imfahħar f'dawk li jaħfru... għal imħabbtek". Kollox marbut haġa mal-oħra. Għalhekk għandna bżonn ta' tħassib għall-ambjent, id f'id ma' mħabba sinċiera għall-bnedmin u impenn kostanti fir-rigward tal-problemi tas-socjetà.

92. Min-naħa l-oħra, meta l-qalb hi tassew miftuħa għal komunjoni universali, xejn u hadd mhu mħolli barra minn din il-fraternità. Konsegwentement, hu minnu li l-indifferenza jew il-moħqrija fuq il-ħlejjaq l-oħra ta' din id-dinja dejjem jispiççaw biex b'xi mod jgħaddu għat-trattament li bih nimxu mal-bnedmin l-oħra. Il-qalb hi waħda u l-istess miżerja li twassal lil xi hadd biex jaħqar annimal mhix sa toqgħod lura milli tidher fir-relazzjoni ma' persuni oħra. Kull moħqrija ta' xi hlejjaq "hi kontra d-dinjità tal-bniedem".⁶⁹ Ma nistgħux inqisu ruħna persuni li tassew iħobbu jekk inħallu barra mill-interessi tagħna parti mir-realtà: "Paçi, ġustizzja u ħarsien tal-ħolqien huma tliet kwistjonijiet marbuta għalkollox ma' xulxin, li ma tistax tifridhom b'mod li tittrattahom singularment, mingħajr ma turriskja li terġa' taqa fir-riduzzjonizmu".⁷⁰ Kollox hu f'relazzjoni, u aħna l-bnedmin kollha aħna magħqudin bħal aħwa f'pellegrinaġġ mill-isbaħ, marbuta mill-imħabba li Alla għandu għal kull waħda mill-ħlejjaq tiegħu u li tgħaqqadna wkoll bejnietna, bi

⁶⁹ *Katekiżmu tal-Knisja Kattolika*, 2418.

⁷⁰ KONFERENZA EPISKOPALI TAR-REPUBBLIKA DOMENIKANA, *Ittra pastorali Sobre la relación del hombre con la naturaleza* (15 ta' Marzu 1987).

mħabba ħelwa, ma' oħtna x-xemx, ma' ħuna l-qamar,
ma' oħtna x-xmara u ma' ommna l-art.

VI. ID-DESTINAZZJONI WAĦDA TAL-ĠID

93. Illum, kemm min jemmen u kemm min ma jemminx, kulħadd jaqbel dwar il-fatt li l-art hi essenzjalment wirt wieħed komuni, li l-frott tiegħu għandu jitgawda minn kulħadd. Għal min jemmen din issir kwistjoni ta' fedeltà lejn il-Ħallieq, għax Alla ħalaq id-dinja għal kulħadd. Konsegwentement, kull viżjoni ekoloġika għandu jkollha fiha perspettiva soċjali li tqis id-drittijiet fundamentali ta' dawk l-iżjed żvantaġġjati. Il-prinċipju tas-subordinazzjoni tal-propjetà privata għad-destinazzjoni universali tal-ġid u, għalhekk, id-dritt universali tal-użu tiegħu, hu “regola tad-deheb” tal-imġiba soċjali, u “l-ewwel prinċipju tal-ordni morali soċjali kollu”.⁷¹ It-tradizzjoni Nisranija qatt ma għarfet bħala assolut

⁷¹ ĠWANNI PAWLU II, Ittra enciklika *Laborem exercens* (14 ta' Settembru 1981), 19: AAS 73 (1981), 626.

jew li ma jistax jintmess id-dritt tal-propjetà privata, u saħqet fuq il-funzjoni soċjali ta' kull għamla ta' propjetà privata. San Ġwanni Pawlu II fakkar b'ħafna enfasi din id-duttrina, meta qal li “Alla ta l-art lill-familja kollha tal-bnedmin, għall-ghajxien tagħhom ilkoll *mingħajr ma halla 'l hadd barra jew ippreferixxa lil xi hadd*”.⁷² Kliem li fih x'tomgħod u qawwi. Irrimarka li “lanqas jixraq lill-bnedmin dik is-sura ta' progress li ma tħarix id-drittijiet personali, soċjali, ekonomiċi u politiċi ta' kulhadd, u wkoll tal-popli u tan-nazzjonijiet”.⁷³ B' mod ċar ħafna fiſser li “il-Knisja tiddefendi, iva, id-dritt legittimu għall-propjetà privata, imma tgħallem ukoll b'mhux inqas ċarezza li fuq kull propjetà privata dejjem hemm isserrah ipoteka soċjali, għax il-ġid iservi għad-destinazzjoni ġenerali li tah Alla”.⁷⁴ Għalhekk jafferma li “mhux skont il-pjan ta' Alla tuża dan id-don b' mod li l-benefiċċji tiegħu jitgawdew biss mill-

⁷² Ittra enċiklika *Centesimus annus* (1 ta' Mejju 1991), 31: AAS 83 (1991), 831.

⁷³ Ittra enċiklika *Sollicitudo rei socialis* (30 ta' Diċembru 1987), 33: AAS 80 (1988), 557.

⁷⁴ *Diskors lill-indiġeni u l-'campesinos' tal-Messiku, Cuilapán* (29 ta' Jannar 1979), 6: AAS 71 (1979), 209.

ftit”.⁷⁵ Dan iqieghed f’diskussjoni serja d-drawwiet ingusti ta’ parti mill-umanità.⁷⁶

94. L-ghani u l-fqir għandhom dinjità ugwali, għax “it-tnejn il-Mulej għamilhom” (Prov 22:2), “iż-żgħir u l-kbir għamilhom hu” (Gherf 6:7), u “italla’ x-xemx tiegħu sew fuq il-ħżiena u sew fuq it-tajbin” (Mt 5:45). Dan għandu konsegwenzi prattiċi, bħalma huma dawk li jsemmu l-Isqfijiet tal-Paragwaj: “Kull ħaddiem tal-art għandu d-dritt naturali jipposedi parti raġonevoli ta’ art, fejn jista’ jwaqqaf id-dar tiegħu, jaħdem biex jgħajjex il-familja tiegħu u ħajtu tkun fiż-żgur. Dan id-dritt għandu jkun garantit biex it-thaddim tiegħu ma jkunx illużorju imma reali. Dan ifisser li, lil hemm mit-titlu ta’ propjetà, iċ-ċittadin għandu jkun jista’ jorbot fuq mezz ta’ formazzjoni teknika, self, assigurazzjonijiet u aċċess għas-suq”.⁷⁷

⁷⁵ *Omelija fil-Quddiesa ċelebrata għall-bdiewa ta’ Recife, il-Brazil* (7 ta’ Lulju 1980), 4: AAS 72 (1980), 926.

⁷⁶ *Ara Messaġġ għall-Jum Dinji tal-Paċi 1990*, 8: AAS 82 (1990), 152.

⁷⁷ KONFERENZA EPISKOPALI PARAGWAJANA, *Ittra pastorali El campesino paraguay y la tierra* (12 ta’ Ġunju 1983), 2, 4, d.

95. L-ambjent hu ġid kollettiv, wirt tal-bnedmin kollha u responsabbiltà ta' kulhadd. Min għandu parti minnu, dan biss biex jamministrat għall-ġid ta' kulhadd. Jekk ma nagħmlux hekk, inkunu ngħabbu l-kuxjenza tagħna bil-piż li qed niċhdu l-eżistenza tal-oħrajn. Għalhekk l-Isqfijiet ta' New Zealand jistaqsu xi jfisser il-kmandament “la toqtolx” meta “għoxrin fil-mija tal-popolazzjoni tad-dinja tikkonsma riżorsi b'mod li qed tisraq lill-pajjiżi foqra u l-generazzjonijiet li ġejjin dak li għandhom bżonn biex jgħixu”.⁷⁸

VII. IL-HARSA TA' ĠESÙ

96. Ġesù jwettaq tabilhaqq il-fidi Biblika f'Alla Hallieq u jagħfas fuq fatt fundamentali: Alla hu Missier (ara Mt 11:25). Fid-djalogi mad-dixxipli tiegħu, Ġesù jistedinhom jagħrfu r-relazzjoni li Alla għandu bħala Missier mal-ħlejjaq kollha, u bi ħlewwa li tqanqal ifakkar kif kull waħda minn dawn hi importanti

⁷⁸ KONFERENZA EPISKOPALI TA' NEW ZEALAND, *Statement on Environmental Issues* (1 ta' Settembru 2006).

f'għajnejh: “Hames għasafar tal-bejt mhux żewġ soldi jinbiegħu? U anqas wiehed minnhom ma hu minsi quddiem Alla” (Lq 12:6). “Harsu lejn l-għasafar tas-sema; la jizirgħu u lanqas jaħsdu u lanqas igeddsu fl-imħażen, u madankollu Missierkom li hu fis-Smewwiet jitmagħhom!” (Mt 6:26).

97. Il-Mulej seta' jistieden oħrajn biex ikunu attenti għall-gmiel li hawn fid-dinja, għax Hu nnifsu kien f'kuntatt bla waqfien man-natura u kien juriha attenzjoni shiħa ta' mħabba u stagħgib. Meta kien jigrri minn rokna għall-oħra ta' art twelidu, kien jieqaf jikkontempla l-gmiel miżrugħ minn Missieru, u jistieden lid-dixxipli biex fil-ħwejjeg ta' madwarhom jaraw il-messaġġ divin: “Erfgħu għajnejkom u harsu ftit kif l-għelieqi bjadu għall-ħsad!” (Ġw 4:35). “Is-Saltna tas-Smewwiet tixbah lil żerriegħa tal-mustarda li wiehed raġel ikun qabad u żeragħha fl-għalqa tiegħu. Hija tabilhaqq l-iżgħar waħda fost iż-żrieragħ kollha, iżda meta tikber, tkun l-akbar waħda fost il-ħxejjex u ssir sigra” (Mt 13:31-32).

98. Ġesù kien jgħix f'armonija shiħa mal-ħolqien, tant li ta' madwaru kienu jibqgħu mistagħgħba: “Dan xi bniedem hu, biex sa l-irjieħ u l-baħar jisimgħu minnu?”

(Mt 8:27). Ma kienx jidher bħala xi axxeta maqtuġħ mid-dinja jew xi għadu tal-ħwejjeġ pjaċevoli fil-ħajja. Meta tkellem dwaru nnifsu, qal: “Ġie Bin il-bniedem, jiekol u jixrob, u qeġħdin jġħidu: ‘Araw, xi bniedem wikkieł u sakranazz’!” (Mt 11:19). Kien iżomm ‘il boġħod mill-filosofiji li kienu jzēbilħu l-ġisem, il-materja u r-realtajiet ta’ din id-dinja. Madankollu, dawn id-duwalizmi xejn sani ħallew influess qawwi fuq xi ħassieba Nsara matul l-istorja u ddeformaw l-Evangelju. Ġesù kien jaħdem b’idejh, kuljum kien jidħol f’kuntatt mal-materja maħluqa minn Alla biex jagħtiha forma bil-ħila tieġħu ta’ bniedem tas-senġħa. Ta’ min jinnota l-fatt li l-parti l-kbira ta’ ħajtu kienet iddedikata lil dan ix-xoġħol, f’ħajja sempliċi li ma kienet tiġbed l-ebda ammirazzjoni: “Dan mħuwiex il-mastrudaxxa bin Marija?” (Mk 6:3). Hekk hu qaddes ix-xoġħol u tah valur partikulari għalina biex permezz tieġħu nikbru. San Ġwanni Pawlu II għallem li “il-bniedem, huwa u jġarrab it-tbatija tax-xoġħol flimkien ma’ Kristu msallab għalina, b’xi mod qieġħed, flimkien mal-Iben ta’ Alla, iħabrek għall-fidwa tal-bnedmin kollħa”.⁷⁹

⁷⁹ Ittra enċiklika *Laborem exercens* (14 ta’ Settembru 1981), 27: *AAS* 73 (1981), 645.

99. Fil-mod kif l-Insara jifhmu r-realtà, id-destin tal-holqien kollu jgħaddi mill-misteru ta' Kristu, li hu preżenti fih sa mill-bidu tiegħu: “Kollox bih u għalih kien maħluq” (Kol 1:17).⁸⁰ Il-prologu tal-Evangēlju ta' Ġwanni (1:1-18) juri l-ħidma ħallieqa ta' Kristu bħala Kelma divina (*Logos*). Imma dan il-prologu jgħagġibna bl-istqarrija tiegħu li din il-Kelma “saret laħam” (Ġw 1:14). Persuna tat-Trinità dahlet fl-univers maħluq, qasmet fid-destin tiegħu sas-salib. Sa mill-bidu tad-dinja, imma b'mod partikulari mill-Inkarnazzjoni, il-misteru ta' Kristu jaħdem bil-moħbi fir-realtà naturali kollha, imma b'daqshekk ma jtappan xejn mill-awtonomija tagħha.

100. It-Testment il-Ġdid mhux biss ikellimna dwar Ġesù ta' din l-art u fuq ir-relazzjoni tiegħu hekk konkreta u kollha mħabba mad-dinja. Jurih ukoll irxox u glorjuż, preżenti fil-holqien kollu bis-sinjorija universali tiegħu: “Hekk Alla għoġbu li tgħammar fih il-milja kollha; bih Alla għoġbu jerga' jħabbeb kollox miegħu; bid-demmm

⁸⁰ Għalhekk San Ġustinu seta' jitkellem dwar iż-“żerriegħa tal-Verb” fid-dinja: ara *II Apologia* 8, 1-2; 13, 3-6; *PG* 6, 457-458; 467.

tiegħu, imxerred fuq is-salib, ġieb is-sliem permezz tiegħu fis-sema u fl-art” (Kol 1:19-20). Dan jindirizzana lejn l-aħħar taż-żminijiet, meta l-Iben għad jgħaddi l-ħwejjeġ kollha lill-Missier, hekk li “Alla jkun kollox f’kollox” (1 Kor 15:28). B’dan il-mod, il-ħlejjaq ta’ din id-dinja ma jidhrux iżjed bħala realtà sempliċement naturali, għax l-Irxoxt iħaddanhom misterjożament fih u jorjentahom lejn destin ta’ milja sħiħa. L-istess ward tal-għelieqi u l-għasafar li Hu waqaf jikkontempla u jammira bl-għajnejn tiegħu ta’ bniedem, issa huma mfawra bil-preżenza tiegħu kollha dija.

IT-TIELET KAPITLU
L-GHERQ UMAN TAL-KRIŻI EKOLOĠIKA

101. Ma jiswielna xejn li niddeskrivu s-sintomi, jekk ma nagħrfux l-għerq uman tal-kriżi ekoloġika. Hemm mod żbaljat ta' kif nifhmu l-ħajja u l-azzjoni tal-bniedem, li jehodha kontra r-realtà sa ma jirvinaha. Għaliex ma nistgħux nieqfu nirriflettu ftit fuq dan? Għalhekk nipproponi li nikkoncentraw fuq il-paradigma teknokratika dominanti u fuq il-post li għandu fiha l-bniedem u l-azzjoni tiegħu fid-dinja.

I. IT-TEKNOLOĠIJA: KREATTIVITÀ U POTER

102. L-umanità dahlet fi żmien ġdid li fih il-qawwa tat-teknoloġija tqegħidna f'salib it-toroq. Ahna l-werrieta ta' żewġ sekli ta' mwieġ kbar ta' bidla: il-magna tal-istim, il-ferrovija, it-telegrafu, l-elettriku, il-karozza, l-ajruplan, l-industriji kimiċi, il-mediċina moderna, l-informatika u, iżjed riċenti, ir-rivoluzzjoni digitali,

ir-robotika, il-bijoteknoloġġi u n-nanoteknoloġġi. Tajjeb li nifirġu b' dawn ix-xorta ta' progress u nithegġu quddiem il-possibbiltajiet wiesa' li jifihulna quddiemna dawn in-novitajiet kontinwi għax "ix-xjenza u t-teknoloġija huma prodott mill-isbaħ tal-kreattività umana li hi don ta' Alla".⁸¹ Il-bidla tan-natura għall-użu tal-bniedem hi karatteristika tal-ġeneru uman sa mill-bidu tiegħu, u b'dan il-mod it-teknoloġija "tfisser it-tensjoni ġewwiena li gġagħlu jegħleb bil-mod il-mod il-limitazzjonijiet materjali".⁸² It-teknoloġija sabet rimedju għal ħafna ħażen li kien qed iħabbat u jillimita lill-bniedem. Ma nistgħux ma napprezzawx u rroddu ħajr għall-progress li sar, speċjalment fil-medicina, fl-ingerija u fil-komunikazzjoni. U kif ma nagħrfux l-isforzi kollha ta' ħafna xjenzati u inginiera li elaboraw alternattivi għal żvilupp sostenibbli?

103. Ix-xjenza teknika, jekk orjentata tajjeb, kapaci mhux biss tipproduci ħwejjeg tassew prezzjuzi biex

⁸¹ ĠWANNI PAWLU II, *Diskors lir-rappreżentanti tax-xjenza, tal-kultura u tal-istudji għoljin fl-Università tal-Ġnus Magħquda*, Hiroshima (25 ta' Frar 1981), 3: AAS 73 (1981), 422.

⁸² BENEDITTU XVI, *Ittra enċiklika Caritas in veritate* (29 ta' Ġunju 2009), 69: AAS 101 (2009), 702.

ittejjeb il-kwalità tal-ħajja tal-bniedem, ibda mill-oġġetti li juża d-dar sal-mezzi kbar ta' trasport, il-pontijiet, il-binijiet, il-wesgħat pubbliċi. Hi taf tipproduċi wkoll is-sabiħ u tixpruna lill-bniedem, mixħut kif inhu fid-dinja materjali, għall-“qabza” f’dak li hu ġmiel. Nistgħu niċhdu l-ġmiel ta’ ajruplan, jew ta’ ċerti binjiet għoljin ħafna? Insibu opri prezzjużi ta’ pitturi u mużika li waslu għalihom bl-għajnuna ta’ għodod ġodda tekniċi. B’dan il-mod, fix-xewqa tal-artist għall-ġmiel u f’min jikkontempla dak il-ġmiel isseħħ il-qabza lejn ċerta shuħija li hi tal-bniedem stess.

104. Madankollu, ma nistgħux ninsew li l-enerġija nukleari, il-bijoteknoloġija, l-informatika, l-għarfien tal-kodiċi ġenetiku (DNA) tagħna u kisbiet oħra li għamilna qed joffrulna poter kbir f’idejna. Anzi, lil dawk li għandhom f’idejhom dan l-għarfien u fuq kollox il-poter ekonomiku biex jisfruttawh, jagħtuhom setgħa tal-għageb fuq il-bnedmin kollha u fuq id-dinja sħiħa. Qatt il-bniedem ma kellu daqshekk saħħa fuqu nnifsu u m’hemm xejn li jizgurana li sa jużaha għall-ġid, fuq kollox jekk naraw kif qed jinqeda biha llum. Bizżejjed niftakru fil-bombi atomiċi mitfugħa fil-qalba tas-seklu għoxrin, kif ukoll fit-teknoloġija li ddandnu biha n-Naziżmu, il-Komuniżmu u

regimi oħra totalitarji biex jeqirdu miljuni ta' nies, bla ma ninsew li illum il-gwerra qed tinqeda b'għodda li kapaci toqtol dejjem iżjed nies. F'idejn min qiegħed u f'idejn min jista' jasal daqshekk poter? Hemm riskju terribbli li jispicċa f'idejn parti zgħira mill-umanità.

105. Nibdew naħsbu li “kull kisba ta' poter hi semplicement progress, biex inħossuna fiż-żgur, biex ninqdew bih għall-gid u nħossuna sew, bħala qawwa li tagħtina s-saħħa, bħala l-milja tal-valuri”,⁸³ bħallikieku r-realtà, ir-riżq, it-tajjeb u s-sewwa se jwarrdu spontanjament mill-poter innifsu tat-teknoloġika u tal-ekonomija. Il-fatt hu li “il-bniedem modern ma ġiex edukat għall-użu tajjeb tal-poter”,⁸⁴ għax it-ktabbir immens tat-teknoloġija ma kienx imsieħeb minn żvilupp tal-bniedem fejn jidhlu r-responsabbiltà, il-valuri u l-kuxjenza. Kull epoka tipprova tiżviluppa awtokuxjenza skarsa tal-limiti tagħha. Għalhekk hemm ċans li illum l-umanità mhix tintebaħ bis-serjetà tal-isfidi li għandha quddiemha, u “dejjem qed tikber il-possibbiltà li l-bniedem iħaddem ħażin

⁸³ ROMANO GUARDINI, *Das Ende der Neuzeit*, id-9 edizzjoni, Würzburg 1965, 87 (edizzjoni Taljana: *La fine dell'epoca moderna*, Brescia 1987, 80).

⁸⁴ *Ibid.*, (edizzjoni Taljana: 81).

il-poter li għandu f'idejh" meta "ma jeżistux normi ta' libertà, imma biss pretensjonijiet ta' htigijiet ta' siwi u ta' sigurtà".⁸⁵ Il-bniedem mhuwiex għalkollox awtonomu. Il-libertà tiegħu timrad meta tintreħa f'idejn il-qawwiet għomja tal-inkonxju, tal-bżonnijiet immedjati, tal-egoizmu, tal-vjolenza brutali. F'dan is-sens, hu għarwien u espost quddiem l-istess poter tiegħu li jkompli jikber, mingħajr ebda għodda biex tikkontrollah. Jista' jinqeda b'mekkaniżmi superfiċjali, imma nistgħu naffermaw li jibqa' sajjem minn etika biżżejjed b'saħħitha, kultura u spiritwalità li tabilhaqq jagħtuh limitu u jzommuh fil-ħakma ċara tiegħu nnifsu.

II. IL-GLOBALIZZAZZJONI TAL-PARADIGMA TEKNOKRATIKA

106. Il-problema fundamentali hi oħra, bil-wisq iżjed profonda: il-mod kif fil-fatt il-bniedem ħa f'idejh it-teknoloġija u l-iżvilupp tagħha *skont paradigma omogenja u ta' dimensjoni waħda*. F'din il-paradigma

⁸⁵ Ibid., 87-88 (edizzjoni Taljana: 81).

naraw kuncett tas-sugġett li bil-mod il-mod, fil-proċess loġiku-razzjonali, jifhem u għalhekk jagħmel tiegħu l-oġġett li jsib barra minnu. Dan is-sugġett ifittex li jistabbilixxi l-metodu xjentifiku billi jhaddem dak esperimentali tiegħu, li digà fiha nfisha hija teknika ta' pussess, hakma u bidla. Qisu s-sugġett sab ruħu quddiem ir-realtà bla forma li hi f'kollox miftuħa għall-manipulazzjoni tiegħu. L-intervent tal-bniedem fuq in-natura dejjem kien, imma għal ħafna żmien kellu l-karatteristika ta' akkumpanjament, fejn il-bniedem kien joqgħod għall-possibiltajiet li kienu joffru l-istess hwejjeg. Dan kien ifisser li hu jirċievi dak li r-realtà naturali minnha nfisha tħallih jagħmel, qisu qed jaqbdilha jdejha. Għall-kuntrarju, issa dak li jinteressa lill-bniedem hu li jixrob dak kollu possibbli mill-hwejjeg ta' madwaru billi jerfa' jdejh fuqhom, waqt li spiss jinjora jew jinsa l-istess realtà ta' dak li għandu quddiemu. Għalhekk il-bniedem u l-hwejjeg ma baqgħux jagħtu jdejhom lil xulxin bħal ħbieb, imma saru għedewwa ta' xulxin. Minn hawn ma rridux wisq biex ngħaddu għall-idea ta' tkabbir li m'għandux tmiem jew limiti, haġa li entużjażmat wisq lill-ekonomisti, l-esperti finanzjarji u teknoloġiċi. Imma din hi l-gidba dwar id-disponibbiltà bla qies tal-

għid tal-pjaneta, li twassal lill-bniedem biex “jagħsar” dan il-għid daqskemm hu possibbli jew anki lil hemm mil-limitu. Dan hu l-presuppost falz li “jeżisti għadd bla qies ta’ enerġija u ta’ mezzi li jistgħu jithaddmu, li hi possibbli r-rigenerazzjoni immedjata tagħhom u li l-effetti negattivi tal-manipulazzjoni tan-natura jistgħu faċilment jinxtorbu”.⁸⁶

107. Nistgħu għalhekk nafferma li fl-għerq ta’ hafna diffikultajiet fid-dinja tal-lum hemm qabelxejn it-tendenza, mhux dejjem konxja, li nfasslu l-metodoloġija u l-għanijiet tax-xjenza teknika skont paradigma ta’ għarfien li tikkundizzjona l-ħajja tal-persuni u l-mod kif taħdem is-soċjetà. L-effetti tat-tħaddim ta’ dan il-mudell għar-realtà kollha, umana u soċjali, nistgħu narawhom fit-taħsir tal-ambjent, imma dan hu biss sinjal tar-riduzzjoniżmu li qed jolqot lill-ħajja tal-bniedem u lis-soċjetà fid-dimensjonijiet kollha tagħhom. Hemm bżonn nagħrfu li l-prodotti teknoloġiċi mhumiex xi ħaġa newtrali, għax joħolqu qafas li jispiċċa jikkundizzjona

⁸⁶ KUNSILL PONTIFIĊJU GĦALL-ĠUSTIZZJA U L-PAĊI, *Kompendju tad-Duttrina Soċjali tal-Knisja*, 462.

l-istili ta' ħajja u jorjentaw il-possibbiltajiet soċjali lejn id-direzzjoni tal-interessi ta' gruppi partikulari ta' poter. Ċerti għażliet li jidhru purament strumentali, fil-verità huma għażliet fid-dawl ta' għamla ta' ħajja soċjali li wiehed ikun irid jiżviluppa.

108. Wiehed illum ma jistax isostni paradigma kulturali oħra u jinqeda bit-teknoloġija bħala biss għodda, għax illum il-paradigma teknokratika saret hekk dominanti, li hi ħaġa iebesha ħafna ma tinqediex bir-rizorsi tagħha, u bil-wisq aktar diffiċli tħaddem ir-rizorsi tagħha bla ma tisfa maħkum mil-loġika tagħha. Sar kontro-kulturali li tagħzel stil ta' ħajja b'għanijiet li tal-inqas f'parti minnhom jistgħu jkunu indipendenti mit-teknoloġija, mill-ispejjeż tagħha u mill-poter globalizzanti u depersonalizzanti tagħha. Fil-fatt it-teknoloġija għandha tendenza li tagħmel mod li xejn ma jibqa' barra mil-loġika b'saħħitha tagħha, u "il-bniedem li hu l-protagonista tagħha jaf li, fl-aħħar mill-aħħar, la qed nitkellmu fuq ħaġa għall-bżonn, u lanqas fuq gid biex ikun jista' jgħix sew, imma fuq mod kif jahkem, ħakma

fis-sens estrem tal-kelma”.⁸⁷ Għalhekk “jipprova jaħtaf taħt idejh l-elementi tan-natura u magħhom dawk tal-ħajja umana”.⁸⁸ Hekk jiġu fix-xejn il-ħila li jiddeċiedi, il-libertà l-aktar awtentika u l-ispazju għall-kreattività alternattiva tal-individwi.

109. Il-paradigma teknokratika tfittex li tħaddem il-ħakma tagħha wkoll fuq l-ekonomija u l-politika. L-ekonomija tassumi kull żvilupp teknoloġiku għal skop ta’ profitt, bla ma tagħti kas tal-konsegwenzi negattivi li jaf ikun hemm fuq il-bniedem. L-interess finanzjarju jifga l-ekonomija vera. Ma tgħallimniex mil-lezzjoni tal-kriżi finanzjarja dinjija, u bil-mod ħafna nitgħallmuha dik tat-taħsir ambjentali. F’xi ċrieki hemm min qed jišhaq li l-ekonomija tal-lum u t-teknoloġija se jsovvu l-problemi ambjentali kollha, bl-istess mod li hemm min jafferma, b’lingwaġġ xejn akkademiku, li l-problemi tal-ġuħ u tal-faqar fid-dinja nistgħu nsolvuhom sempliċement billi tikber id-dinja tas-suq. Mhix kwistjoni ta’ teoriji ekonomiċi, li forsi

⁸⁷ ROMANO GUARDINI, *Das Ende der Neuzeit*, 63-64 (edizzjoni Taljana: *La fine dell’epoca moderna*, 58).

⁸⁸ *Ibid.*, 64 (edizzjoni Taljana: 58).

llum hadd ma jissogra jiddifendi, daqskemm tat-twettiq tagħhom fl-iżvilupp fattwali tal-ekonomija. Dawk li dan ma jaffer mawhx bil-kliem, isostnuh bil-fatti, meta ma jidhrux li jimpurtahom wisq minn livell ġust ta' produzzjoni, tqassim aħjar tal-ġid, għożża responsabbli tal-ambjent jew id-drittijiet tal-generazzjonijiet li ġejjin. Bl-imġiba tagħhom qed juru li għalihom biżżejjed li jogħlew il-profitti. Is-suq waħdu ma jistax jiggarrantixxi l-iżvilupp sħiħ tal-bniedem u l-inkluzjoni soċjali.⁸⁹ Fl-istess waqt, għandna xorta ta' "superżvilupp ħali u konsumista li johloq kuntrast mhux aċċettabbli ma' qagħdiet permanenti ta' mizerja li ma tixraqx lill-bniedem",⁹⁰ waqt li mhumiex jizviluppaw b'biżżejjed heffa istituzzjonijiet ekonomiċi u programmi soċjali li jippermettu lill-iżjed foqra li jkollhom aċċess regolari għar-rizorsi bażiċi. M'aħniex nintebħu biżżejjed liema huma l-għeruq l-aktar profondi tal-iżbilanċi attwali, marbuta mal-orjentament, l-għanijiet, is-sens u l-kuntest soċjali tat-tkabbir teknoloġiku u ekonomiku.

⁸⁹ Ara BENEDITTU XVI, Ittra enċiklika *Caritas in veritate* (29 ta' Ġunju 2009), 35: *AAS* 101 (2009), 671.

⁹⁰ *Ibid.*, 22: p. 657.

110. L-ispeċjalizzazzjoni propja tat-teknoloġija għorr magħha d-diffikultà kbira li ssib li tara l-istampa sħiħa. Il-frammentazzjoni tal-għarfien twassal għal applikazzjonijiet konkreti, imma spiss twassal lil dak li jkun biex jitlef is-sens tas-sħiħ, tar-relazzjonijiet li jeżistu bejn il-ħwejjeg, tax-xefaq wiesa', sens li jsir irrilevanti. Dan l-istess fatt iżomm 'il-bniedem milli jsib toroq tajba biex bihom isolvi l-aktar problemi kumplessi tad-dinja tal-lum, fuq kollox dawk tal-ambjent u tal-foqra, li ma jistax jaffrontahom jekk jitlaq minn perspettiva waħda jew minn xorta waħda ta' interessi. Xjenza li tippretendi li tista' toffri soluzzjonijiet għall-kwistjonijiet il-kbar, bil-fors trid tagħti kas ta' dak li l-għarfien iproduċa fl-oqsma l-oħra tal-għerf, bħalma huma l-filosofija u l-etika soċjali. Imma llum dan il-metodu sar diffiċli biex twettqu. Għalhekk lanqas nistgħu nagħrfu l-ixfqa etiċi veri ta' riferiment. Il-ħajja ssir abbandun għaċ-ċirkustanzi li tiddetta t-teknoloġija, meqjusa r-rizorsa prinċipali biex wieħed jinterpreta l-ħajja. Fir-realtà konkreta li qed tisfidana, jidhru diversi sintomi li jixkfu dan l-iżball, bħalma hu t-taħsir ambjentali, l-ansjetà, il-fatt li tlifna s-sens veru tal-ħajja

u ta' li ngħixu flimkien. Hekk anki llum qed jidher mill-
gdid li “ir-realtà hi oghla mill-idea”.⁹¹

111. Il-kultura ekoloġika ma nistgħux nirriduċuha għal serje ta' twegibiet urgenti u parzjali għall-problemi li qed jitfaċċaw quddiemna f'dak li hu taħsir ambjentali, it-tnaqqis fir-riżervi naturali u t-tingis. Għandna bżonn ta' ħarsa differenti, ħsieb, politika, programm edukattiv, stil ta' ħajja u spiritwalità li jsawru rezistenza quddiem l-avvanz tal-paradigma teknokratika. Jekk ma naghmlux hekk, imqar l-aqwa inizjattivi b'riżq l-ekoloġija jistgħu jispicċaw magħluqin fl-istess loġika globalizzata. Li nfittxu biss rimedju teknoloġiku għal kull problema ambjentali li titfaċċa quddiemna, ifisser li niżolaw l-affarijiet li fil-verità huma marbuta ma' xulxin, u nkunu naħbu l-problemi veri u l-aktar profondi tas-sistema dinija.

112. Madankollu, nistgħu nwessgħu mill-gdid ħarsitna. Il-libertà umana għandha l-ħila trażżan it-teknoloġija, torjentaha, tqegħidha għas-servizz ta' xejra oħra ta'

⁹¹ Eżortazzjoni appostolika *Evangelii gaudium* (24 ta' Novembru 2013), 231: AAS 105 (2013), 1114.

progress, iżjed b'saħħtu, iżjed uman, iżjed soċjali u iżjed shih. Il-helsien mill-paradigma teknokratika li ħakmitna fil-fatt qed narawh iseħħ f'xi okkażjonijiet. Ngħidu aħna, meta komunità ta' produttori iżgħar tagħzel sistemi ta' produzzjoni li jniġġsu inqas, u hekk tfittex mudell ta' ħajja, ta' ferħ u ta' għajxien flimkien li mhux konsumista. Jew meta t-teknoloġija tfittex qabel kollox li ssolvi l-problemi konkreti tal-oħrajn, u tħabrek biex tgħinhom jgħixu b'iktar dinjità u inqas tbatija. U mill-ġdid, meta t-tiftix kreattiv ta' dak li hu sabiħ u l-kontemplazzjoni tiegħu jirnexxielhom jегħlbu l-poter tal-oġġetti b'għamla ta' salvazzjoni li sseħħ f'dak li hu sabiħ u fil-persuna li tikkontemplah. L-umanità awtentika, li tistedinna għal sintesi ġdida, donnha qed tgħammar f'nofs iċ-ċiviltà teknoloġika, kważi bla ma din tintebaħ biha, bħaċ-ċpar li jithaxken minn taħt bieb magħluq. Tista' tkun din wegħda dejjiema li, minkejja kollox, togħla 'l fuq f'isem dak kollu li hu awtentiku?

113. Wara kollox, in-nies illum donnha mhix temmen f'gejjieni hieni, mhix tafda b'għajnejha magħluqa f'għada aħjar, jekk imsejjes fuq il-kundizzjonijiet tad-dinja tal-lum u l-hiliet teknoloġiċi. Qed tifhem li l-progress tax-xjenza u tat-teknoloġija ma jfissirx il-progress tal-bnedmin u

tal-istorja, u qisha għandha hjiel li huma oħrajn it-toroq fundamentali għal gejjieni hieni. Madankollu, lanqas jgħaddilha minn moħħha li tirrifjuta l-possibiltajiet li toffrilha t-teknoloġija. Il-bniedem inbidel bil-kbir, u tant ilu jigbor affarijiet godda fi triqtu, li spiçça jiggerra b'mod superficjali lejn direzzjoni waħda. Sar diffiçli għalina nieqfu biex nirkupraw mill-ġdid il-profondità tal-ħajja. Jekk l-arkitettura tirrifletti l-ispirtu ta' epoka, l-istrutturi enormi u l-blokok identiçi ta' appartamenti jesprimu l-ispirtu ta' teknoloġija globalizzata, fejn in-novità kontinwa tal-prodotti hi msieħba minn monotonija peżanti. Ejjew ma nirrassenjawx ruħna għal dan u ma nibqgħux lura milli nagħmlu mistoqsijiet fuq l-għala u t-tifsira ta' kull haġa. Inkella, inkunu biss qed nagħtu raġun lill-affarijiet kif inhuma u nispiççaw infittxu hwejjeġ oħra godda biex nimlew il-vojt tagħna.

114. Dak li qed iseħħ madwarna jqegħidna quddiem l-urġenza li nwettqu malajr rivoluzzjoni kulturali kuraġġjuża. Ix-xjenza u t-teknoloġija mhumiex newtrali, imma mill-bidu sal-aħħar tal-proçess jistgħu jimplikaw diversi fehmiel u possibiltajiet, u għalhekk għandhom hafna wcuħ. Hadd ma jrid jerga' lura lejn Żmien il-Ħaġar, imma hemm bżonn kbir li nnaqqsu

ftit mill-pass mgħaġġel tagħna biex inkunu nistgħu nħarsu lejn ir-realtà ta' madwarna b'mod ieħor, naraw x'inhu l-iżvilupp pożittiv u sostenibbli, u fl-istess ħin nirkupraw il-valuri u l-għanijiet għoljin li sfaw meqruda mill-ghaġla sfrenata.

III. IL-KRIŻI U L-KONSEGWENZI TAL-ANTROPOĊENTRIŻMU MODERN

115. L-antropoċentriżmu modern, paradossalment, spiċċa biex qiegħed ir-raġuni teknika 'l fuq mir-realtà, għax dan il-bniedem “m'għadux iħoss lin-natura bħala norma valida, lanqas bħala kenn haj. Iħares lejha mingħajr ipotesi, oġġettivament, bħala spazju u materja li fihom jista' jwettaq opra li fiha jilgħab kollox, u ma jimpurtax xi jkun ir-riżultat”.⁹² Hekk, ikun inaqas mill-valur intrinsiku tad-dinja. Imma jekk il-bniedem ma jiskoprix mill-ġdid il-post veru tiegħu, ma jifhimx sew lilu nnifsu u jispicċa jikkuntradixxi r-realtà

⁹² ROMANO GUARDINI, *Das Ende der Neuzeit*, 63 (edizzjoni Taljana: *La fine dell'epoca moderna*, 57-58).

tiegħu nnifsu. “Alla mhux biss ta l-art lill-bniedem ħa jużaha bir-rispett kollu għall-iskop li għalih Alla taha lill-bniedem, imma l-bniedem innifsu hu wkoll don ta’ Alla lill-bniedem: għalhekk il-bniedem irid juri rispett għall-istruttura naturali u morali li biha hu mzejjen”.⁹³

116. Fl-epoka moderna rajna kemm żdied l-antropocentriżmu li, taħt libsa oħra, illum qed jissokta jhedded kull riferiment għal xi ħaġa komuni u kull tentattiv biex jissahħu r-rabtiet soċjali. Għalhekk wasal il-waqt li nagħtu mill-ġdid attenzjoni lir-realtà bil-limiti li din timponi, li min-naħa tagħhom jifhtu l-possibbiltà għal żvilupp uman u soċjali iktar b’saħħtu u għammiel. Kellna min ippreżenta b’mod xejn xieraq l-antropologija Nisranija u hekk spiċċa biex ippromova kuncett żbaljat tar-relazzjoni tal-bniedem mad-dinja. Spiss ingħatat impressjoni donnha ħolma bħal dik ta’ Promoteu, waħda ta’ ħakma fuq id-dinja li ħalliet lil ħafna nies bl-impressjoni li l-ħarsien tan-natura hi ħaġa tad-dgħajfin. Imma l-interpretazzjoni korretta tal-

⁹³ ĠWANNI PAWLU II, Ittra enċiklika *Centesimus annus* (1 ta’ Mejju 1991), 38: *AAS* 83 (1991), 841.

kunċett tal-bniedem bħala sid l-univers hi dik li tarah bħala amministratur responsabbli.⁹⁴

117. Il-fatt li ma tantx noqogħdu ninkwetaw li nkejlu l-ħsara li qed issir lin-natura u l-impatt ambjentali tad-deċiżjonijiet li jittieħdu, hu rifless ċar ta' nuqqas ta' interess biex naqraw il-messaġġ li n-natura għandha minquxa fl-istess tiswir tagħha. Meta fl-istess realtà tagħna ma nagħrfux il-valur ta' min hu fqir, ta' embriju uman, ta' persuna b'diżabbiltà – biex insemmi biss xi eżempji –, diffiċli mbagħad ikollna l-ħila nisimgħu l-karba tan-natura nfisha. Kollox hu marbut flimkien. Jekk il-bniedem jiddikjara ruħu awtonomu mir-realtà u jhossu ħakkiem assolut tagħha, l-istess bażi tal-eżistenza tiegħu titmermer, għax “flok jaqdi sehmu bħala koperatur ma' Alla fil-ħidma tal-holqien, il-bniedem iqiegħed lilu nnifsu flok Alla u jispiċċa biex iqajjem irvell fin-natura”.⁹⁵

⁹⁴ Ara Dikjarazzjoni *Love for Creation. An Asian Response to the Ecological Crisis*, Kollokju promoss mill-Federazzjoni tal-Konferenzi tal-Isqfijiet tal-Asja (Tagaytay, 31 ta' Jannar – 5 ta' Frar 1993), 3.3.2.

⁹⁵ ĠWANNI PAWLU II, Ittra enċiklika *Centesimus annus* (1 ta' Mejju 1991), 37: AAS 83 (1991), 840.

118. Din il-qagħda twassalna għal skizofrenija permanenti, li fuq naħa tfittex l-eżaltazzjoni teknokratika li ma tagħrafx il-valur propju tal-ħlejjaq l-oħra, u fuq l-oħra r-reazzjoni li ma ssib l-ebda valur partikulari fil-bniedem. Imma ma nistgħux inwarrbu l-umanità. Ma nistgħux nibnu relazzjoni ġdida man-natura jekk ma nsawrux bniedem ġdid. M’hemmx ekoloġija mingħajr antropoloġija xierqa. Meta l-bniedem jitqies biss bħala ħlejqta oħra fost l-oħrajn, frott ta’ xi logħba tax-xorti jew ta’ determiniżmu fiziku, “nirriskjaw li nxejnu fil-persuni l-kuxjenza tar-responsabbiltà”.⁹⁶ Antropoċentriżmu żbaljat mhux bilfors irid iċedi postu għall-“bijoċentriżmu”, għax dan iwassal għal żbilanċ ġdid, li mhux biss ma jsolvix il-problemi, imma jżid fuqhom oħrajn ġodda. Ma nistgħux nitolbu min-naħa tal-bniedem impenn b’riżq id-dinja, jekk fl-istess waqt ma nagħrfux u ma nistmawx il-ħiliet tiegħu ta’ għarfien, rieda, libertà u responsabbiltà.

119. Il-kritika għall-antropoċentriżmu żbaljat lanqas m’għandha tixhet fit-tieni post il-valur tar-relazzjonijiet

⁹⁶ BENEDITTU XVI, *Messaġġ għall-Jum Dinji tal-Paċi 2010*, 2: AAS 102 (2010), 41.

bejn il-persuni. Jekk il-kriżi ekoloġika qed tikxef u turi l-kriżi etika, kulturali u spiritwali tal-epoka moderna, ma nistgħux nitqarrqu naħsbu li nistgħu nfejqu r-relazzjoni tagħna man-natura u l-ambjent mingħajr ma nfejqu r-relazzjonijiet fundamentali umani kollha. Meta l-ħsieb Nisrani jfittex juri li l-bniedem għandu valur partikulari 'l fuq minn kull ħlejqa oħra, jagħti lok għal valurizzazzjoni ta' kull persuna umana, u jhegġiġna għall-għarfien tal-persuna l-oħra. In-nobbiltà kbira tal-bniedem tibqa' tkun il-ħila tiegħu li jinfetħ għall-“int” li jaf jagħraf, iħobb u jiddjaloga miegħu. Għalhekk, biex nibnu relazzjoni xieraq mal-ħolqien, m'hemmx bżonn indgħajfu d-dimensjoni soċjali tal-bniedem u lanqas id-dimensjoni traxxendenti tiegħu, il-ftuħ tiegħu għall-“Int” divin. Fil-fatt, ma nistgħux nipproponu relazzjoni mal-ambjent u nwarbu għall-ġenb dik mal-bnedmin l-oħra u ma' Alla. Ikun individwalizmu romantiku moħbi taħt il-libsa ta' ġmiel ekoloġiku u għeluq għall-immanenza li jista' jifgana.

120. Ladarba kollox hu f'relazzjoni, il-ħarsien tan-natura lanqas mhu kompatibbli mal-ġustifikazzjoni tal-abort. Ma tagħmilx sens mixja edukattiva li tgħinna nilqgħu lill-ħlejjaq l-aktar dgħajfa li għandna

madwarna, li kultant jisfaw mhedda u attackati, meta mbagħad m'aħniex lesti niproteġu lill-embriju uman imqar jekk il-wasla tiegħu taf toħloq skumditajiet u diffikultajiet: “Jekk is-sensibbiltà personali u soċjali favur l-aċċettazzjoni ta' ħajja ġdida tintilef, imbagħad jinxfu wkoll l-għamliet l-oħra ta' aċċettazzjoni li jiswew għas-soċjetà”.⁹⁷

121. Għadna qed nistennew l-iżvilupp ta' sintesi ġdida li tegħleb id-djalettika falza tal-aħħar sekli. L-istess Kristjaneżmu, fidil lejn l-identità tiegħu u lejn it-teżor tal-verità li rċieva mingħand Ġesù Kristu, dejjem jaħseb modi ġodda u jsemma' leħnu mill-ġdid fid-djalogu mal-qagħdiet storiċi ġodda, u hekk iħalli jwarrad il-ġdid dejjiemi tiegħu.⁹⁸

⁹⁷ Id., Ittra enċiklika *Caritas in veritate* (29 ta' Ġunju 2009), 28: AAS 101 (2009), 663.

⁹⁸ Ara VINĊENS TA' LÉRINS, *Commonitorium primum*, kap. 23: PL 50, 668: “*Ut annis scilicet consolidetur, dilatetur tempore, sublimetur ætate*”.

Ir-relattivizmu prattiku

122. Antropoċentriżmu żbaljat jagħti lok għal stil żbaljat ta' ħajja. Fl-Eżortazzjoni appostolika *Evangelii gaudium* tkellimt dwar ir-relattivizmu prattiku li qed jolqot l-epoka tagħna, u li hu “wisq iżjed perikuluż minn dak duttrinali”.⁹⁹ Meta l-bniedem iqiegħed lilu nnifsu fiċ-ċentru, jispiċċa jagħti prijorità assoluta lill-interessi tiegħu tal-mument, u l-bqija kollu jsir relattiv. Għalhekk m'għandniex għax nistagħgħbu bil-fatt li, flimkien mal-paradigma teknokratika preżenti kullimkien u l-kult tal-poter uman bla limiti, qed jitrawwem fis-suġġetti dan ir-relattivizmu, fejn dak li ma jaqdux l-interessi immedjati ta' min ikun, isir kollu irrilevanti. F'dan hemm loġika li tgħinna nifhmu kif iwieżnu li xulxin daww l-imġibiet li jipprovokaw fl-istess hin kemm it-taħsir ambjentali u kemm it-taħsir soċjali.

123. Il-kultura tar-relattivizmu hi l-istess marda li twassal persuna biex tapprofitta ruħha minn oħra u tqisha bhala sempliċi oġġett, tobbligaha għal xogħol

⁹⁹ N. 80: *AAS* 105 (2013), 1053.

sfurzat, u tjassarha minhabba xi dejn. Hi l-istess loġika li twassal lil min jabbuża sesswalment mit-tfal, jew iwarrab lill-anzjani li ma jistgħux jaqdu l-interessi tiegħu. Hija wkoll il-loġika ġewwiena ta' min isostni: Inhallu l-qawwiet invizibbli tas-suq jirregolaw huma l-ekonomija, għax l-effetti tagħhom fuq is-socjeta' u fuq in-natura huma hsarat li ma nistgħux naħarbuhom. Jekk m'hemmx veritajiet ogġettivi u lanqas principji stabbli, lil hemm mis-sodisfazzjon tax-xewqat tagħna u tal-htigijiet immedjati, x'limiti jista' jkun hemm għat-traffikar tal-bnedmin, il-kriminalità organizzata, it-traffikar tad-droga, il-kummerç tad-djamanti mcappsa bid-demm u tal-ġlud ta' annimali kważi estinti? Mhix din l-istess loġika relattivista li tiġġustifika l-kisba ta' organi tal-foqra biex jinbiegħu jew jintużaw għall-esperimenti, jew it-tnehhija tat-tfal għax ma jissodisfawx ix-xewqa tal-ġenituri tagħhom? Hi l-istess loġika ta' "uża u armi" li tipproduci tant materjal għar-rimi minhabba fix-xewqa marida li nikkonsmaw iżjed minn dak li għandna bżonn fil-verità. U għalhekk ma nistgħux inserrħu iżjed fuq il-programmi politiçi u s-sahha tal-liġi jew naħsbu li huma biżżejjed biex nevitaw dawn l-imġibiet li jolqtu l-ambjent, għax meta hi l-kultura li ssir korrotta u ma tibqa' tagħraf ebda

verità oġġettiva jew prinċipji universalment validi, il-ligijiet jinftiehem biss bħala impożizzjonijiet arbitrarji jew bħala xkiel li għandna naħarbuh.

Il-bżonn li niddefendu x-xogħol

124. F’kull impostazzjoni ta’ ekoloġija integrali, li ma tħallix barra lill-bniedem, bilfors irridu ndaħħlu l-valur tax-xogħol, żviluppat b’mod hekk għaref minn San Ġwanni Pawlu II fl-Enciklika tiegħu *Laborem exercens*. Infakkru li, skont ir-rakkont Bibliku tal-ħolqien, Alla qiegħed lill-bniedem fil-ġnien li kien għadu kemm ħalaq (ara Ġen 2:15) mhux biss biex jieħu ħsieb ta’ dak li kien jeżisti (iħarsu), imma anki biex jaħdmu ħalli jagħmel il-frott (jikkultivah). Hekk il-ħaddiema u n-nies tas-sengħa “jirfdu d-dinja maħluqa” (Sir 38:34). Fir-realtà, l-indħil tal-bniedem li jiffavorixxi l-iżvilupp prudenti tal-ħolqien hu l-aħjar mod kif jieħu ħsiebu, għax hekk hu jsir għodda ta’ Alla biex jgħinu joħroġ dik il-potenzjalità li Hu nnifsu naqqax fil-ħwejjeg: “Il-Mulej ħalaq id-duwa mill-art, u l-bniedem li għandu s-sens ma jżeblaħhiex” (Sir 38:4).

125. Jekk infittxu li naħsbu f'liema huma r-relazzjonijiet xierqa tal-bniedem mad-dinja ta' madwaru, toħroġ il-ħtieġa ta' kunċett korrett tax-xogħol, għax, jekk nitkellmu fuq ir-relazzjoni tal-bniedem mal-affarijiet, toħroġ il-mistoqsija dwar is-sens u l-għanijiet tal-azzjoni tal-bniedem dwar ir-realtà. M'ahniex nitkellmu biss fuq xogħol manwali jew fuq xogħol tal-art, imma fuq kull ħidma li timplika xi bidla f'dak li jeżisti, mill-elaborazzjoni ta' studju soċjali sal-proġett ta' żvilupp teknoloġiku. Kull għamla ta' xogħol tippresupponi idea fuq ir-relazzjoni li l-bniedem jista' jew għandu jkollu mal-ieħor li jinsab 'il barra minnu. L-ispiritwalità Nisranija, flimkien mal-għogħba kontemplattiva għall-ħlejjaq li nsibu f'San Frangisk ta' Assisi, żviluppat ukoll għarfien għani u san tad-dinja tax-xogħol, kif naraw, ngħidu aħna, mill-ħajja tal-Beatu Charles de Foucauld u tad-dixxipli tiegħu.

126. Nistgħu anki naqdbdu xi haġa mit-tradizzjoni twila monastika. Għall-bidu f'ċertu sens hi kienet favur il-ħarba mid-dinja, u thajret titbiegħed mid-dekadenza tal-belt. Għalhekk il-monaci kienu jfittxu d-deżert, konvinti li dan kien l-imkien adattat biex setgħu jagħrfu l-preżenza ta' Alla. Imbagħad gie San Benedittu ta'

Norcia, li ried li l-monaċi tiegħu jgħixu f'komunità, u jwaħħdu t-talb u l-istudju tagħhom max-xogħol tal-idejn (*Ora et labora*). Din l-introduzzjoni tax-xogħol tal-idejn imxappap f'sens spiritwali dehret bħala xi haġa rivoluzzjonarja. Il-bniedem tghallem ifittex jimatura u jitqaddes f'haġja minsuġa mill-ġabra u l-hidma flimkien. Dan il-mod kif ngħixu x-xogħol jagħmilna iżjed kapaċi nieħdu ħsieb u nirrispettaw l-ambjent, u jagħti ċerta sobrietà b'saħħitha lir-relazzjoni tagħna mad-dinja.

127. Naffermaw li “il-bniedem huwa l-awtur, iċ-ċentru u l-għan tal-ħajja ekonomika-soċjali kollha”.¹⁰⁰ Madankollu, meta l-bniedem jitlef il-ħila li jikkontempla u jirrispetta, jinholqu kundizzjonijiet li jgħawġu t-tifsira tax-xogħol.¹⁰¹ Jehtieg niftakru dejjem li l-bnedmin fl-istess waqt “jistgħu huma stess itejbu l-qagħda tagħhom fil-ħwejjeġ materjali, jiksbu l-progress tagħhom morali, u jiżviluppaw il-kwalitajiet tagħhom spiritwali”.¹⁰² Ix-

¹⁰⁰ KONĊILJU EKUMENIKU VATIKAN II, Kostituzzjoni pastorali *Gaudium et spes* dwar il-Knisja fid-dinja tal-lum, 63.

¹⁰¹ Ara ĠWANNI PAWLU II, Ittra enċiklika *Centesimus annus* (1 ta' Mejju 1991), 37: *AAS* 83 (1991), 840.

¹⁰² PAWLU VI, Ittra enċiklika *Populorum progressio* (26 ta' Marzu 1967),

xogħol għandu jkun il-qasam fejn iseħħ dan l-iżvilupp personali fuq diversi livelli, fejn jiltaqgħu d-diversi dimensjonijiet tal-ħajja: il-kreattività, l-orjentament lejn il-futur, l-iżvilupp tal-ħiliet, it-tħaddim tal-valuri, il-komunikazzjoni mal-oħrajn, atteggjament ta' qima. Għalhekk ir-realtà soċjali tad-dinja tal-lum, lil hemm mill-interessi limitati tal-kumpaniji kummerċjali u ta' razzjonalità ekonomika diskutibbli, tesigi li “aħna nissoktaw *nagħtu prijorità lill-aċċess lejn xogħol stabbli* għal kulhadd”.¹⁰³

128. Aħna msejhin għax-xogħol sa mill-ħolqien tagħna. M'għandniex infittxu li x-xogħol tal-bniedem neħdule post dejjem iżjed bil-progrss teknologiku: meta jagħmel hekk, il-bniedem ikun jagħmel ħsara lilu nnifsu. Ix-xogħol hu bżonn, hu parti mis-sens tal-ħajja fuq din l-art, triq biex biha l-bniedem jikber, jiżviluppa u jilhaq il-milja tiegħu. F'dan is-sens, l-għajnuna lill-foqra bil-flus għandha tkun dejjem rimedju proviżorju biex naffaċċjaw ċerti emergenzi. L-għan veru għandu dejjem

34: AAS 59 (1967), 274.

¹⁰³ BENEDITTU XVI, Ittra enċiklika *Caritas in veritate* (29 ta' Ġunju 2009), 32: AAS 101 (2009), 666.

ikun li ngħinuhom ikollhom haġġa dinjituża permezz tax-xogħol. Madankollu, l-orjentament tal-ekonomija aktar iffavorixxa xejra ta' progress teknoloġiku li jfittex kif ha jnaqqas l-ispejjeż tal-produzzjoni u jnaqqas il-postijiet tax-xogħol, u flokhom jiddaħħlu l-magni. Dan hu mod iehor kif hidmet il-bniedem tista' ddu kontrih stess. Bit-tnaqqir tal-postijiet tax-xogħol “tbatu wkoll l-ekonomija, minha t-tgħawwir progressiv tal-‘kapital soċjali’: ix-xibka ta' rabtiet mibnija fuq il-fiduċja, is-serħan tal-moħħ, u r-rispett tar-regoli, li l-koll huma indispensabbli għal kull għamla ta' koeżistenza ċivili”.¹⁰⁴ Bla dubju, “*il-valuri umani dejjem jinkludu valuri ekonomiċi*, u disfunzjonijiet ekonomiċi dejjem jinvolvu l-valuri umani”.¹⁰⁵ Jekk nirrifjutaw li ninvestu fil-persuni biex niksbu profitt immedjat akbar, inkunu nagħmlu ħsara kbira lis-soċjetà.

129. Biex jibqa' possibbli li noffru l-impjiegi, hu indispensabbli li nipromovu ekonomija favur id-diversifikazzjoni produttiva u l-kreattività

¹⁰⁴ Ibid.

¹⁰⁵ Ibid.

intraprenditorjali. Nghidu aħna, insibu varjetà ta' sistemi żgħar ta' biedja li jipproduċu l-ikel li qed ikomplu lllum jitimġu l-parti l-kbira tal-popli tad-dinja, billi jużaw parti żgħira mit-territorju u mill-ilma u jipproduċu inqas skart, kemm f'għelieqi u oqsma agrikoli żgħar, kemm fil-kaċċa u l-ġbir ta' prodotti mill-boskijiet, kemm fis-sajd. L-ekonomiji ta' skala, speċjalment fil-qasam agrikolu, jispiċċaw iġieghlu lill-bdiewa żgħar ibieghu l-artijiet tagħhom jew iħallu s-sistemi tradizzjonali ta' kif jaħdmu l-art. It-tentattivi ta' xi whud minnhom li jiżviluppaw għamliet oħra ta' produzzjoni, iktar diversifikati, jisfaw bla siwi minhabba fid-diffikultà ta' aċċess għas-swieq reġjonali u globali jew għax l-infrastruttura tal-bejgħ u tat-trasport qiegħda għas-servizz tal-kumpaniji kummerċjali kbar. L-awtoritajiet għandhom id-dritt u r-responsabbiltà li jadottaw miżuri ta' appoġġ ċar u b'saħħtu lill-produtturi ż-żgħar u b'riżq id-diversifikazzjoni tal-produzzjoni. Biex ikollna libertà ekonomika li minnha effettivament igawdi kulhadd, xi kultant ikun hemm b'zonn inqieghdu limitu lil dawk li għandhom f'idejhom riżorsi u saħħa finanzjarja ikbar. Is-sempliċi proklamazzjoni tal-libertà ekonomika, meta imma l-kundizzjonijiet reali ma jhallux aċċess veru għalihom min-naħa ta' ħafna, u meta l-aċċess

għax-xogħol hu limitat, isir diskors kuntradittorju li ma jagħmilx għieħ lill-politika. L-attività tal-imprendituri, li hi vokazzjoni nobbli orjentata biex tipproduċi l-ġid u ttejjeb id-dinja għal kulhadd, tista' tkun mod għammiel hafna ta' kif jiġi rreklammat ir-reġjun li fih tkun qed issir dik l-attività, fuq kollox jekk tifhem li l-ħolqien ta' postijiet tax-xogħol hi parti essenzjali mis-servizz tagħha b'riżq il-ġid komuni.

L-innovazzjoni bijoloġika li titlaq mir-riċerka

130. Fil-viżjoni filosofika u teoloġika tal-bniedem u tal-ħolqien, li fittixt nipproponi, johroġ ċar li l-bniedem, bl-aspetti partikulari tar-raġuni u x-xjenza tiegħu, mhux xi fattur estern li għandu jibqa' barra għalkollox. Madankollu, għalkemm il-bniedem jista' jidħol fid-dinja tal-pjanti u l-annimali u jinqeda biha meta dan hu ħtieġa għal ħajtu, il-*Katekiżmu* jgħallimna li l-esperimentazzjoni fuq l-annimali hu legittima biss jekk “isiru f’limiti raġjonevoli u jgħinu biex

jikkuraw u jsalvaw il-ħajja tal-bnedmin”.¹⁰⁶ Ifakkar b’ċerta qawwa li l-poter uman għandu l-limiti tiegħu u li “hu kontra d-dinjità tal-bniedem taħqar l-annimali u gġib fix-xejn ħajjithom bla bżonn”.¹⁰⁷ Kull użu u sperimentazzjoni “jitlob li tkun irrISPETTATA s-shuhija jew l-integrità tal-ħolqien”.¹⁰⁸

131. Nixtieq hawn nagħmel tiegħi l-pożizzjoni bilanċjata ta’ San Ġwanni Pawlu II, li xeħet dawl fuq il-benefiċċji tal-progress xjentifiku u teknoloġiku, li “juri kemm hi nobbli s-sejħa tal-bniedem li jkollu sehem responsabbli fl-għemil ħallieq ta’ Alla”, imma li fl-istess ħin fakkar “kif kull indħil tiegħu f’parti tal-ekosistema ma jistax jinsa l-konsegwenzi fuq partijiet oħra”.¹⁰⁹ Saħaq li l-Knisja tapprezza l-kontribut “tal-istudju u tat-tħaddim tat-teknoloġija bijomolekulari, imsaħħa mid-dixxiplini l-oħra bħalma huma l-ġenetika u l-applikazzjoni teknoloġika tagħha fil-biedja u fl-industrija”.¹¹⁰ Għalkemm qal ukoll li dan m’għandux

¹⁰⁶ *Katekiżmu tal-Knisja Kattolika*, 2417.

¹⁰⁷ *Ibid.*, 2418.

¹⁰⁸ *Ibid.*, 2415.

¹⁰⁹ *Messaġġ għall-Jum Dinji tal-Paċi 1990*, 6: AAS 82 (1990), 150.

¹¹⁰ *Diskors lill-Akkademja Pontifiċja tax-Xjenzi* (3 ta’ Ottubru 1981), 3:

jagħti lok għal “manipulazzjoni ġenetika ingusta”¹¹¹ li tinjora l-effetti negattivi ta’ dawn l-interventi. Ma tistax twaqqaf il-kreattività umana. Jekk ma tistax iżzomm artista milli jesprimi l-ħila kreattiva tiegħu, lanqas tista’ xxekkel lil dawk li għandhom doni speċjali għall-iżvilupp xjentifiku u teknoloġiku, li l-ħiliet tagħhom ingħataw lhom minn Alla għas-servizz tal-oħrajn. Fl-istess waqt, ma tistax toqgħod lura u ma tqisx mill-ġdid x’inhuma l-għanijiet, l-effetti, il-kuntest u l-limiti etiċi ta’ din l-attività umana li hi għamla ta’ poter b’risjki kbar.

132. F’dan ix-xenarju għandha tidhol xi riflessjoni dwar l-indħil tal-bniedem fuq id-dinja tal-pjanti u l-annimali, li illum il-ġurnata timplika tibdil ġenetiku magħmul mill-bijoteknoloġija, biex jisfruttaw il-possibiltajiet kollha fir-realtà materjali. Ir-rispett tal-fidi lejn ir-raġuni jitlob li tkun attenta għal dak li l-istess xjenza bijoloġika, żviluppata indipendentament mill-interessi ekonomiċi, tista’ tgħallem dwar l-istrutturi bijoloġiċi

Insegnamenti 4/2 (1981), 333.

¹¹¹ *Messaġġ għall-Jum Dinji tal-Paċi 1990*, 7: AAS 82 (1990), 151.

u l-possibbiltajiet u l-tibdil tagħhom. Hu x'nhu, hu legittimu l-intervent li jaġixxi fuq in-natura “biex jgħinha tiżviluppa skont l-essenza tagħha, dik tal-holqien, dik mixtieqa minn Alla”.¹¹²

133. Diffiċli ngħaddu ġudizzju generali fuq l-iżvilupp ta' organiżmi ġenetikament modifikati (OĠM), pjanti jew annimali, għal skopijiet mediċi jew fil-biedja, ladarba dawn jistgħu jkunu differenti ħafna minn xulxin u għandhom jitqiesu separatament. Min-naħa l-oħra, ir-riskji mhux dejjem ġejjin mit-teknoloġija nfisha, imma mill-applikazzjoni mhux xierqa jew żejda tagħha. Fir-realtà, it-tibdil ġenetiku sar u jsir ħafna drabi min-natura nfisha. Lanqas dak li jitwettaq mill-bniedem ma hu xi fenomenu modern. Id-domestikazzjoni tal-annimali, it-tlaqqigh ta' speċi u Prattiki oħra antiki u universalment aċċettati jistgħu jergħu jidhlu f'dawn il-kunsiderazzjonijiet. Ta' min ifakkar li l-iżviluppi xjentifiċi fuq ċereali transġeniċi bdew minn osservazzjoni ta' batterji li b'mod naturali

¹¹² ĠWANNI PAWLU II, *Diskors fil-ħamsa u tletin Assemblea Ġenerali tal-Assoċjazzjoni Medika Dinjija* (29 ta' Ottubru 1983), 6: AAS 76 (1984), 394.

u spontanju kienu qed jipproduċu bidla fil-ġenomi ta' pjanta. Madankollu, fin-natura dawn il-proċessi jimxu b'ritmu bil-mod, li ma tistax tqabblu mal-ħeffa imposta mill-progress teknoloġiku attwali, anki meta progress bħal dan hu msejjes fuq żvilupp xjentifiku li ilu għaddej sekli.

134. Anki jekk m'għandniex f'idejna provi ċari dwar il-ħsara li jistgħu jagħmlu ċ-ċereali transġeniċi lill-bnedmin, u f'xi reġjun l-użu tagħhom ipproduċa tkabbir ekonomiku li għen biex jissolvew ċerti problemi, hemm bosta diffikultajiet serji li ma għandhomx jiġu sottovalutati. F'ħafna żoni, wara li ddaħħlet il-kultivazzjoni tagħhom, rajna konċentrazzjoni ta' artijiet produttivi f'idejn il-ftit, minħabba fl-“għajbien naqra naqra tal-produtturi żgħar, li, għax tilfu l-artijiet li kienu jaħdmu, ma kienx fadlilhom għażla ħlief li jirtiraw mill-produzzjoni diretta”.¹¹³ L-iktar dgħajfin fost dawn isiru impjegati prekarji u ħafna bdiewa ikollhom jemigraw lejn żoni urbani foqra. It-tkabbir ta'

¹¹³ KUMMISSJONI EPISKOPALI TAL-PASTORALI SOĊJALI TAL-ARGENTINA, *Una tierra para todos* (Ġunju 2005), 19.

dawn il-kultivazzjonijiet jeqred ix-xibka kumplessa tal-ekosistemi, inaqas id-diversità fil-produzzjoni u jolqot il-prezent u l-gejjieni tal-ekonomiji reġjonali. F'diversi pajjiżi hemm tendenza għall-iżvilupp ta' swieq kbar mingħajr ebda kompetizzjoni, li jipproduċu ż-żerriegħa u prodotti oħra meħtieġa għall-kultivazzjoni, u d-dipendenza tikber meta wieħed iqis il-produzzjoni ta' żerriegħa sterili, li tispicċa tobbliga lill-bdiewa jixtruha mingħand kumpaniji ikbar.

135. Bla dubju hemm bżonn ta' attenzjoni kostanti, li biha nistgħu nqisu l-aspetti etiċi kollha. Għalhekk jeħtieġ niżguraw dibattitu xjentifiku u soċjali li jkun responsabbli u wiesa', li kapaċi jqis it-tagħrif kollu disponibbli u jsejjaħ l-affarijiet b'isimhom. Xi drabi jiġri li ma jitqegħdux il-karti kollha fuq il-mejda, imma jintgħażlu skont l-interessi ta' dak li jkun, sew jekk politiċi, ekonomoċi jew ideoloġiċi. Dan jagħmilha iżjed diffiċli biex jintlaħaq għudizzju bilanċjat u prudenti fuq il-bosta kwistjonijiet, billi wieħed iżomm quddiem għajnejh id-diversi fatturi milquta. Għandna bżonn postijiet ta' dibattitu fejn dawk kollha li b'xi mod huma direttament jew indirettament involuti (bdiewa, konsumaturi, awtoritajiet, xjenzati, produtture

ta' zerriegħa, nies li jgħixu qrib l-għelieqi mħaddma u oħrajn) jistgħu jressqu d-diffikultajiet tagħhom jew jiksbu tagħrif sħiħ u ta' min jorbot fuqu biex jieħdu deċiżjonijiet orjentati lejn il-ġid komuni tal-preżent u tal-futur. Dik tal-OĠM hi kwistjoni ta' karattru kumpless, li titlob li tiġi affrontata b'harsa lejn l-aspetti kollha tagħha flimkien, u dan jitlob tal-inqas sforz ikbar biex jiġu ffinanzjati diversi linji ta' riċerka awtonoma u interdixxiplinari li jistgħu jixhtu dawl ġdid.

136. Min-naħa l-oħra, iħassibna l-fatt li xi movimenti ekoloġisti jiddifendu s-sħuħija tal-ambjent, u birragun jishqu li r-riċerka xjentifika għandha l-limiti tagħha, waqt li mbagħad xi drabi ma japplikawx dawn l-istess prinċipji għall-ħajja umana. Spiss isibu mod kif jiġġustifikaw il-fatt li l-bniedem qed jaqbez kull limitu meta jagħmel esperimenti b'embriji umani ħajjin. Ninsew li l-valur inaljenabbli tal-bniedem imur wisq lil hemm mill-grad tal-iżvilupp tiegħu. Bl-istess mod, meta t-teknoloġija ma tagħrafx il-prinċipji etiċi kbar, tispicċa biex tqis kull Prattika bħala xi ħaġa leċita. Kif rajna f'dan il-kapitlu, it-teknoloġija mifruda mill-etika diffiċilment tista' trażżan il-poter tagħha nfisha.

IR-RABA' KAPITLU
EKOLOGIJA INTEGRALI

137. La kollox hu marbut qatigħ ma' xulxin u l-problemi tal-lum jitolbu ħarsa li żżomm quddiem għajnejha l-aspetti kollha tal-kriżi dinjija, nipproponi li issa nieqfu biex nirriflettu fuq id-diversi elementi ta' *ekoloġija integrali*, li kjarament tiġbor fiha d-dimensjonijiet umani u soċjali.

I. EKOLOĠIJA AMBJENTALI, EKONOMIKA U SOĊJALI

138. L-ekoloġija tistudja r-relazzjonijiet bejn l-organizmi ħajjin u l-ambjent li fih jikbru. Hi titlob ukoll li wieħed jieqaf jaħseb u jiddiskuti fuq il-kundizzjonijiet ta' ħajja u ta' għajxien ta' soċjetà, u jkun onest biżżejjed li kapaċi jqiegħed fid-dubju mudelli ta' żvilupp, produzzjoni u konsum. Mhux għalxejn inkomplu nishqu fuq il-fatt li kollox hu marbut flimkien. Iż-żmien u l-ispazju mhumiex indipendenti

minn xulxin, u lanqas l-atomi u l-partiċelli subatomiċi ma jistgħu jitqiesu separatament minn xulxin. Kif l-għadd ta' komponenti tal-pjaneta – fiżiċi, kimiċi u bijoloġiċi – huma f'rabta ma' xulxin, hekk ukoll l-ispeċi ħajjin isawru xibka li qatt m'aħna ħa nagħrfu u nifhmu biżżejjed. Parti kbira mil-kodiċi ġenetiku tagħna naqsmuh ma' ħafna ħlejjaq ħajjin. Għalhekk, it-tagħrif frammentat u iżolat jista' jsir għamla ta' injoranza jekk ma narawx li jingabar flimkien f'vizjoni shiħa u usa' tar-realtà.

139. Meta nitkellmu dwar l-“ambjent” qed nirriferu wkoll għal relazzjoni partikulari: dik bejn in-natura u s-soċjetà li tgħix fiha. Dan iżommna milli nqisu n-natura bħala xi ħaġa maqtugħa minna jew bħala sempliċi sfond ta' ħajjitna. Aħna mdaħħlin fiha, aħna parti minnha u jkollha x'naqsmu magħha l-ħin kollu. Ir-raġunijiet li għalihom post jigi mnigges jitolbu analiżi ta' kif qed taħdem is-soċjetà, l-ekonomija tagħha, l-imġiba tagħha, il-modi kif hi tifhem ir-realtà. Billi ħafna huma l-bidliet, m'għadux possibbli nsibu twegiba speċifika u indipendenti għal kull parti tal-problema. Hu fundamentali nfittxu soluzzjonijiet shaħ, li jagħtu kas tal-mod kif is-sistemi naturali jinteraġixxu

bejniethom u mas-sistemi soċjali. M'għandniex żewġ krizijiet separati, waħda ambjentali u oħra soċjali, imma krizi waħda u kumplessa soċjo-ambjentali. L-istrategiji għas-soluzzjoni jitolbu viżjoni sħiħa biex nissieltu kontra l-faqar, nagħtu lura d-dinjità lill-imwarrbin u fl-istess hin niehdu hsieb tan-natura.

140. Minhabba fl-għadd u l-firxa wiesgħa ta' elementi li rridu nagħtu kashom, la ħa niddeterminaw l-impatt ambjentali ta' attività konkreta, hu indispensabbli nagħtu lir-riċerkaturi rwol ewlieni u niffaċilitaw l-interazzjoni ta' bejniethom, b'libertà akkademika wiesgħa. Din ir-riċerka kostanti għandha tghinna wkoll nagħrfu kif l-għadd ta' ħlejjaq huma f'relazzjoni bejniethom, u jsawru dawk il-gruppi ikbar li illum insejnhom "ekosistemi". Qed inqisuhom mhux biss biex niddeterminaw x'inhu l-użu raġjonevoli tagħhom, imma anki għax għandhom valur intrinsiku indipendenti minn dan l-użu. Bħalma kull organiżmu hu tajjeb u sabiħ fih innifsu għax hu ħlejqa ta' Alla, l-istess iseħħ fl-għaqda armonika ta' organiżmi fi spazju determinat, li tiffunzjona bħala sistema. Anki jekk ma nafux, aħna għall-istess eżistenza tagħna niddipendu minn din l-għaqda. Ta' min ifakkar li l-ekosistemi jindaħlu fir-

riċiklar tad-dijossidu tal-karbonju, fit-tisfija tal-ilma, fil-kontroll tal-mard u epidemiji, fil-kompożizzjoni tal-ħamrija, fid-dekompożizzjoni tal-iskart u f'ħafna servizzi oħra li ninsew jew ninjoraw. Meta jintebħu b'dan, ħafna persuni jergħu jinsew il-fatt li ahna qed ngħixu u naġixxu f'realtà li ngħatat lilna minn qabilna, li għiet qabel il-ħiliet u l-eżistenza tagħna. Imma, meta nitkellmu dwar “użu sostenibbli” jeħtieġ dejjem inqisu li kull ekosistema għandha l-modi tagħha kif tiġġenera mill-ġdid fid-diversi oqsma u aspetti tagħha.

141. Min-naħa l-oħra, it-tkabbir ekonomiku tendenzjalment jipproduċi reazzjonijiet u jpoġġi kollox fuq keffa waħda, biex jissimplifika l-proċess u jnaqqas l-ispejjeż. Għalhekk hemm bżonn ta' “ekoloġija ekonomika”, li twassalna biex inqisu r-realtà fuq livell usa'. Fil-fatt, “il-ħarsien tal-ambjent għandu jkun parti integrali mill-proċess ta' żvilupp u ma nistgħux inqisuh b'mod iżolat”.¹¹⁴ Imma fl-istess waqt, il-ħtieġa qawwija tal-umanizmu ssir dejjem iktar attwali, għax

¹¹⁴ *Dikjarazzjoni ta' Rio dwar l-ambjent u l-iżvilupp* (14 ta' Ġunju 1992), Principju 4.

issejjaħ lill-bosta xejriet ta' għerf, anki dak ekonomiku, lejn vizjoni iżjed sħiħa u li kapaċi tiġbor kollox flimkien. Illum l-analiżi tal-problemi ambjentali ma tistax tifridha mill-analiżi tal-kuntesti tal-bniedem, tal-familja, tax-xogħol, u mir-relazzjoni ta' kull persuna magħha nfisha, li tohloq mod partikulari ta' kif iġġib ruħha mal-oħrajn u mal-ambjent. Hemm interazzjoni bejn l-ekosistemi u bejn id-diversi modi ta' riferiment soċjali, u hekk jidher mill-ġdid għal darb'oħra li "il-kollox hu aqwa mill-parti".¹¹⁵

142. Jekk kollox hu marbut ma' xulxin, anki l-istat tas-saħħa tal-istituzzjonijiet ta' soċjetà jġib miegħu konsegwenzi fuq l-ambjent u l-kwalità tal-ħajja tal-bniedem: "Kull vjolazzjoni tas-solidarjetà u l-ħbiberija ċivili tagħmel ħsara lill-ambjent".¹¹⁶ F'dan is-sens, l-ekoloġija soċjali bilfors hi wkoll istituzzjonali u bil-mod il-mod tilhaq id-diversi dimensjonijiet, ibda mill-grupp soċjali ewlieni, il-familja, sal-ħajja internazzjonali, il-

¹¹⁵ Eżortazzjoni appostolika *Evangelii gaudium* (24 ta' Novembru 2013), 237: *AAS* 105 (2013), 1116.

¹¹⁶ BENEDITTU XVI, Ittra enċiklika *Caritas in veritate* (29 ta' Ġunju 2009), 51: *AAS* 101 (2009), 687.

komunitajiet lokali u l-pajjiżi. F'kull livell soċjali u bejniethom, jiżviluppaw l-istituzzjonijiet li jirregolaw ir-relazzjonijiet umani. Dak kollu li jagħmlilhom ħsara għandu effetti koroh, bħat-teħid tal-libertà, l-ingustizzja u l-vjolenza. Bosta pajjiżi huma ggvernati minn sistema istituzzjonali dgħajfa, u hawn ibatu l-popli u jgawdu dawk li jagħmlu l-flus minn fuq dahar din is-sitwazzjoni. Kemm fi ħdan l-amministrazzjoni tal-Istat, u kemm fid-diversi espressjonijiet tas-soċjetà ċivili, jew fir-relazzjonijiet tan-nies bejniethom, jidhru kazi frekwenti ta' mġiba illegali. Il-ligijiet jafu jkunu fformulati f'forma korretta, imma spiss jibqgħu ittra mejta. Nistgħu għalhekk nittamaw li l-ligijiet u n-normi dwar l-ambjent ikunu tabilhaqq effikaci? Nafu, ngħidu aħna, li pajjiżi b'ligijiet ċari dwar il-ħarsien tal-foresti, għadhom xhieda sektin tal-vjolazzjoni spissa tagħhom. Iktar minn hekk, dak li jsehħ f'regjun iħalli, direttament jew indirettament, influwenza fuq regjuni oħra. Hekk, ngħidu aħna, il-konsum tad-drogi fis-soċjetajiet għonja jipprovoka domanda kostanti u dejjem tikber għal prodotti li ġejjin minn regjuni foqra, fejn tithassar l-imġiba, tinqered il-ħajja u fl-aħħar jithassar l-ambjent.

II. EKOLOGIJA KULTURALI

143. Flimkien mal-wirt naturali, hemm wirt storiku, artistiku u kulturali, li wkoll qed jisfa mhedded. Hu parti mill-identità komuni ta' post u pedament sod għall-bini ta' belt li fiha jgħixu n-nies. M'ahniex ngħidu li għandna neqirdu u noħolqu bliet godda ipotetikament iktar ekoloġiċi, fejn mhux dejjem imbagħad issib li jaqbillek tgħix. Hemm bżonn nintegraw flimkien l-istorja, il-kultura u l-arkitettura ta' post partikulari, u nħarsulu l-identità oriġinali. Għalhekk l-ekoloġija titlob ukoll l-għożża tal-għana kulturali tal-bnedmin fl-aktar sens wiesa' tiegħu. B'mod iżjed dirett, titlob attenzjoni għall-kulturi lokali matul l-istess analizi ta' kwistjonijiet marbuta mal-ambjent, fejn għandu jinħoloq djalogu bejn il-lingwaġġ teknoloġiku-xjentifiku u l-lingwaġġ popolari. Din hi l-kultura mifhuma mhux biss bhala l-momumenti tal-passat, imma speċjalment fis-sens haġ, dinamiku u parteċipattiv tagħha, li ma nistgħux naqtgħuh barra meta naħsbu kif għandna nsewwu r-relazzjoni tal-bniedem mal-ambjent.

144. Il-vizjoni konsumista tal-bniedem, li ssib favuriha l-ingranaġġi tal-ekonomija globalizzata tal-lum, tipprova

tgħaqqad flimkien il-kulturi u ddgħajjed il-firxa immensa kulturali, li hi teżor għall-bnedmin. Għalhekk, li tippretendi li tista' ssolvi d-diffikultajiet kollha permezz ta' normi uniformi jew interventi teknoloġiċi, iwassalha biex tittraskura l-kumplessità tal-problematika lokali, li titlob is-sehem attiv tan-nies kollha li jgħixu hemm. Il-proċessi ġodda li qed naraw iseħħu mhux dejjem jaqblu ma' mudelli stabbiliti minn barra, imma għandhom ikunu mibnija fuq l-istess kultura lokali. L-istess kif il-ħajja u d-dinja huma dinamiċi, il-ħarsien tad-dinja għandu jkun flessibbli u dinamiku. Is-soluzzjonijiet li huma biss teknoloġiċi jirriskjaw li jagħtu kas biss ta' sintomi li ma jikkorrispondux mal-problemi l-iżjed profondi. Hemm bżonn nagħmlu tagħna l-perspettiva tal-jeddijiet tal-ġnus u tal-kulturi, u hekk nifhmu li l-iżvilupp ta' grupp soċjali jassumi proċess storiku fi ħdan kuntest kulturali u jitlob il-protagoniżmu kostanti tal-atturi soċjali lokali *ibda mill-kultura propja tagħhom*. Lanqas il-kunċett ta' kwalità ta' ħajja ma għandu jiġi impost, imma rridu nifhmuh fi ħdan id-dinja ta' simboli u drawwiet imħaddna minn kull grupp ta' bnedmin.

145. Hafna xejriet ta' abbuż u taħsir qawwi tal-ambjent jistgħu mhux biss ixejnu l-mezzi li bihom

jgħixu n-nies tal-lokal, imma anki r-rizorsi soċjali li xettlu mod ta' ħajja li għal żmien twil wieżen identità kulturali u sens ta' eżistenza u ta' ħajja flimkien. Li tintilef kultura tista' tkun ħaġa gravi daqs jew iżjed minn meta tintilef speċi ta' annimali jew pjanti. L-impożizzjoni ta' stil dominanti ta' ħajja marbut ma' mod wieħed ta' produzzjoni jista' jagħmel ħsara daqs meta tinqaleb ekosistema ta' taħt fuq.

146. F'dan is-sens, hemm bżonn kbir li nagħtu attenzjoni speċjali lill-komunitajiet aborigini bit-tradizzjonijiet kulturali tagħhom. Dawn mhumiex sempliċi minoranza fost oħrajn, imma pjuttost iridu jsiru l-interlokuturi prinċipali, fuq kollox meta wieħed jiġi biex iwettaq proġetti kbar li jinteressa l-artijiet tagħhom. Fil-fatt, għalihom l-art mhix ġid ekonomiku, imma don ta' Alla u tal-antenati li fiha jistrieħu, spazju qaddis li miegħu jeħtieġ jinteraġixxu biex isahħu l-identità tagħhom u l-valuri tagħhom. Meta jibqgħu joqogħdu fit-territorji tagħhom, huma l-aħjar nies biex jieħdu ħsieb dik l-art. Madankollu, f'bosta nħawi tad-dinja, huma oġġett ta' pressjoni kbira biex iħallu arthom u jagħmlu wisa' halli tintuża għal proġetti ta' thaffir għall-minerali, agrikultura jew trobbija ta' bhejjem, li f'it jimpurtahom mit-taħsir tan-natura jew tal-kultura.

III. EKOLOĠIJA TAL-ĦAJJA TA' KULJUM

147. Biex nistgħu nitkellmu fuq żvilup awtentiku, irridu nagħmlu mezz li jkun hemm titjib sħiħ fil-kwalità tal-ħajja umana, u dan ifisser li nanalizzaw l-ispazju li fih tiżvolgi jum wara l-iehor il-ħajja tal-bnedmin. L-ambjenti li fihom ngħixu jinfluwenzaw il-mod ta' kif inħarsu lejn il-ħajja, kif inħossuna u kif nagħixxu. Fl-istess waqt, fil-kamra tagħna, fid-dar tagħna, fuq il-post tax-xogħol tagħna u fil-lokalità li fiha ngħixu aħna nużaw l-ambjent biex nesprimu l-identità tagħna. Nippruvaw nadattaw ruħna għall-ambjent, u meta dan hu mħarbat, kaotiku jew mgħaddas fit-tingis viziv u akustiku, il-ħafna stimoli żejda jgħaddu mill-prova lit-tentattivi tagħna biex niżviluppaw identità sħiħa u hienja.

148. Ta' min jammira l-kreattività u l-ġenerożità ta' persuni u gruppi li kapaċi jtaffu l-limiti ambjentali, jibdlu l-effetti koroh tal-kundizzjonamenti, u jitgħallmu jagħtu sens lil ħajjithom imqar qalb id-diżordni u l-inċertezza. Ngħidu aħna, f'xi postijiet, fejn il-faċċati tal-binjiet huma fi stat ħażin ħafna, hemm persuni li jieħdu ħsieb b'ħafna dinjità fuq ġewwa tad-djar tagħhom, jew

iħossuħom sew minħabba l-qalb tajba u l-ħbiberija tan-nies. Il-ħajja soċjali pożittiva u b'saħħitha ta' nies ta' post kapaċi xxerred id-dawl f'ambjent li mal-ewwel daqqa t'għajn donnok ma tissaportix tgħix fih. Xi drabi, wieħed jammira kif il-foqra, qalb tant limitazzjonijiet, jafu jgħixu ekoloġija umana. Is-sensazzjoni ta' għeluq soffokanti minħabba fil-blokok kbar ta' appartamenti u l-ispazji maħnuqa bin-nies li jgħixu fihom, min-naħa l-oħra hi kkuntrastata mit-trawwim ta' relazzjonijiet ta' bnedmin li jħossuħom qrib ta' xulxin u jinħabbu, jekk joħolqu komunitajiet, jekk il-limiti ambjentali huma kkumpensati fil-ġewwieni ta' kull persuna, jekk hi tħossha parti minn xibka ta' komunjoni u ta' appartenenza. B'dan il-mod, l-ebda post ma jibqa' infern, anzi jsir il-kuntest ta' ħajja li tixraq lill-bniedem.

149. Barra minn hekk, hu ppruvat li f'postijiet ta' faqar estrem f'ambjenti sajmin mill-armonija, spazji miftuħa u possibbiltajiet li wieħed jintegra ruħu, iktar faċli li jinbtu mgħibiet diżumani u l-manipulazzjonijiet tal-persuni min-naħa ta' organizzazzjonijiet kriminali. Għal dawk li jgħixu fit-trufijiet foqra tal-bliet il-kbar, l-esperjenza tal-iffullar u tal-anonimat soċjali li huma jgħixu ta' kuljum huma u għaddejjin minn qalb il-

folla, tista' tqanqal fihom sensazzjoni ta' iżolament li tiffavorixxi mgibiet anti-soċjali u vjolenti. Mandankollu, inħoss li għandi nišhaq li l-imħabba hi bil-wisq aqwa. Hafna persuni, f'dawn il-kundizzjonijiet, kapaċi jinsgu rabtiet ta' appartenenza u ta' konvivenza li jibdlu r-rassa tal-folol f'esperjenza komunitarja fejn jiġġarrfu l-ħitan tal-jien u jingħelbu l-ħitan tal-egoizmu. Din l-esperjenza ta' salvazzjoni komunitarja hi dik li spiss tqanqal reazzjonijiet kreattivi biex titrangà xi binja jew xi kwartier.¹¹⁷

150. Fid-dawl tar-relazzjoni li hemm bejn l-ispazji urbani u kif igib ruħu l-bniedem, dawk li jippjanaw id-disinni ta' binjiet, kwartieri, wesgħat pubbliċi u bliet, jeħtieġu l-kontribut ta' diversi dixxiplini li jgħinu biex wiehed jifhem il-proċessi, is-simbolizmu u l-imgibiet tal-persuni. Mhux biżżejjed it-tiftix fuq il-gmiel tal-proġett, għax hemm iżjed valur f'li wiehed iservi xorta oħra ta' gmiel: il-kwalità tal-ħajja tan-nies, l-armonija

¹¹⁷ Xi awturi wrew x'valuri spiss jingħaxu, ngħidu aħna, fil-*villas*, *chabolas* jew *favelas* tal-Amerika Latina: ara JUAN CARLOS SCANNONE SJ, "*La irrupción del pobre y la lógica de la gratitud*", f'JUAN CARLOS SCANNONE u MARCELO PERINE (edd.), *Irrupción del pobre y quehacer filosófico. Hacia una nueva racionalidad*, Buenos Aires 1993, 225-230.

tagħhom mal-ambjent, il-laqgħa u l-għajnuna reċiproka. Għalhekk ukoll hu hekk importanti li wiehed ifittex dejjem il-perspettiva tan-nies li jgħixu fil-post hu u jagħmel l-analiżi tal-pjanifikazzjoni urbana.

151. Hemm bżonn niehdu hsieb sew tal-wesgħat pubbliċi, il-perspettiva tal-postijiet u l-għelien urbani li jkabbru s-sens ta' appartenenza tagħna, is-sensazzjoni tagħna li għandna għerug xi mkien, li "inhossuna d-dar" f'belt li thaddanna fiha u tgħaqqadna flimkien. Importanti li l-bosta partijiet ta' belt ikunu marbuta sew ma' xulxin u n-nies tal-post jista' jkollhom viżjoni waħda flok jingħalqu f'xi kwartier tagħha, u jirrifjutaw li jgħixu fil-blet kollha bħala spazju tagħhom ukoll li huma jaqsmu mal-oħrajn. Kull intervent fil-pajsagġ urban jew rurali għandu jqis kif id-diversi elementi tal-post isawru haġa sħiħa li n-nies li jgħixu hemm iharsu lejha bħala kwadru koerenti b'għana ta' tifsiriet. Hekk, l-oħrajn ma jibqgħux barranin u jistgħu jhossubhom bħala parti minn "aħna" li nibnu flimkien. Għal din l-istess raġuni, kemm fl-ambjent urban u kemm f'dak rurali, jixraq li jinżammu ċerti spazji li fihom jiġi evitat li jsiru interventi umani li jibdluhom il-ħin kollu.

152. In-nuqqas ta' djar li jservu ta' saqaf hu kbir f'hafna nhawi tad-dinja, kemm fiż-żoni rurali u kemm fl-ibliet il-kbar, anki għax il-baġits statali normalment ikopru biss parti żgħira mid-domanda. Mhux biss il-foqra, imma parti kbira mis-soċjetà tħabbat wiċċha ma' diffikultajiet serji biex ikollha dar tagħha. Il-propjeta tad-dar hi importanti hafna għad-dinjità tal-persuna u għall-iżvilupp tal-familja. Qed nitkellmu dwar argument ċentrali tal-ekoloġija umana. Jekk f'post partikulari diġà ġew żviluppati kumplessi kaotiċi ta' gabubi u appartamenti, wieħed għandu jfittex li jurbanizza żoni bħal dawn, mhux jeqridhom u jkeċċi n-nies li jgħixu fihom. Meta l-foqra jgħixu f'subborgi maħmuġa jew fi blokok perikulużi, "jekk ikun meħtieġ li jsir it-trasferiment tagħhom u biex ma tiżdiedx iktar tbatija ma' li hemm, għandu jingħata biżżejjed tagħrif minn qabel kif xieraq, u jiġu offruti alternattivi ta' djar dinjitużi u jiġu involuti fid-deċiżjoni l-persuni konċernati nfushom".¹¹⁸ Fl-istess waqt, il-kreattività għandha twassal biex kwartieri li jinsabu fi stat hażin

¹¹⁸ KUNSILL PONTIFIĊJU GĦALL-ĠUSTIZZJA U L-PAĊI, *Kompendju tad-Duttrina Soċjali tal-Knisja*, 482.

wieħed jibdilhom fi bliet li jilqgħuk. “Kemmm huma sbieħ l-ibliet li jirnexxielhom jirbħu l-isfiduċja li toqtol, u li jagħmlu minn integrazzjoni bħal din fattur ġdid ta’ żvilupp! Kemmm huma sbieħ dawkk l-ibliet li, anki fid-disinn arkitettoniku tagħhom, huma mimlija bi spazji li jgħaqqdu, joħolqu relazzjoni, jiffavorixxu l-għarfien tal-persuna l-oħra!”.¹¹⁹

153. Il-kwalità tal-ħajja fl-ibliet hi marbuta fil-parti l-kbira tagħha mal-mezzi ta’ trasport, li spiss huma kawża ta’ tbatija kbira għan-nies li jgħixu hemm. It-toroq tal-ibliet huma miżgħuda b’ħafna karozzi użati minn persuna waħda jew tnejn, għalhekk it-traffiku jiżdied, jogħla l-livell ta’ tingis tal-arja, jinħlew ammonti kbar ta’ enerġija mhux rinnovabbli u jinħass il-bżonn ta’ bini ta’ iktar toroq u parkeġġi, li jagħmlu ħsara lit-tessut urban. Ħafna speċjalisti jaqblu dwar il-ħtieġa li nagħtu prijorità lill-mezzi pubbliċi ta’ trasport. Madankollu, xi miżuri li hemm bżonn jittieħdu diffiċilment sa jkun milqugħa b’mod paċifiku mis-soċjetà sakemm ma

¹¹⁹ Eżortazzjoni appostolika *Evangelii gaudium* (24 ta’ Novembru 2013), 210: *AAS* 105 (2013), 1107.

jitjiebx sostanzjalment is-servizz ta' dawn il-mezzi, li f'hafna bliet igibu magħhom trattament xejn xieraq tal-persuni minħabba fil-folol kbar ta' nies, l-iskumdità jew il-frekwenza skarsa tas-servizzi u n-nuqqas ta' sigurtà.

154. L-għarfien tad-dinjità speċjali tal-bniedem hafna drabi jistona mal-ħajja kaotika li jkollhom jgħixu l-bnedmin fl-ibliet tagħna. Dan, imma, m'għandux inessina l-istat ta' telqa li jbatu wkoll xi wħud min-nies li jgħixu fiż-żoni rurali, fejn huma kważi minsija u bilkemm jaslu s-servizzi essenzjali, u jeżistu haddiema f'qagħdiet ta' jasar, bla drittijiet ta' xejn u lanqas opportunità li joħolmu f'ħajja iktar dinjituża.

155. L-ekoloġija umana titlob ukoll xi ħaġa tassew profonda: ir-relazzjoni li għandu jkun hemm bejn il-ħajja tal-bniedem u l-liġi morali mnaqqxa fl-istess natura tiegħu, relazzjoni indispensabbli biex jista' joħloq ambjent iżjed dinjituż. Saħaġ Benedittu XVI li teżisti “ekoloġija tal-bniedem” għax “anki l-bniedem għandu natura li jeħtieġli jirrispetta u li ma jstax

jimmanipula kif ifettillu hu”.¹²⁰ F’ din il-linja, hemm bżonn nagħrfu li ġisimna jqegħidna f’relazzjoni diretta mal-ambjent u mal-ħlejjaq ħajjin l-oħra. Jeħtieġ naċċettaw lil ġisimna bħala don ta’ Alla biex nistgħu nilqgħu u naċċettaw id-dinja kollha bħala don tal-Missier u dar komuni tagħna; min-naħa l-oħra, logika ta’ ħakma fuq ġisimna tinbidel f’logika kultant sottili ta’ ħakma fuq il-ħolqien. Għal ekoloġija umana hu essenzjali li nitgħallmu nilqgħu ġisimna, niehdu ħsiebu u nirrispettaw dak li jfisser. Napprezzaw ukoll ġisimna fil-femminilità jew maskulinità, għax dan hu meħtieġ biex nistgħu nagħrfu lilna nfusna fil-laqgħa tagħna mal-oħrajn li huma differenti minna. Hekk isir possibli naċċettaw bil-ferħ id-don speċifiku tal-ieħor u tal-oħra, opra ta’ Alla Ħallieq, u nistagħnew it-tnejn li aħna. Għalhekk, ma jagħmilx ġid atteġġjament li jippretendi li jista’ “iħassar id-differenza sesswali għax m’għadux jaf kif jikkonfronta ruħu magħha”.¹²¹

¹²⁰ *Diskors lill-Parlament Ġermaniż (Deutscher Bundestag)*, Berlin (22 ta’ Settembru 2011): AAS 103 (2011), 668.

¹²¹ *Katekeżi* (15 ta’ April 2015): *L’Osservatore Romano*, 16 ta’ April 2015, p. 8.

IV. IL-PRINĊIPJU TAL-ĠID KOMUNI

156. L-ekoloġija umana ma tistax tifridha mill-kunċett tal-ġid komuni, prinċipju li jiżvolgi rwol ċentrali u li jgħaqqad fl-etika soċjali. Hi “il-ġabra ta’ dawk il-kundizzjonijiet tal-ħajja soċjali li tippermetti kemm lill-għaqdiet u kemm lill-membri wiehed wiehed li jiksbu l-perfezzjoni tagħhom aktar sħiħa u aktar malajr”.¹²²

157. Il-ġid komuni jitlob ir-rispett tal-bniedem bħala tali, bil-jeddijiet fundamentali u inaljenabbli ordnati lejn l-iżvilupp sħiħ tiegħu. Jesiġi wkoll dak li s-soċjetà tfittex għall-ġid u s-sigurtà tal-persuni u l-iżvilupp ta’ diversi gruppi intermedjarji, billi japplika l-prinċipju tas-sussidjarjetà. Fost dawn tispikka speċjalment il-familja, bħala ċellola primarja tas-soċjetà. Fl-aħhar nett, il-ġid komuni jfittex il-paċi soċjali, mela l-istabbiltà u s-sigurtà ta’ ordni determinat, li ma jistax ikun mingħajr l-attenzjoni partikulari lejn il-ġustizzja distributtiva, li l-vjolazzjoni tagħha dejjem vjolenza gġib. Is-soċjetà

¹²² KONĊILJU EKUMENIKU VATIKAN II, Kostituzzjoni pastorali *Gaudium et spes* dwar il-Knisja fid-dinja tal-lum, 26.

kollha – u fiha speċjalment l-Istat – għandha l-obbligu li tħares u xxettel il-ġid komuni.

158. Fil-qagħdiet attwali tas-soċjetà dinjija, fejn naraw tant nuqqas ta' ugwaltanza u dejjem joktru l-persuni li qed jiġu mormija, imċaħħda mid-drittijiet umani fundamentali, il-prinċipju tal-ġid komuni jsir immedjatament, b'mod loġiku u b'konsegwenza ovvja, sejha għas-solidarjetà u għażla preferenzjali favur l-iżjed foqra. Din l-għażla titlob minna li nagħrfu l-implikazzjonijiet tad-destinazzjoni komuni tal-ġid tal-art, imma, kif ippruvajt nuri fl-Eżortazzjoni appostolika *Evangelii gaudium*,¹²³ tesigi li qabelxejn nikkontemplaw id-dinjità tant għolja tal-fqir fid-dawl tal-aqwa konvinzjonijiet tal-fidi. Biżżejjed inħarsu lejn ir-realtà tagħna biex nifhmu li illum din l-għażla hi esiġenza etika fundamentali biex jista' jitwettaq b'mod effettiv il-ġid komuni.

¹²³ Ara nri 186-201: *AAS* 105 (2013), 1098-1105.

V. IL-ĠUSTIZZJA BEJN IL-ĠENERAZZJONIJIET

159. Il-kunċett tal-ġid komuni jinvolvi wkoll il-ġenerazzjonijiet li ġejjin. Il-kriżijiet ekonomiċi internazzjonali wrewna bla ħabi l-effetti koroh li jinholqu meta ma nagħtux kas tad-destin komuni taġġna, li lanqas dawk li ġejjin warajna mhuma mħollija barra. Illum ma tistax titkellem fuq żvilupp sostenibbli bla solidarjetà bejn il-ġenerazzjonijiet. Meta naħsbu fuq il-qagħda li fiha ha nħallu l-pjaneta lill-ġenerazzjonijiet ta' warajna, nidħlu f'logika oħra, dik ta' don li b'xejn irċivejnieh u b'xejn irridu nagħtuh. Jekk l-art ingħatatilna, ma nistgħux naħsbu iżjed bi kriterju utilitarju ta' effiċjenza u produttività għall-profitt individwali. M'aħniex nitkellmu fuq għażla li nistgħu nagħmlu, imma fuq kwistjoni essenzjali ta' ġustizzja, la l-art li rċivejna hi wkoll ta' dawk li għad iridu jiġu. L-Isqfijiet ta' Portugall isejġhulna biex nerfġu dan id-dmir ta' ġustizzja: "L-ambjent jaqa' taħt il-logika ta' don milqugħ. Hu misluf lil kull ġenerazzjoni li tilqgħu u trid tghaddih

lil ta' warajha".¹²⁴ Ekologija integrali għandha din il-viżjoni wiesgħa.

160. X'tip ta' dinja nixtiequ ngħaddu lil dawk li ġejjin warajna, lil uliedna li qed jikbru? Din il-mistoqsija mhix biss dwar l-ambjent b'mod iżolat, għax dan l-argument ma tistax tħares lejha parzjalment. Meta nistaqsu lilna nfusna dwar id-dinja li nixtiequ nħallu warajna, qed nirriferu fuq kollox għall-orjentament ġenerali tagħha, għat-tifsira tagħha, għall-valuri tagħha. Jekk m'hemmx tħabbat f'qalbna din il-mistoqsija qawwija, ma naħsibx li t-tħassib ekoloġiku tagħna jista' jikseb effetti importanti. Imma jekk din il-mistoqsija ssir b'kuragg, bla dubju twassalna għal mistoqsijiet oħra iktar diretti: Għaliex ngħaddu minn din id-dinja? Għal liema skop ġejna f'din il-ħajja? Għaliex naħdmu u nithabtu? Għaliex din l-art għandha bżonna? Għalhekk, m'għadux biżżejjed ngħidu li rridu nieħdu ħsieb tal-generazzjonijiet li ġejjin. Jeħtieġ nintebħu li fin-nofs hemm id-dinjità tagħna nfusna. Aħna l-ewwel li aħna

¹²⁴ KONFERENZA EPISKOPALI PORTUGIŻA, Ittra pastorali *Responsabilidade solidária pelo bem comum* (15 ta' Settembru 2003), 20.

interessati ngħaddu lill-bnedmin li għad jigu warajna pjaneta li tista' tghix fiha. Dan jolqot lilna b'mod drammatiku, għax imiss is-sens li għandha l-mogħdija tagħna minn fuq din l-art.

161. Il-previżjonijiet katastrofiċi issa ma għadniex nistgħu nħarsu lejhom b'disprezz u ironija. Nafu nħallu lill-generazzjonijiet li ġejjin wisq tifrik, deżolazzjoni u ħmieg. Ir-ritmu ta' konsum, ta' ħela u ta' bidliet fl-ambjent ġera iżjed mill-possibbiltajiet tal-pjaneta, hekk li l-istil ta' ħajja tal-lum, la m'għadux sostenibbli, jista' jwassal biss għal katastrofi, kif fil-fatt diġà qed iseħħ spiss f'diversi reġjuni. L-effetti ta' dan l-iżbilanċ jistgħu jittaffew biss skont dak li nagħmlu aħna issa, fuq kollox jekk naħsbu fir-responsabbiltà li għad jgħabbuna biha dawk li jkollhom jissaportu l-agħar konsegwenzi ta' dak li għamilna aħna.

162. Insibuha bi tqila nieħdu b'serjetà din l-isfida għax jeżisti deterjorament etiku u kulturali, li jsieħeb lil dak ekoloġiku. Ir-raġel u l-mara tad-dinja postmoderna qed jirriskjaw il-hin kollu li jsiru fundament individwalisti, u ħafna problemi soċjali tal-lum ta' min jorbothom mat-tiftix egoistiku tas-sodisfazzjon

immedjat, mal-kriżi tar-rabtiet familjari u soċjali, mad-diffikultajiet biex nagħrfu l-persuna l-oħra. Hafna drabi nsibu ruġna quddiem il-konsumiżmu żejjed u n-nuqqas ta' vizjoni fit-tul min-naħa tal-ġenituri li jhassru l-ulied, li qed isibuha dejjem iżjed bi tqila jakkwistaw dar tagħhom u jwaqqfu familja. Fuq kollox, dan in-nuqqas ta' ħila li naħsbu serjament fil-ġenerazzjonijiet ġejjiena hu marbut man-nuqqas ta' ħila tagħna li nwessgħu x-xefaq tat-tħassib tagħna u naħsbu f'dawk li qed jiġu mwarrba mill-iżvilupp. Ejjew ma nintilfux nistħajlu kif għad ikunu l-foqra tal-futur, biżżejjed niftakru fil-foqra tal-lum, li fadlilhom ftit snin x'jgħixu fuq din l-art u ma jistgħux ikomplu jistennew. Għalhekk, “barra s-solidarjetà leali bejn il-ġenerazzjonijiet, jehtieg inwiegħbu mill-ġdid għall-ħtieġa morali urgenti ta' solidarjetà mġedda bejn il-ġenerazzjonijiet”.¹²⁵

¹²⁵ BENEDITTU XVI, *Messaġġ għall-Jum Dinji tal-Paċi 2010*, 8: AAS 102 (2010), 45.

IL-HAMES KAPITLU
XI LINJI TA' ORJENTAMENT U AZZJONI

163. Ipprovajt nifli l-qagħda attwali tal-umanità, kemm fix-xquq tal-pjaneta li fiha ngħixu, kemm fil-kawżi umani l-iżjed profondi tat-taħsir ambjentali. Imqar jekk din il-kontemplazzjoni tar-realtà fiha nfisha digà turina l-ħtieġa ta' bidla fir-rota u tissuggerilna xi azzjonijiet, nipprovaw issa nindikaw mixjiet importanti ta' djalogu li jistgħu jgħinuna noħorġu minn dan il-garigor ta' qerda tagħna nfusna li fih qed negħrqu ftit ftit.

I. ID-DJALOGU DWAR L-AMBJENT
FIL-POLITIKA INTERNAZZJONALI

164. Sa minn nofs is-seklu l-ieħor, mhux mingħajr ma kellhom jintrebħu hafna diffikultajiet, issaħhet it-tendenza li nharsu lejn il-pjaneta bħala patrija u l-bnedmin bħala poplu li jgħix f'dar komuni. Dinja li hi interdipendenti ma tfissirx biss li nifmu li

l-konsegwenzi hżiena tal-istil tal-ħajja, tal-produzzjoni u tal-konsum jolqtu lil kulhadd, imma, qabelxejn, li nagħmlu mod li jiġu proposti s-soluzzjonijiet, ibda minn prospettiva globali u mhux biss biex tiddefendi l-interessi ta' xi pajjiżi. L-interdipendenza tobbligana naħsbu f'*dinja waħda, proġett komuni*. Imma l-istess ġenju li ġab dan l-iżvilupp teknoloġiku kbir, mhux jirnexxilu jsib forom effikaċi fuq livell internazzjonali biex jissolvew id-diffikultajiet gravi ambjentali u soċjali. Biex naffrontaw il-problemi mill-qiegħ, li ma jistgħux jissolvew b'azzjonijiet ta' xi pajjiż jew l-iehor waħdu, hemm bżonn ta' kunsens dinji li jwassalna, ngħidu aħna, biex nipprogrammaw biedja sostenibbli u diversifikata, niżviluppaw forom rinnovabbli u mhux daqshekk imniġġsa ta' enerġija, nincentivaw effiċjenza enerġetika akbar, nippromovu użu aħjar tar-rizorsi tal-foresti u l-ibħra, u niżguraw għal kulhadd l-aċċes għall-ilma tax-xorb.

165. Nafu li t-teknoloġija msejsa fuq il-karburanti fossili, li jniġġsu hafna – speċjalment il-faħam, imma anki ż-żejt u, f'livell inqas, il-gass –, bil-mod il-mod u bla dewmien trid titneħħa. Aħna u nistennew għal żvilupp usa' tal-enerġiji rinnovabbli, li suppost diġà

beda, nagħmlu sew naqgħu fuq l-inqas hażin jew nirrikorru għal soluzzjonijiet transitorji. Madankollu, fil-komunità internazzjonali mhux qed jintlaħaq ftehim xieraq fuq min għandu jidhol responsabbli għall-ispejjeż għoljin ta' din it-transizzjoni enerġetika. Fl-aħħar għaxriet ta' snin il-kwistjonijiet ambjentali taw bidu għal dibattitu pubbliku wiesa', li fis-soċjetà ċivili għamel iktar wisa' għal impenn qawwi u dedikat. Il-politika u l-industrija jwiegħbu bil-mod hafna, għadhom 'il bogħod milli jaffrontaw l-isfidi dinjija. F'dan is-sens nistgħu ngħidu li, waqt li l-umanità tal-perjodu post-industrijali forsi sa tibqa' mfakkra bhala waħda mill-aktar irresponsabbli tal-istorja, nittamaw li l-umanità tal-bidu tas-seklu wieħed u għoxrin tista' tibqa' mfakkra li refgħet b'generożità r-responsabbiltajiet tagħha.

166. Il-moviment ekoloġiku dinji ġa terraq mixja twila, mogħnija bl-isforz ta' hafna organizzazzjonijiet tas-soċjetà ċivili. Mhux possibbli nsemmihom kollha hawn, lanqas nagħti ħarsa lejn l-istorja tal-kontribut tagħhom. Imma grazzi għal tant thabrik, il-kwistjonijiet ambjentali komplew dejjem jidhru iżjed fuq l-aġenda pubblika u saru stedina permanenti biex naħsbu f'vizjoni fit-tul. Madankollu, il-Laqqgħat Dinjija

dwar l-ambjent fl-aħħar snin ma wegħbux għal dak li kien mistenni għax, minħabba f'nuqqas ta' deċizjoni politika, ma laħqu ebda ftehim ambjentali globali sinifikattiv u li halla xi effett importanti.

167. Ta' min ifakkar il-Laqgħa fuq id-Dinja li nżammet fl-1992 f'Rio de Janeiro. Hemm kien ġie ddikjarata li “il-bnedmin huma fiċ-ċentru tat-tħassib dwar l-iżvilupp sostenibbli”.¹²⁶ Jekk inħarsu lejn il-kontenut tad-Dikjarazzjoni ta' Stokkolma (1972), din stabbiliet, fost l-oħrajn, il-koperazzjoni internazzjonali għall-ħarsien tal-ekosistema tad-dinja kollha, l-obbligu min-naħa ta' min inigġes li jerfa' r-responsabbiltà ekonomika, id-dmir li jiżen l-impatt ambjentali ta' kull opra jew proġett. Ipproponiet l-objettiv li tistabbilizza l-konċentrazzjonijiet ta' gass serra fl-atmosfera biex iddawwar lura t-tendenza tat-tiżhin globali. Fasslet ukoll aġenda bi programm ta' azzjoni u konvenzjoni fuq id-diversità bijoloġika, iddikjarat prinċipji f'dak li għandu x'jaqsam mal-foresti. Anki jekk dik il-laqgħa

¹²⁶ *Dikjarazzjoni ta' Rio dwar l-ambjent u l-iżvilupp* (14 ta' Ġunju 1992), Prinċipju 1.

kienet tassew innovattiva u profetika għal żmienha, il-ftehim kellhom livell baxx ta' attwazzjoni għax ma g'ewx miftiehma mekkanizmi tajba ta' kontroll, ta' verifika perjodika u ta' sanzjonijiet f'każ li dak li l-ftehim ma jiġix irrispettat. Il-prinċipji li hargu minn hemm għadhom ifittxu toroq effikaċi u flessibbli ta' twettiq Prattiku.

168. Fost l-esperjenzi pożittivi nistgħu nsemmu, nġhidu aħna, il-Konvenzjoni ta' Basilea fuq l-iskart perikuluż, b'sistema ta' rapporti, standards u kontrolli; kif ukoll il-Konvenzjoni obbligatorja fuq il-kummerċ internazzjonali tal-ispeċi ta' fawna u flora selvaġġa mhedda mill-estinzjoni, b'missjonijiet wara li kellhom jivverifikaw jekk effettivament kienx qed jitwettaq dak li ġie deċiż. Grazzi għall-Konvenzjoni ta' Vjenna għall-ħarsien tas-saff tal-ożonu u t-twettiq tagħha permezz tal-Protokoll ta' Montreal u l-emendi tiegħu, il-problema li dan is-saff qisu dejjem qed jirraqq donnha daħlet f'fażi ta' soluzzjoni.

169. Dwar il-ħarsien tad-diversità bijoloġika u d-deżertifikazzjoni, il-progress kien inqas sinifikattiv. Dwar dak li għandu x'jaqsam mal-bidliet fil-klima,

b' dispjaċir ngħidu li l-progress hu skars ħafna. It-tnaqqis tal-gass serra jitlob onestà, kuraġġ u responsabbiltà, fuq kollox min-naħa tal-pajjiżi l-aktar b'saħħithom u li l-aktar inigġsu. Il-Konferenza tal-Ġnus Magħquda dwar l-Iżvilupp Sostenibbli msejja *Rio+20* (Rio de Janiero 2012) ħarġet Dikjarazzjoni finali twila u daqshekk ieħor ineffikaċi. In-negozjati internazzjonali ma jistgħux javvanzaw b'mod qawwi minħabba fil-pożizzjonijiet tal-pajjiżi li jipprivileġġjaw l-interessi nazzjonali tagħhom fuq il-ġid komuni globali. Dawk li għad ibatu l-konsegwenzi li aħna qed nippruvaw naħbu, għad jiftakru f'dan in-nuqqas ta' kuxjenza u ta' responsabbiltà. Jien u naħdem fuq din l-Enċiklika, id-dibattitu daħal iżjed fil-fond. Aħna li nemmnu ma nistgħux ma nitolbux lil Alla għall-iżvilupp pożittiv tad-diskussjonijiet attwali, hekk li l-ġenerazzjonijiet tal-ġejjieni ma jbatux il-konsegwenzi tad-dewmien imprudenti tagħna.

170. Xi strateġiji biex titnaqqas l-emissjoni tal-gass li jniġġes l-arja qed isejju għall-internazzjonalizzazzjoni tal-prezzijiet ambjentali, bil-periklu li dan jimponi fuq il-pajjiżi b'inqas riżorsi impenji tqal biex inaqqsu l-emissjonijiet, bħalma jagħmel mal-pajjiżi iktar

industrijalizzati. L-impożizzjoni ta' dawn il-miżuri tippenalizza l-pajjiżi l-iktar fi bżonn ta' żvilupp. Hekk inkun nżidu ingustizzja ġdida moħbija taħt il-ħarsien tal-ambjent. Anki hawn, qed jiġri li l-foqra jispiċċaw iħallsu l-prezz huma. Billi l-effetti tal-bidliet fil-klima sa jibqgħu jinħassu għal hafna żmien, anki jekk issa nieħdu miżuri rigorużi, xi pajjiżi b'riżorsi skarsi sa jkollhom bżonn l-għajnuna biex jadattaw ruħhom għall-effetti li diġà qed iseħħu u jolqtu l-ekonomiji tagħhom. Li hu ċert hu li hemm responsabbiltajiet komuni imma differenti, sempliċement għax, kif affermaw l-Isqfijiet tal-Bolivja, “il-pajjiżi li gawdew minn livell għoli ta' industrijalizzazzjoni, grazzi għal emissjoni qawwija ta' gass serra, għandhom responsabbiltà akbar biex jagħtu sehem f'soluzzjoni għall-problemi li huma stess holqu”.¹²⁷

171. L-istrateġija li wiehed jixtri u jbigħ “kreditu tal-karbonju” tista' tiftaħ il-bieb għal xejra ġdida ta' spekulazzjoni u ma tgħinx biex titnaqqas l-emissjoni

¹²⁷ KONFERENZA EPISKOPALI BOLIVJANA, Ittra pastorali dwar l-ambjent u l-iżvilupp uman fil-Bolivja *El universo, don de Dios para la vida* (Marzu 2012), 86.

globali tal-gassijiet li jniġġsu. Din is-sistema tidher soluzzjoni hafifa u ta' malajr, u minn barra tagħtik x'tifhem li hi impenjata b'riżq l-ambjent, imma fil-fatt ma ġġib ebda bidla radikali kif mitlub miċ-ċirkustanzi. Anzi, tista' ssir manovra li ssostni s-super-konsumiżmu ta' xi pajjiżi u oqsma.

172. Għall-pajjiżi foqra, il-prijoritajiet għandhom ikunu li jinqered il-faqar u li jġibu l-iżvilupp soċjali tan-nies li tgħix fihom; fl-istess hin għandhom jieħdu nota tal-livell skandaluż ta' konsum f'ċerti oqsma pprivileġġjati tal-poplu tagħhom u jieħduha iktar kontra l-korruzzjoni. Bla dubju, iridu wkoll jiżviluppaw forom ta' produzzjoni ta' enerġija li jniġġsu inqas, imma għal dan għandhom bżonn jorbtu fuq l-għajjnuna ta' pajjiżi li kibru hafna minn fuq it-tingis tal-pjaneta. L-użu dirett tal-enerġija abbundanti mix-xemx jitlob li jitwaqqfu mekkanizmi u sussidji ta' għajjnuna b'mod li l-pajjiżi li għadhom qed jiżviluppaw jista' jkollhom aċċess għat-trasferiment ta' teknoloġija, għal għajjnuna teknika u għal riżorsi finanzjarji, dejjem b'attenzjoni għall-kundizzjonijiet konkreti, billi "mhux dejjem qed tintizen sew il-kompatibbiltà tal-impjanti mal-kuntest

li għalih huma maħsuba”.¹²⁸ L-ispejjeż ta’ dan ikunu baxxi meta mqabbla mar-riskju għall-bidliet fil-klima. Hu x’inh, din hi qabelxejn deċiżjoni etika, imsejsa fuq is-solidarjetà bejn il-popli kollha.

173. Hemm bżonn urġenti ta’ ftehim internazzjonali, la l-awtoritajiet lokali rari kapaċi jintervienu b’mod effikaċi. Ir-relazzjonijiet bejn l-Istati għandhom iħarsu s-sovranià ta’ kull wiehied, imma anki jistabilixxu metodi miftiehma biex jevitaw xi katastrofi lokali li tispicċa tagħmel ħsara lil kulhadd. Hemm bżonn ta’ normi regolatorji globali li jimponu ċerti obbligi li jimpedixxu azzjonijiet inaċċettabbli, bħall-fatt li pajjiżi b’saħħithom ibattlu fuq pajjiżi oħra l-materjal għar-rimi u industrij li jniġġsu ħafna.

174. Insemmu wkoll is-sistema ta’ kontroll fuq l-oċeani. Fil-fatt, anki jekk tlaqqgħu bosta konvenzjonijiet internazzjonali ureġjonali, il-frammentazzjoni un-nuqqas ta’ mekkanizmi b’saħħithom ta’ regolamentazzjoni,

¹²⁸ KUNSILL PONTIFIĊJU GĦALL-ĠUSTIZZJA U L-PAĊI, *Energia, Giustizia e Pace*, IV, 1, Città del Vaticano (2013), 56.

kontroll u sanzjonijiet jispiċċaw biex ixejnu l-isforzi kollha. Il-problema dejjem tikber taż-żibel fil-baħar u tal-ħarsien taż-żoni tal-baħar lil hemm mill-fruntieri nazzjonali tkompli tippreżenta sfida speċjali. Bla dubju, għandna bżonn ta' ftehim fuq sistema ta' *governanza* għall-firxa shiha tal-hekk imsejjaħ gid komuni globali.

175. L-istess loġika li tagħmilha diffiċli li niehdu deċiżjonijiet drastici biex indawru lura t-tendenza tat-tishin globali hi dik li ma thalliniex nilhqu l-għan li nqaċċtu l-faqar. Għandna bżonn ta' reazzjoni globali iżjed responsabbli, li tfisser li fl-istess waqt li naffrontaw it-tnaqqis tat-tingis, naraw li jiżviluppaw il-pajjiżi tar-reġjuni foqra. Is-seklu wiehed u għoxrin, waqt li baqa' jżomm sistemi ta' kontroll li wiret mill-imgħoddi, qed jara l-Istati nazzjonali jtilfu kull saħħa li kellhom, fuq kollox għax id-dimensjoni ekonomika-finanzjarja, b'karattru transnazzjonali, tfittex li taħtaf hi l-kontroll minn idejn il-politika. F'dan il-kuntest, hu indispensabbli l-iżvilupp ta' istituzzjonijiet internazzjonali iktar b'saħħithom u organizzati b'mod effikaċi, b'awtoritajiet imwaqqfa b'mod imparzjali bi ftehim bejn il-gvernijiet nazzjonali u li għandhom is-saħħa jissanzjonaw. Kif afferma Benedittu XVI fil-linja diġà żviluppata tad-

duttrina soċjali tal-Knisja, “għat-tmexxija tal-ekonomija globali; għall-fejqaq tal-ekonomiji milquta mill-kriżi preżenti u l-iżbilanċi kbar li għad jirriżultaw; biex iseħħ diżarmament sħiħ u f’waqtu, u jkunu żgurati l-ikel u l-paċi; biex tingħata garanzija għall-ħarsien tal-ambjent u biex tkun irregolata l-emigrazzjoni: għal dan kollu hemm hteġa urġenti ta’ awtorità politika dinjija vera, bħalma wera snin ilu l-predeċessor tiegħi, [San] Ġwanni XXIII”.¹²⁹ F’dawn id-dawl, id-diplomazija takkwista importanza kbira, biex tippromovi strategiji internazzjonali biex tippreveni l-aġar problemi li jispiċċaw jolqtu lil kulhadd.

II. ID-DJALOGU LEJN POLITIKA NAZZJONALI U LOKALI ĠDIDA

176. Mhux biss hemm rebbieħa u telliefa fost il-pajjizi, imma anki fi hdan l-istess pajjizi foqra, fejn għandhom jiġu identifikati diversi responsabbiltajiet. Għalhekk,

¹²⁹ BENEDITTU XVI, Ittra enċiklika *Caritas in veritate* (29 ta’ Ġunju 2009), 67: *AAS* 101 (2009), 700.

il-kwistjonijiet marbuta mal-ambjent u mal-iżvilupp ekonomiku ma nistgħux inħarsu iżjed lejhom biss fid-dawl ta' differenzi bejn il-pajjiżi, imma jitolbuna nħarsu bir-reqqa lejn il-politika nazzjonali u lokali.

177. Quddiem il-possibbiltà ta' thaddim irresponabbli tal-ħiliet umani individwali, kull Stat ma jistax jaħrab mill-funzjoni tiegħu li jippjanifika, jikkordina, jgħasses u jissanzjona fit-territorju tiegħu. Kif tista' soċjetà tfassal u thares il-gejjieni tagħna f'kuntest ta' innovazzjonijiet teknoloġiċi kostanti? Fattur li jaġixxi bħala moderatur effettiv hu d-dritt, li jistabilixxi r-regoli għal tip ta' mgħiba li hi permessa fid-dawl tal-gid komuni. Il-limiti li għandha timponi soċjetà sana, matura u sovrana jikkonsistu f'li tiegħu miżuri ta' prevenzjoni u l-prekawzjonijiet meħtieġa, li tagħmel regolamenti adegwati, li tara li jiġu applikati n-normi, li teħodha kontra l-korruzzjoni, li twettaq kontroll operattiv meta jitfaċċaw effetti mhux mixtieqa fil-proċess tal-produzzjoni, u l-indħil opportun quddiem ir-riskji indeterminati u potenzjali. Qed tikber ukoll ċerta ġurisprudenza orjentata lejn it-tnaqqis tal-effetti tat-tingis tal-attivitajiet intraprenditorjali. Imma l-qafas politiku u istituzzjonali mhux qiegħed hemm biss biex

jevita l-prattiċi ħżiena, imma biex jinkuraġġixxi dawk tajbin, biex jistimula l-kreattività li tfittex toroq ġodda, biex jiffaċilita inizzjattivi personali u kollettivi.

178. It-tragedja ta' politika moħħha biss fir-riżultati immedjati, imwieżna wkoll mill-popli konsumisti, titlob li wieħed jipproduċi tkabbir fi żmien qasir. Biex iwieġbu għall-interessi elettorali, il-gvernijiet mhux ħa jazzardaw malajr jirritaw il-popli b'miżuri li jistgħu jheddu l-livell tal-konsum jew iqieghdu f'riskju investimenti barranin. Il-politika tal-poter, b'viżjoni hekk fqira, tagħmel kulma tista' biex ittawwal iż-żmien sakemm l-aġenda ambjentali ssib postha fuq l-aġenda pubblika ta' xi gvern. Hekk ninsew li "iż-żmien hu aqwa mill-ispazju",¹³⁰ li nagħmlu iktar frott meta nipprovaw niġġeneraw proċessi, pjuttost milli naħkmu spazji ta' poter. Il-kobor tal-politika jidher meta, f'mument diffiċli, wieħed jaġixxi skont prinċipji għoljin u jaħseb fil-ġid komuni fit-tul. Il-poter politiku jbati sew biex jilqa' dan id-dmir fi proġett ta' nazzjon.

¹³⁰ Eżortazzjoni appostolika *Evangelii gaudium* (24 ta' Novembru 2013), 222: *AAS* 105 (2013), 1111.

179. F'xi postijiet, qed jizviluppaw koperattivi biex jagħmlu użu mill-enerġija rinnovabbli li jagħtu lok għall-awtosuffiċjenza lokali u anki l-bejgħ tal-produzzjoni ta' enerġija żejda. Dan l-eżempju sempliċi juri li, waqt li l-ordni li jeżisti fid-dinja qed juri li mhu kapaci jagħmel xejn biex jerfa' r-responsabbiltà tiegħu, l-istituzzjonijiet lokali jistgħu jagħmlu d-differenza. U hemm fil-fatt jistgħu jinbtu responsabbiltajiet akbar, sens qawwi komunitarju, ħila speċjali ta' għożża u kreattività iktar ġeneruża, imhabba profonda għal artna, fejn wieħed jaħseb ukoll f'dak li ha jhalli lil uliedu u n-neputijiet. Dawn il-valuri għandhom għeruq immiżżla qatigh fil-popli aborigini. Billi l-ligijiet, xi kultant, mhumiex biżżejjed minhabba fil-korruzzjoni, hemm bżonn tal-pressjoni pubblika biex tittieħed deċiżjoni politika. Is-soċjetà, permezz ta' organizzazzjonijiet mhux governattivi u għaqdiet intermedji, trid tobligha lill-gvernijiet biex ifasslu normi, proċeduri u kontrolli iżjed rigorużi. Jekk iċ-ċittadini ma jikkontrollawx huma l-poter politiku – nazzjonali, reġjonali u muniċipali – hadd ma jsemma' leĥnu fuq il-ħsarat ambjentali. Min-naħa l-oħra, il-ligijiet muniċipali jistgħu jkunu iżjed effikaċi jekk jintlaħaq ftehim bejn il-popli ġirien biex iwieżnu huma din il-politika ambjentali.

180. Ma nistgħux naħsbu f'riċetti uniformi, għax hemm problemi u limiti speċifiċi għal kull pajjiż u reġjun. Hu minnu wkoll li r-realizmu politiku jista' jitlob miżuri u teknoloġiji ta' tranżizzjoni, dejjem jekk ikunu akkumpanjati minn ippjanar u mill-aċċettazzjoni ta' impenji gradwali li jorbtu. Fl-istess waqt, imma, fuq livell nazzjonali u lokali dejjem hemm ħafna xi jsir, ngħidu aħna li nippromovu għamliet godda ta' tfaddil enerġetiku. Dan jimplika li niffavorixxu metodi ta' produzzjoni industrijali bl-ogħla effiċjenza enerġetika possibbli u inqas użu ta' materja prima, billi nneħħu minn fuq is-suq il-prodotti inqas effiċjenti mil-lat enerġetiku jew li l-iżjed inigġsu. Nistgħu wkoll insemmu t-tħaddim aħjar tal-mezzi tat-trasport u teknoloġiji ta' bini u ta' restawr ta' bini li jnaqqsu l-konsum ta' enerġija u l-livell ta' tingis. Mill-banda l-oħra, l-azzjoni politika lokali tista' torjenta ruħha lejn bidla fil-konsum, l-iżvilupp ta' ekonomija tat-tneħħija tal-iskart u r-riċiklaġġ, il-protezzjoni ta' speċi partikulari u t-tfassil ta' biedja diversifikata b'rotazzjoni ta' żriġħ. Possibbli ntejbu l-biedja tar-reġjuni foqra b'investimenti fl-infrastrutturi rurali, fl-organizzazzjonijiet tas-suq lokali jew nazzjonali, fis-sistemi ta' tisqija, fl-iżvilupp ta' teknoloġija agrikola sostenibbli. Jistgħu jiġu

ffacilitati forom ta' koperazzjoni u ta' organizzazzjoni komunitarja li jharsu l-interessi tal-produtturi ż-żgħar u jippreservaw l-ekosistemi lokali milli jintilfu. Hemm ħafna x'jista' jsir!

181. Hi indispensabbli l-kontinwità, għax ma tistax toqgħod tibdel il-politika dwar il-bidliet fil-klima u l-ħarsien tal-ambjent kull darba li jinbidel gvern. Ir-rizultati jitolbu ħafna żmien u spejjeż immedjati b'effetti li ma jidhrux kemm idum imexxi gvern wiehed. Għalhekk, mingħajr il-persjoni tal-poplu u tal-istituzzjonijiet, dejjem sa jkun hemm reżistenzi biex wiehed jintervieni, u tergà' aktar meta jkun hemm affarijiet urgenti x'jissolvew. Li politiku jerfa' dawn ir-responsabbiltajiet bl-ispejjeż involuti, ma jwegibx għal-logika tal-ekonomija u tal-politika tal-lum, li tfittex l-effiċjenza u l-immedjat, imma jekk isib il-kuraġġ jagħmel dan, ikun jista' jagħraf mill-ġdid id-dinjità li Alla tah bħala persuna u, wara żmienu f'din l-istorja, ikun ħalla xhieda ta' responsabbiltà ġeneruża. Jehtieg nagħtu iktar spazju lil politika b'saħħitha, li kapaci ġgħib riforma fl-istituzzjonijiet, tikkordinahom u tagħnihom bi Prattika tajba, u li tippermetti li jingħelbu l-persjonijiet u d-dewmien vizzjuż. Madankollu, irridu

nżidu li mqar l-aqwa pjanijiet jisfaw fix-xejn jekk jonqsu l-miri għoljin, għarfien umanistiku u għani bit-tifsir, li kapaċi jagħti lil kull soċjetà orjentament nobbli u ġeneruż.

III. DJALOGU U TRASPARENZA FID-DEĊIŻJONIJET

182. Studju bir-reqqa minn qabel tal-impatt ambjentali tal-inizjattivi intraprenditorjali u tal-proġetti jitlob proċess politiku trasparenti u sottopost għad-djalogu, waqt li l-korruzzjoni li taħbi l-impatt ambjentali veru ta' proġett imħallas bil-favuri spiss twassal għal xorta ta' ftehim stramb li jippruvaw jaħarbu milli jinfurmaw lill-pubbliku jew minn dibattitu iktar fil-fond.

183. Studju tal-impatt ambjentali m'għandux isir wara li jiġi mfassal proġett produttiv jew xi politika, pjan jew programm. Għandu jidhol sa mill-bidu u jitfassal b'mod interdixxiplinari, trasparenti u indipendenti minn kull pressjoni ekonomika jew politika. Għandu jkun marbut mal-analizi tal-kundizzjonijiet tax-xogħol u tal-effetti li jaf ikun hemm fuq is-saħħa fiżika u mentali tal-persuni, fuq l-ekonomija lokali, fuq is-sigurtà. Ir-riżultati ekonomiċi

hekk nistgħu narawhom b'mod iżjed realistiku, aħna u nżommu quddiem għajnejna x-xenarji possibbli u biex hekk eventwalment nistgħu nantiċipaw il-ħtiġijiet ta' investment akbar biex insolvu l-effetti mhux mixtieqa li jistgħu jissewwew minn qabel. Dejjem hemm bżonn niksbu l-kunsens fost id-diversi atturi soċjali, li jistgħu jagħtuna kemm-il perspettiva, soluzzjoni u alternattiva. Imma fid-dibattitu għandu jkollhom post ipprivileġġjat in-nies li joqogħdu fil-post, li jistaqsu xi jridu għalihom u għal uliedhom, u jistgħu jqisu l-għanijiet li jmorru lil hemm mill-interess ekonomiku immedjat. Jeħtieġ iwwarrbu l-idea ta' "interventi" fuq l-ambjent, biex nagħtu lok għal politika maħsuba u diskussa mill-partijiet kollha interessati. Il-partecipazzjoni titlob li kulhadd ikun mgħarraf sew fuq id-diversi aspetti u d-diversi riskji u possibbiltajiet, u mhix biżżejjed id-deċiżjoni tal-bidu dwar proġett, imma dan jimplika wkoll l-azzjoni ta' kontroll u attenzjoni kontinwa. Hemm bżonn tas-sinċerità u l-verità fid-diskussjonijiet xjentifiċi u politiċi, bla ma nillimitaw ruġna għal li nikkunsidraw x'inhu permess jew mhux mil-liġi.

184. Meta eventwalment jitfaċċaw riskji għall-ambjent li jinteressaw il-ġid komuni tal-preżent u tal-futur, din

is-sitwazzjoni titlob “li d-deċiżjonijiet ikunu msejsa fuq konfront bejn ir-riskji u l-benefiċċji ipotizzabbli għal kull għażla alternattiva possibbli”.¹³¹ Dan jgħodd fuq kollox jekk proġett jista’ jikkawża żieda fl-abbuż tar-riżorsi naturali, fl-emissjonijiet u fil-ħela, fil-produzzjoni ta’ skart, inkella fit-tibdil sinifikattiv tal-pajsaġġ, fl-ambjent naturali ta’ speċi protetti jew f’wesgħat pubbliċi. Xi proġetti, li mhumiex imsejsa fuq analiżi ta’ min joqgħod fuqha, jistgħu jinfluwenzaw bil-kbir il-kwalità tal-ħajja ta’ post minħabba fi kwistjonijiet differenti bejniethom bħal, ngħidu aħna, it-tingis akustiku imprevis, it-tnaqqis ta’ spazji viżwali, l-għajbien ta’ valuri kulturali, l-effetti tal-użu tal-enerġija nukleari. Il-kultura konsumista, li tagħti prijorità lill-qligħ fi żmien qasir u l-interess privat, taf tiffavorixxi prattiċi wisq mgħaġġla jew anki tippermetti l-ħabi ta’ informazzjoni.

185. F’kull diskussjoni dwar inizjattiva intraprenditorjali għandna nagħmlu serje ta’ mistoqsijiet, biex nistgħu

¹³¹ KUNSILL PONTIFIĊJU GĦALL-ĠUSTIZZJA U L-PAĊI, *Kompendju tad-Duttrina Soċjali tal-Knisja*, 469.

niddixxernu jekk din hix ha twassal għal żvilupp shiħ: X'se tikseb? Għal liema skop? Fejn? Meta? B'liema mod? Għal min hi indirizzata? Liema huma r-riskji? X'inhu l-prezz? Min se jhallas għall-ispejjeż u kif se jagħmlu dan? F'dan l-eżami hemm kwistjonijiet li għandhom jieħdu prijorità. Ngħidu aħna, nafu li l-ilma hu riżorsa skarsa u indispensabbli, barra li hu dritt fundamentali li jikkundizzjona t-tħaddim ta' drittijiet oħra tal-bniedem. M'hemmx dubju dwar dan u jiżboq kull analiżi ta' impatt ambjentali ta' reġjun.

186. Fid-Dikjarazzjoni ta' Rio tal-1992, jingħad li “hemm fejn hemm theddid ta' ħsarat gravi jew irriversibbli, in-nuqqas ta' ċertezzi xjentifiċi shaħ ma hux motiv biżżejjed biex iżomm l-adozzjoni ta' miżuri effikaċi”¹³² li jżommu milli jiħassar l-ambjent. Dan il-prinċipju ta' prekawzjoni jippermetti l-ħarsien tal-iżjed dgħajfa, li għandhom ftit mezz biex jiddefendu ruħhom u biex iressqu provi ċerti. Jekk l-informazzjoni oġġettiva twassalna biex naraw ġejja ħsara gravi u

¹³² *Dikjarazzjoni ta' Rio dwar l-ambjent u l-iżvilupp* (14 ta' Ġunju 1992), Prinċipju 15.

irreversibbli, anki jekk m'hemmx xi wirja ta' prova indiskutibbli, kull proġett għandu jitwaqqaf jew jinbidel. B'dan il-mod il-piż tal-prova jdur bil-kontra, għax f'każi bħal dawn hemm bżonn tingħata prova oġġettiva u deċiżiva li l-attività proposta mhix sa għib ħsarat gravi fuq l-ambjent jew dawk li jgħixu hemm.

187. Dan ma jfissirx li neħduha kontra kull innovazzjoni teknoloġika li tista' ttejjeb il-kwalità tal-ħajja ta' poplu. Imma f'kull każ għandu jkun ċar li l-gwadann ma jistax ikun l-uniku kriterju li wieħed iżomm f'moħħu, u li jekk ikunu tfaċċaw elementi godda ta' ġudizzju, ibda mill-iżviluppi ta' informazzjoni ġdida, għandha ssir valutazzjoni ġdida bis-sehem tal-partijiet kollha interessati. Ir-riżultat tad-diskussjoni jista' jkun id-deċiżjoni li ma jibqgħux mexjin bil-proġett, imma jista' jkun ukoll il-bidla tiegħu jew it-tifsil ta' proposti alternattivi.

188. Hemm diskussjonijiet, fuq kwistjonijiet marbuta mal-ambjent, fejn hu diffiċli tilhaq kunsens. Għal darb'ohra ntenni li l-Knisja mhix tippretendi li tagħti definizzjoni hi tal-kwistjonijiet xjentifiċi, lanqas li tiegħu post il-politika, imma nistieden għal dibattitu onest u

trasparenti, biex il-ħtiġijiet partikulari u l-ideologiji ma jagħmlux deni lill-ġid komuni.

IV. POLITIKA U EKONOMIJA FI DJALOGU LEJN IL-MILJA UMANA

189. Il-politika m'għandhiex toqgħod għal dak li tiddettalha l-ekonomija u din lanqas għandha tħalli lilha nfisha tkun iddettata mill-paradigma effiċjentista tat-teknokrazija. Illum, bil-ġid komuni f'moħħna, inħossu l-bżonn kbir li l-politika u l-ekonomija, fi djalogu, ikunu għas-servizz tal-ħajja, speċjalment tal-ħajja umana. Li jiġu salvati l-banek, hu x'inhu l-prezz li jkollu jħallas l-poplu, mingħajr ebda deċiżjoni soda li wieħed jirriveđi u jirriforma s-sistema sħiħa, jikkonferma l-ħakma assoluta tad-dinja finanzjarja li m'għandhiex futur u li tista' ġġib biss kriżijiet godda wara fejqan apparenti li jkun ha ż-żmien u sewa l-flus. Il-kriżi finanzjarja tal-2007-2008 tatna l-okkażjoni niżviluppaw ekonomija ġdida iżjed attenta għall-prinċipji etiċi, u regolamentazzjoni ġdida tal-attività finanzjarja spekulattiva u tal-għana virtwali. Imma ma kien hemm l-ebda reazzjoni biex jerġġu jiġu

kkunsidrati l-kriterji skaduti li għadhom jiggvernaw id-dinja. Il-produzzjoni mhix dejjem razzjonali, u spiss hi marbuta ma' varjabbli ekonomiċi li jagħtu lill-prodotti valur li ma jikkorrispondix ma' kemm jiswew tassew. Minhabba dan, hafna drabi jkun hemm produzzjoni żejda ta' xi prodotti, b'impatt ambjentali mhux meħtieġ, li fl-istess hin jagħmel ħsara lil hafna ekonomiji reġjonali.¹³³ Il-bużżeġa finanzjarja soltu hi wkoll bużżeġa produttiva. Bla dubju, dak li m'aħniex naffrontaw b'deċiżjoni soda hu l-problema tal-ekonomija vera, li tgħin biex wieħed jiddiversifika u jtejjeb il-produzzjoni, li l-intrapriżi jaħdmu kif suppost, li l-intrapriżi zgħar u medji jiżviluppaw u joħolqu x-xogħol, u l-bqija.

190. F'dan il-kuntest għandna dejjem niftakru li "il-ħarsien ambjentali ma nistgħux niżgurawh biss bil-kalkolu finanzjarju ta' spejjeż u qligħ. L-ambjent hu ġid li l-mekkanizmu tas-suq mhux kapaċi jiddefendi

¹³³ Ara KONFERENZA EPISKOPALI MESSIKANA, KUMMISSJONI EPISKOPALI GĦALL-PASTORALI SOĠJALI, *Jesucristo, vida y esperanza de los indígenas y campesinos* (14 ta' Jannar 2008).

jew jippromovi kemm għandu jkun”.¹³⁴ Għal darb’ohra, jehtieg nevitaw kuncett magiku tas-suq, li tendenzjalment jaħseb li l-problemi jissolvew biss billi nżidu l-profitti tal-intrapriži jew tal-individwi. Inkunu realistiċi jekk nistennew li min hu ossessjonat li jżid kemm jista’ l-profitti sa joqgħod jieqaf jaħseb fuq l-effetti ambjentali li li sa jhalli fuq il-ġenerazzjonijiet li ġejjin? Fi hdan l-iskema tad-dhul ma jithalliex lok biex wiehed jaħseb fir-ritmi tan-natura, fil-fażijiet tagħha ta’ mewt u hajja ġdida, u fil-kumplessità tal-ekosistemi li jistgħu jinbidlu qatigh bl-indhul tal-bniedem. Izjed minn hekk, meta jitkellmu fuq bijodiversità, l-iktar l-iktar iharsu lejha bhala rizorsa ekonomika li tista’ tigi sfruttata, imma hadd ma jqis serjament il-valur reali tal-hwejjeg, xi jfissru għan-nies u għall-kulturi, l-interessi u l-htigijiet tal-foqra.

191. Bi kwistjonijiet bħal dawn quddiemhom, xi wħud jirreaġixxu jakkużaw lill-oħrajn li qed jippretendu li jistgħu jwaqqfu bla raġuni ta’ xejn il-progress u

¹³⁴ KUNSILL PONTIFIĊJU GĦALL-ĠUSTIZZJA U L-PAĊI, *Kompendju tad-Duttrina Soċjali tal-Knisja*, 470.

l-iżvilupp tal-bniedem. Imma rridu nikkonvinċu ruġna li jekk inaqqsu r-ritmu mgħaġġel ta' produzzjoni u konsum partikulari, jista' jingħata lok għal mod ieħor ta' progress u żvilupp. L-isforzi għal użu sostenibbli tar-riżorsi naturali mhux xi spiża bla siwi, imma investment li normalment jista' joffri benefiċċji ekonomiċi oħra. Jekk ma ndejqux wisq il-veduti tagħna, nistgħu niskopru li d-diversifikazzjoni ta' produzzjoni iżjed innovattiva u b'inqas impatt ambjentali, tista' tħalli ħafna qligħ. Irridu nifthu t-triq għal opportunitajiet differenti, li ma jfissrux li ha nwaqqfu l-kreattività umana u l-holma tal-bniedem għall-progress, imma pjuttost li ha nagħtu direzzjoni ġdida lil din l-enerġija.

192. Ngħidu aħna, mixja ta' żvilupp produttiv iżjed kreattiva u orjentata aħjar taf issewwi l-iżbilanċ li hemm bejn l-investment teknoloġiku żejjed fil-konsum u dak skars biex jissolvew il-problemi urgenti tal-umanità; dan jista' jwassal għal modi intelligenti u li jħallu profitt ta' kif haġa tista' terġa' tintuża, tingħata funzjoni ġdida u tiġi rriċiklata; tista' ttejjeb l-effiċjenza enerġetika tal-belt; u l-bqija. Id-diversifikazzjoni produttiva toffri possibbiltajiet wesgħin ħafna lill-intelligenza umana biex toħloq il-ġdid u ggedded il-qadim, waqt li tħares

l-ambjent u toħloq opportunitajiet ġodda ta' xogħol. Din tkun kreattività li kapaċi twarrad mill-ġdid in-nobbiltà tal-bniedem, għax hu iktar dinjituż li wieħed juża l-intelligenza, b'kuraġġ u responsabbiltà, biex isib xejriet ġodda ta' żvilupp sostenibbli u ugwali, fil-kwadru ta' kuncett usa' tal-kwalità tal-ħajja. Għall-kuntrarju, hu inqas dinjituż u kreattiv u iżjed superficjali li wieħed jinsisti fuq li joħloq xejriet ta' tħarbit tan-natura biss biex joffri possibbiltajiet ġodda ta' konsum u ta' dħul immedjat.

193. Hu x'inhu, jekk f'xi każi l-iżvilupp sostenibbli jġib miegħu modi ġodda ta' tkabbir, f'każi oħra, quddiem l-iżvilupp rġhib u irresponsabbli li rajna jseħħ għal ħafna snin, ta' min jaħseb ukoll kif sa jnaqqas ftit mill-pass, biex bir-raġuni jqiegħed ftit limiti u anki jerga' lura qabel ikun tard wisq. Nafu li mhi sostenibbli xejn l-imġiba ta' dawk li jikkonsmaw u jeqirdu dejjem iktar, waqt li hemm oħrajn li għadhom ma jistgħux jgħixu skont id-dinjità umana tagħhom. Għalhekk waslet is-siegħa li f'xi partijiet tad-dinja nnaqqsu mit-tkabbir u nħaddmu ċerti riżorsi biex f'partijiet oħra jkun hemm min jista' jikber f'saħħtu. Kif qal Benedittu XVI, "jeħtieġ li s-soċjetajiet teknoloġikament avvanzati

jkunu disposti jiffavorixxu mg̃ibiet ikkaratterizzati minn sobrietà, inaqqsu l-konsum tagħhom ta' enerġija u jtejbu l-kundizzjonijiet tal-użu tagħha".¹³⁵

194. Sakemm jitfaċċaw mudelli ġodda ta' progress, jeħtieġ "nibdlu l-mudell ta' żvilupp globali",¹³⁶ u dan jimplika li nirriflettu b'responsabbiltà "fuq is-sens tal-ekonomija u fuq x'inhuma l-ġhanijiet tagħha, biex insewwu fejn hadmet jew ġiet imhaddma hażin".¹³⁷ Mhux bizżejjed li nsibu triq tan-nofs bejn il-harsien tan-natura u l-qliġh finanzjarju, jew nikkonservaw l-ambjent bil-progress. Fuq din it-tema, it-toroq tan-nofs huma biss ftit dewmien qabel isehh id-diżastru. Semplicement jeħtieġ niddefinixxu mill-ġdid xi rridu mill-progress. Żvilupp teknologiku u ekonomiku li ma jhallix dinja aħjar u kwalità ta' hajja integralment aqwa, dan ma jistax jissejjaħ progress. Min-naħa l-oħra, wisq drabi l-kwalità vera tal-hajja tal-persuni qed tonqos – minhabba fit-taħsir tal-ambjent, il-kwalità baxxa tal-prodotti tal-ikel, jew it-tnaqqis ta' ċerti rizorsi – fil-

¹³⁵ *Messaġġ għall-Jum Dinji tal-Paċi 2010*, 9: AAS 102 (2010), 46.

¹³⁶ Ibid.

¹³⁷ Ibid., 5: p. 43.

kuntest ta' ekonomija li qed tikber. F'dan ix-xenarju, id-diskors fuq it-tkabbir sostenibbli jsir spiss raġuni ta' distrazzjoni jew mezz ta' ġustifikazzjoni fejn il-valuri tad-diskors b'riżq l-ekoloġija jinxtorbu mil-logika finanzjarja u teknokratika, u r-responsabbiltajiet soċjali u ambjentali tal-intrapriżi l-iktar l-iktar jiġu ridotti għal serje ta' azzjonijiet ta' *marketing* u ta' immaġni.

195. Il-prinċipji tat-tkabbir tal-profitt, li normalment jiżola ruhu minn kull kunsiderazzjoni oħra, hu tagħwiġ kuncettwali tal-ekonomija: jekk inżidu l-produzzjoni, f'it li xejn ha jinteressana li qed nipproduċu minn fuq dahar ir-rizorsi tal-futur jew is-saħħa tal-ambjent; jekk inkunu nżidu l-produzzjoni meta naqtgħu s-siġar ta' foresta, hadd mhux ha joqgħod jikkalkula li b'dan inkunu qed niddeżertifikaw territorju sħiħ, neqirdu l-bijodiversità jew inżidu t-tingis. Il-kumpaniji intraprenditorjali jagħmlu l-profitt billi jikkalkulaw u jhallsu parti żgħira biss mill-ispejjeż. Nistgħu nqisuh bħala mgħiba etika biss dik fejn "il-prezzijiet soċjali tal-użu msieħeb tar-rizorsi ambjentali jkunu magħrufin bi trasparenza u jkunu jifilħuom dawk li jagħmlu użu minnhom, mhux popli oħrajn jew il-ġenerazzjonijiet

tal-gejjieni”.¹³⁸ Ir-razzjonalità strumentali, li twassal biss għal analizi statika tar-realtà skont il-htigijiet tal-mument, hi preżenti kemm meta hu s-suq li jassenja r-rizorsi, u kemm meta jippjanahom l-Istat.

196. X'inhum post il-politika f'dan kollu? Niftakru fil-prinċipju tas-sussidjarjetà, li jagħti libertà għall-iżviluppi tal-ħiliet preżenti fuq kull livell, imma fl-istess waqt jesigi iżjed responsabbiltà lejn il-gid komuni min-naħa ta' min għandu iżjed setgħa f'idejh. Hu minnu li illum xi oqsma ekonomiċi għandhom iżjed poter mill-istess Stati. Imma ma tistax tiġġustifika ekonomija bla politika, li mbagħad ma tkunx kapaċi xxettel loġika oħra li tista' tirregola d-diversi aspetti tal-kriżi attwali. Il-loġika li ma tħallix spazju għal tħassib serju għall-ambjent hi l-istess waħda li fiha anqas jinstab lok għat-tħassib biex dawk l-aktar dgħajfa jigu integrati, għax “fil-mudell attwali ‘ta’ suċċess’ u ‘ta’ ħajja privata’, donnu ma jagħmilx sens li wieħed jinvesti biex dawk li baqgħu lura, id-dgħajfa

¹³⁸ BENEDITTU XVI, Ittra enċiklika *Caritas in veritate* (29 ta' Ġunju 2009), 50: AAS 101 (2009), 686.

u dawk li mhumiex imzejnin b'tant talenti, jimxu 'l quddiem fil-ħajja".¹³⁹

197. Għandna bżonn ta' politika li taħseb b'vizjoni wiesgħa, u li ġġib 'il quddiem vizjoni integrali ġdida, li tinkludi fi djalogu interdixxiplinari d-diversi aspetti tal-kriżi. Ħafna drabi l-istess politika hi responsabbli għall-fama ħażina tagħha, minħabba fil-korruzzjoni u n-nuqqas ta' politika pubblika tajba. Jekk l-Istat ma jwettaqx ir-rwol tiegħu f'regjun, xi gruppi ekonomiċi jistgħu jidhru bħala benefatturi u jahtfu taht idejhom il-veru poter, u jhossuhom awtorizzati ma josservawx ċerti normi, sa jaslu biex jagħtu lok għal diversi xejriet ta' kriminalità organizzata, traffikar tal-persuni, traffikar tad-droga u vjolenza li mbagħad ikun diffiċli ħafna teqred. Jekk il-politika mhix kapaċi tfarrak loġika perversa, u tibqa' mwaħħla f'diskorsi inkonsistenti, nibqgħu ma naffrontaw qatt il-problemi l-kbar tal-umanità. Strateġija ta' bidla vera titlobna naħsbu mill-ġdid fit-totalità tal-proċessi, għax mhux

¹³⁹ Eżortazzjoni appostolika *Evangelii Gaudium* (24 ta' Novembru 2013), 209: AAS 105 (2013), 1107.

bizżejjed iddaħħal miżuri ekoloġiċi superficjali jekk ma tiddiskutix ukoll il-logika li qed taħkem il-kultura attwali. Politika b’saħħitha trid tkun kapaċi tidhol għal din l-isfida.

198. Il-politika u l-ekonomija għandhom it-tendenza li joqogħdu jwaħħlu f’xulxin għal dak li hu faqar u taħsir ambjentali. Imma dak li hu mistenni minnhom hu li jagħrfu l-iżbalji tagħhom u jsibu modi ta’ interazzjoni orjentati lejn il-ġid komuni. Waqt li daww moħħhom biss kif ħa jdaħħlu fil-but u l-oħrajn iffissati biss kif ħa jzommu taħt idejhom u jżidu l-poter, dak li jibqa’ huma gwerer u xi ftehim stramb fejn l-inqas li jinteressa liż-żewġ naħat hu li jippreservaw l-ambjent u jieħdu ħsieb tal-iżjed dgħajfin. Anki hawn jgħodd il-prinċipju li “l-għaqda tirbaħ fuq il-kunflitt”.¹⁴⁰

¹⁴⁰ Ibid., 228: *AAS* 105 (2013), 1113.

199. Ma nistgħux nippretendu li x-xjenzi empiriċi jfissru għalkollox il-ħajja, l-essenza intima tal-ħlejjaq kollha u r-realtà shiħa. Jekk jagħmlu dan, ikunu jizabaljaw għax jaqbzu l-konfini metodologiċi tagħhom li huma limitati. Jekk nirriflettu f'dan il-qafas ristrett, jgħibu s-sensibbiltà estetika, il-poezija, u saħansitra l-ħila tar-raġuni li tifhem is-sens u l-għan ta' kollox.¹⁴¹ Nixtieq infakkar li “it-testi reliġjużi klassiċi jistgħu joffru sinifikat li jkellem lil kull żmien, għandhom qawwa li tagħti skop u tiftaħ dejjem orizzonti godda [...]. Jagħmel sens u hi haġa intelligenti li nħalluhom għad-dlam sempliċement

¹⁴¹ Ara Ittra enċiklika *Lumen fidei* (29 ta' Ġunju 2013), 34: *AAS* 105 (2013), 577: “Id-dawl tal-fidi, billi hu magħqud mal-verità tal-imħabba, mhuwiex barrani għad-dinja materjali, għaliex l-imħabba dejjem tingħax fil-ġisem u fir-ruh; id-dawl tal-fidi huwa dawl inkarnat, li johroġ mill-ħajja mudwala ta' Ġesù. Hu jdawwal saħansitra l-materja, jafda fl-ordni tagħha, jaf li fiha tinfetah mixja ta' armonija u ta' għarfien dejjem jitwessa'. Il-harsa tax-xjenza tirċievi b'hekk benefiċċju mill-fidi: din tistieden lix-xjenzjat jibqa' miftuħ għar-realtà, fl-ghana kollu tagħha li ma jintemm qatt. Il-fidi tqajjem is-sens kritiku, għax ma thallix it-tiftix jissodisfa ruħu bil-formoli tiegħu u tgħinu jifhem li n-natura hi dejjem akbar. Filwaqt li tistedinna nistagħgħbu quddiem il-misteru tal-ħolqien, il-fidi twessa' l-orizzonti tar-raġuni biex iddawwal aħjar id-dinja li tinfetah għall-istudji tax-xjenza”.

għax twieldu fil-kuntest ta' xi twemmin reliġjuż?"¹⁴² Fir-realtà, hu semplicistiku wisq naħsbu li l-prinċipji etiċi nistgħu nipprezentawhom b'mod purament astratt, maqtugħ minn kull kuntest, u l-fatt li jidhru mlibbsa b'lingwaġġ reliġjuż ma jnaqqsilhom xejn mill-valur tagħhom fid-dibattitu politiku. Il-prinċipji etiċi li r-raġuni kapaċi tifhem jistgħu jidhru mill-ġdid dejjem taħt bixriet ġodda u jiġi espressi b'lingwaġġi differenti, anki reliġjużi.

200. Mill-banda l-oħra, kull soluzzjoni teknika li x-xjenzi jippretendu li jistgħu jagħtu ma jkollhiex saħħa biex issolvi l-problemi gravi tad-dinja jekk il-bniedem jitlef il-boxxla tiegħu, jekk jintesew il-motivazzjonijiet kbar li jagħmluha possibbli li ngħixu flimkien, li nagħmlu s-sagrificċji, u li nuru t-tjieba mal-oħrajn. F'kull każ, irridu nappellaw lil dawk li jemmnu biex ikunu koerenti mal-fidi tagħhom u ma jikkuntraddixxuhom bl-azzjonijiet tagħhom. Hemm bżonn ninsistu magħhom biex jinfethu dejjem

¹⁴² Eżortazzjoni appostolika *Evangelii gaudium* (24 ta' Novembru 2013), 256: AAS 105 (2013), 1123.

mill-ġdid għall-grazzja ta' Alla u jzommu sfiq mal-konvinzjonijiet tagħhom fuq l-imħabba, il-ġustizzja u l-paċi. Jekk meta fhimna ħazin il-prinċipji tagħna xi kultant wasalna biex iġġustifikajna l-abbuż tan-natura u l-ħakma despotika tal-bniedem fuq il-ħolqien, jew il-gwerer, l-iġustizzja u l-vjolenza, bħala nies li nemmnu, nistgħu nagħrfu li b'dan il-mod ma konniex fidili lejn it-teżor tal-għerf li messna ħarisna. Ħafna drabi l-limiti kulturali ta' bosta epoki kkundizzjonaw dan l-għarfien tal-wirt etiku u spiritwali tagħna, imma hu sewwa sew ir-ritorn lejn l-għejun rispettivi tagħhom li jippermetti lir-religjonijiet li jagħtu twegiba aħjar għall-ħtiġijiet tal-lum.

201. Il-parti l-kbira tal-bnedmin li jgħixu fuq din il-pjaneta jgħidu li jemmnu, u dan għandu jhegġeg lir-religjonijiet biex jidhlu fi djalogu bejniethom orjentat lejn l-għozza tan-natura, il-ħarsien tal-foqra, l-insiġ ta' xibka ta' rispettu ta' fraternità. Hu indispensabbli wkoll id-djalogu bejn l-istess xjenzi, billi kull waħda soltu drat tingħalaq fil-lingwaġġ tagħha, u l-ispeċjalizzazzjoni għandha t-tendenza li ssir iżolament u assolutizzazzjoni tal-għerf tagħha. Dan iżommha milli taffronta b'mod xieraq il-problemi tal-ambjent. Bl-istess mod, hemm

bżonn ta' djalogu miftuħ u mimli rispettt bejn id-diversi moviment ekoloġisti, li fosthom lanqas huma neqsin it-taqbidiet ideoloġiċi. Il-gravità tal-kriżi ekoloġika titlob minna lkoll li naħsbu fil-ġid komuni u nimxu 'l quddiem fit-triq tad-djalogu li titlob sabar, axxeżi u ġenerożità, waqt li niftakru dejjem li “ir-realtà hi oghla mill-idea”.¹⁴³

¹⁴³ Ibid., 231: p. 1114.

IS-SITT KAPITLU
EDUKAZZJONI
U SPIRITWALITÀ EKOLOĠIKA

202. Hemm ħafna ħwejjeg li hemm bżonn jaqbd u rotta ġdida, imma qabelxejn hu l-bniedem li għandu bżonn jinbidel. Tonqos il-kuxjenza ta' oriġni komuni, ta' appartenenza waħda u ta' ġejjieni li kulhadd iħoss li għandu sehem fih. Dan l-għarfien bażiku jaf jgħin fit-tixtil ta' konvinzjonijiet ġodda, imġibiet u stili ta' ħajja ġodda. Hekk tixref sfida kulturali, spiritwali u edukattiva ġdida li titlob toroq twal ta' qawmien ġdid.

I. INFITTXU STIL IEHOR TA' ĦAJJA

203. Billi s-suq ifittex joħloq mekkaniżmu konsumista li jiġbed l-għajn biex ibiġh il-prodotti tiegħu, in-nies tispicċa tingarr mar-riħ tal-kisbiet u x-xiri bla bżonn. Il-konsumiżmu ossessiv hu l-mera suġġettiva tal-paradigma tekno-ekonomika. Jiġri dak li kien ġa ra Romano Guardini: il-bniedem “jaċċetta l-oġġetti

ordinarji u d-drawwiet tal-ħajja kif jigu imposti mill-pjanijiet razzjonali u mill-magni tal-produzzjoni u, ġeneralment, dan jagħmlu bl-impressjoni li dan għandu raġuni u huwa ġust”.¹⁴⁴ Din il-paradigma tipprova tbellagħha lil kulhadd li hu hieles sakemm iżomm din it-taparsi libertà tal-konsum, meta fis-sewwa kollu l-ħielsa huma dawk li jagħmlu parti minn minoranza li taħtaf taħt dufrejha s-setgħa ekonomika u finanzjarja. Qalb dan it-taħwid kollu, il-bniedem postmodern ma rnexxilux isib mod ġdid ta’ kif jifhem lilu nnifsu u li jista’ jagħtih direzzjoni, u dan in-nuqqas ta’ identità jgħixu b’ansjetà u mistħija. Għandna ħafna mezzi għall-għanijiet li huma ftit u fjakki.

204. Il-qagħda attwali tad-dinja “tqanqal sens ta’ instabbiltà u dubju, li min-naħa tagħha sseddaq għamliet ta’ egoiżmu kollettiv”.¹⁴⁵ Meta l-persuni jfittxu fihom infushom ir-raġuni tal-eżistenza u jingħalqu fil-kuxjenza tagħhom, isiru iktar rgħiba.

¹⁴⁴ *Das Ende der Neuzeit*, id-disa’ edizzjoni, Würzburg 1965, 66-67 (edizzjoni Taljana: *La fine dell’epoca moderna*, Brescia 1987, 61).

¹⁴⁵ ĠWANNI PAWLU II, *Messagġ għall-Jum Dinji tal-Paċi 1990*, 1: AAS 82 (1990), 147.

Iktar ma qalb il-bniedem tkun battala, iktar għandha bżonn oġġetti x'tixtri, tippossiedi u tikkonsma. F'dan il-kuntest ma tantx jidher possibbli li xi hadd jaççetta li r-realtà qed tqeghidlu limitu. F'dan ix-xefaq lanqas ma jista' jkun hemm ġid komuni veru. Jekk dan hu t-tip ta' suġġett li qed jgħolli rasu fis-soċjetà tagħna, in-normi jiġu rrispettati biss jekk ma jmorrux kontra l-htigijiet personali ta' dak li jkun. Għalhekk għandna għax naħsbu mhux biss fil-possibbiltajiet ta' fenomeni terribbli ta' klima jew diżastri naturali kbar, imma anki f'katastrofi mnibbta minn kriżijiet soċjali, għax l-ossessjoni għal stil ta' hajja konsumista, fuq kollox meta f'it huma dawk li jfilhu għalih, tista' ġġib biss vjolenza u qerda reċiproka.

205. Minkejja dan kollu, mhuiwix kollox mitluf, għax l-istess bnedmin li kapaçi jfarrku lilhom infushom sal-iktar punt estrem, jistgħu anki jirbħu lilhom infushom, u jerġgħu lura għall-għażla tat-tajjeb u jfittxu hajja ġdida, lil hemm minn kull kundizzjonament psikoloġiku u soċjali impost fuqhom. Għandhom il-hila jharsu lejhom infushom b'onestà, li jesprimu n-nuqqas ta' qbil tagħhom u li jaqbdu toroq ġodda lejn il-helsien veru. M'hemm l-ebda sistema li tista'

thassar għalkollox il-ftuħ għat-tajjeb, għall-verità u għall-gmiel, u lanqas il-hila li wiehed jirreagixxi, hila li Alla jkompli jseddaq fi qlubna. Nitlob lil kull persuna f'din id-dinja biex ma tinsieq din id-dinjità tagħha li hadd m'għandu jedd jehdilha.

206. Bidla fl-istil ta' hajja taf tpoġġi pressjoni tajba fuq dawk li qed iżommu taħt idejhom is-setgħa politika, ekonomika u soċjali. Dan li jiġri meta l-movimenti tal-konsumaturi jirnexxilhom isibu mod kif in-nies tieqaf tixtri ċerti prodotti u hekk isiru effettivi biex ċerti kumpaniji kbar jibdlu mgibithom, u jgagħluhom jagħtu kas tal-impatt ambjentali u jerggħu jqisu x'mudelli ta' produzzjoni jhaddmu. Hu fatt li, meta l-pressjoni soċjali tinfluwixxi fuq il-qligħ tal-intraprizi, dawn iħossu li għandhom jibdeu jipproduċu b'mod differenti. Dan ifakkarna x'responsabbiltà soċjali għandhom il-konsumaturi. "Ix-xiri hu dejjem att morali, iktar milli ekonomiku".¹⁴⁶ Għalhekk illum "it-tema tat-taħsir ambjentali tisfida lil kull wiehed u waħda minn biex niflu l-imġiba tagħna".¹⁴⁷

¹⁴⁶ BENEDITTU XVI, Ittra enċiklika *Caritas in veritate* (29 ta' Ġunju 2009), 66: AAS 101 (2009), 699.

¹⁴⁷ Id., *Messagġ għall-Jum Dinji tal-Paċi 2010*, 11: AAS 102 (2010), 48.

207. L-*Earth Charter* isejhilna lkoll biex inhallu warajna dik il-fazi li fiha għoddna qridna lilna nfusna u nibdew mill-ġdid, imma għadna ma sibniex dik il-kuxjenza universali li tagħmel dan possibbli. Għalhekk nindenja nipproponi mill-ġdid dik l-isfida prezzjuża: “Bħal qatt qabel fl-istorja, id-destin komuni qed jobbligana nfittxu bidu ġdid [...]. Jalla l-epoka tagħna tibqa’ mfakkra għax tkun reġgħet qanqlet dik il-qima ġdida għall-ħajja, għad-determinazzjoni li tilhaq is-sostenibbiltà, għax tkun heġġet iżjed it-taqbida b’riżq il-ġustizzja u l-paċi, u għaċ-ċelebrazzjoni hienja tal-ħajja”.¹⁴⁸

208. Dejjem hu possibbli nxettlu hila ġdida li noħorgu minna nfusna u nimxu lejn l-oħrajn. Mingħajrha ma nistgħux nagħrfu lill-hlejjaq l-oħra għall-valur li għandhom, ma jkunx jinteressana li nieħdu hsieb ta’ xi hadd għall-ġid tal-oħrajn, tibqa’ tonqosna l-hila li nqiegħdu limiti għalina nfusna biex nevitaw it-tbatija u t-tahsir ta’ dak li għandna madwarna. L-imġiba fundamentali tal-awtotraxxendenza, li tofrok il-

¹⁴⁸ *The Earth Charter*, The Hague, l-Olanda (29 ta’ Ġunju 2000).

kuxjenza iżolata u l-awtoreferenzjalità, hi l-għerq li jiftaħ il-possibbiltajiet għall-ħarsien tal-oħrajn u tal-ambjent, u minnha tnixxi r-reazzjoni morali li biha wiehed ifittex li jqis l-impatt ta' kull azzjoni u kull deċiżjoni personali fuq l-ambjent ta' madwaru. Meta jirnexxilna negħlbu l-individwalizmu, nistgħu tabilhaqq naslu għal stil ta' ħajja differenti u ssir possibbli dik il-bidla li tagħmel differenza lis-soċjetà.

II. NEDUKAW GĦALL-PATT BEJN BNIEDEM U AMBJENT

209. L-għarfien tagħna tal-gravità tal-kriżi kulturali u ekoloġika li qegħdin fiha għandu jissarraf fi stili godda ta' kif ngħixu u ngibu ruġna. Ħafna jafu li l-progress ta' żmienna u s-sempliċi tgeddis tal-oġġetti jew pjaċiri mhumiex biżżejjed biex jagħtu sens u ferħ lill-qalb tal-bniedem, imma xorta ma jsibux il-ħila li jirrifjutaw dawk li joffrilhom is-suq. Fil-pajjiżi li messhom jagħmlu l-akbar bidliet fid-drawwiet ta' konsum tagħhom, iż-żgħażaġh għandhom sensibbiltà ekoloġika ġdida u spirtu ġeneruż, u xi wħud minnhom jissieltu b'mod ta' min jammirah għall-ħarsien tal-ambjent, imma

huma kibru f'kuntest ta' konsum għoli ħafna u ta' ħajja komda, u dan itaqqal ftit il-maturazzjoni ta' drawwiet oħra. Għalhekk ninsabu quddiem sfida edukattiva.

210. L-edukazzjoni ambjentali rajnieha twessa' l-għanijiet tagħha. Jekk għall-bidu kienet ikkoncentrata ħafna fuq it-tagħrif xjentifiku u fuq il-ħtieġa ta' kuxjenza u prevenzjoni tar-riskji ambjentali, illum din tfittex ukoll li tinkludi kritika tal-“miti” moderni msejsa fuq ir-raġuni strumentali (l-individwalizmu, il-progress bla qies, il-kompetizzjoni, il-konsumizmu, is-suq bla regoli ta' xejn) u anki li tirbaħ lura d-diversi livelli ta' bilanċ ekoloġiku: dak għewwieni magħna nfusna, dak solidali mal-oħrajn, dak naturali mal-ħlejjaq ħajjin kollha, dak spiritwali ma' Alla. L-edukazzjoni ambjentali għandha tfittex din il-qabza lejn il-Misteru, li minnha l-etika ekoloġika tixrob l-aqwa tifsira tagħha. Min-naħa l-oħra għandna edukaturi li jafu sew kif jipproponu mill-ġdid mixjiet pedagogiċi ta' etika ekoloġika, hekk li jgħinu b'mod effettiv lill-istudenti biex jikbru fis-solidarjetà, fir-responsabbiltà u fl-għozza msejsa fuq il-kompassjoni.

211. Madankollu, din l-edukazzjoni, imsejha tohloq “cittadinanza ekoloġika”, xi drabi tillimita ruħha biss

għall-informazzjoni u ma jirnexxilhiex tibdel drawwiet
ħżiena. L-eżistenza ta' ligijiet u normi mhix biżżejjed
fuq medda twila ta' żmien biex trazzan l-imġibiet ħżiena,
anki meta jkun hemm kontroll tajjeb. Biex in-norma
għuridika tista' tipproduċi effetti rilevanti u li jtulu, hemm
bżonn li l-parti l-kbira tal-membri tas-socjetà jaċċettaw
il-ligijiet misjuqa minn motivazzjonijiet tajbin, u dan
jagħmluh għax qabel tkun seħhet fihom bidla personali.
Wieħed jasal biex jimpenja ruħu ekoloġikament biss
jekk irawwam fih virtujiet b'saħħithom. Jekk persuna,
għalkemm il-qagħda ekonomika tagħha tippermettilha
li tikkonsma u tonfoq iżjed, tidra tilbes ħwejjeġ li
jsaħħnu iżjed flok tixgħel il-ħiter, dan għax tkun saret
konvinta u qed tfittex li tħares l-ambjent. Hi ħaġa
tassew nobbli li wieħed iħabrek biex jieħu ħsieb tal-
ħolqien b'għemejjel ckejkna ta' kuljum, u hi ħaġa
tassew sabiħa li l-edukazzjoni tista' tkun motivazzjoni
għal dan sal-punt li tagħgen stil ta' ħajja. L-edukazzjoni
għar-responsabbiltà ambjentali tista' tteġġeġ ħafna
mġibiet li jafu jolqtu b'mod dirett u importanti l-ħarsien
tal-ambjent, bħal meta wieħed jevita l-użu ta' materjal
tal-plastik jew tal-karta, inaqqas il-konsum tal-ilma,
jifred l-iskart, isajjar biss dak li jaħseb li jiflaħ jiekol,
jittratta b'għożża l-ħlejjaq ħajjin l-oħra, jinqeda bit-

trasport pubbliku jew jaqsam l-istess karozza ma' iktar minn persuna waħda, jiżra' s-siġar, jitfi dwal mixgħula għalxejn, u hafna iżjed. Dan kollu jagħmel parti minn kreattività ġeneruża u dinjituża, li toħroġ għaddawl l-aħjar li hemm fil-bniedem. Li nerġġhu nużaw xi haġa flok narmuha mill-ewwel, u dan nagħmluh b'motivazzjoni profonda, jista' jkun għemil ta' mħabba li jesprimi d-dinjità tagħna.

212. M'għandniex naħsbu li dawn l-isforzi ma jistgħux jibdlu d-dinja. Dawn l-għemejjel ixerrdu fis-soċjetà ġid li dejjem jagħmel il-frott tiegħu lil hemm minn dak li wieħed jista' jixhed għalih b'għajnejh, għax iqanqlu f'qalb din id-dinja tagħna tjieba li tixtered dejjem iżjed, xi kultant bla ma tidher. Fuq kollox, meta ngibu ruħna hekk, nerġġhu niksbu dak is-sens tad-dinjità tagħna, ninzlu iktar fil-fond tal-eżistenza tagħna, nistgħu nduqu li tabilhaqq fiha s-sens il-mogħdija tagħna minn fuq din l-art.

213. L-oqsma edukattivi huma hafna: l-iskola, il-familja, il-mezzi ta' komunikazzjoni, il-katekezi, u oħrajn. Edukazzjoni tajba fl-iskola sa miċ-ċkunija u l-adolessenza ttribbet żerriegħa li tista' thalli frott matul il-ħajja kollha

kemm hi. Imma nixtieq nishaq fuq l-importanza ċentrali tal-familja, għax “hi post fejn il-ħajja – li hi don ta’ Alla – tiġi milqugħa sewwa, u mharsa minn kull theddida li jista’ jkollha u tiżviluppa skont dak li hu tassew il-kobor tal-bniedem. Quddiem dik li qieghda tissejjaħ il-kultura tal-mewt, il-familja hi l-qalba tal-kultura tal-ħajja”.¹⁴⁹ Fi hdan il-familja jixxettlu l-ewwel drawwiet ta’ mħabba u għożża għall-ħajja, bħal ngħidu aħna l-użu tajjeb tal-affarijiet, l-ordni u l-indafa, ir-rispett lejn l-ekosistema lokali u l-harsien tal-hlejjaq kollha. Il-familja hi l-imkien tal-formazzjoni shiħa tal-bniedem, fejn isseħħ il-maturazzjoni personali fin-nisġa tad-diversi aspetti tagħha li kollha jintrabtu ma’ xulxin. Fil-familja nitgħallmu nitolbu permess bla ma nkunu arroganti, illissnu “grazzi” bħala espressjoni ta’ apprezzament sincier għal dak li nircievu, naħkmu fuq l-aggressività u r-regħba tagħna, u nitolbu skuża meta nagħmlu xi haġa hażina. Dawn il-ġesti ċkejknin ta’ edukazzjoni u hlewwa sinciera jgħinuna nibnu kultura tal-ħajja li ngħixuha mal-oħrajn u ta’ rispett għal kulma għandna madwarna.

¹⁴⁹ ĠWANNI PAWLU II, Ittra enċiklika *Centesimus annus* (1 ta’ Mejju 1991), 39: *AAS* 83 (1991), 842.

214. Il-politika u d-diversi għaqdiet għandhom jirsistu għall-formazzjoni tal-kuxjenzi. Dan hu wkoll dmir il-Knisja. Il-komunitajiet Insara kollha għandhom rwol importanti xi jwettqu f'din l-edukazzjoni. Nittama, qabelxejn, li fis-seminarji tagħna u fid-djar reliġjużi ta' formazzjoni tinghata edukazzjoni għal semplicità responsabbli fil-ħajja, għall-kontemplazzjoni rikonoxxenti tad-dinja, għall-għozza għad-dgħufija tal-foqra u tal-ambjent. Kbar huma l-isfidi, u għalhekk neħtiegu istituzzjonijiet bil-poter f'idejhom li jistgħu jissanzjonaw l-attakki lill-ambjent, u daqstant ieħor hemm bżonn li nikkontrollaw u nedukaw lil xulxin.

215. F'dan il-kuntest, “mhux ta' min iwarrab għall-ġenb [...] ir-relazzjoni li hemm bejn edukazzjoni estetika xierqa u ż-żamma ta' ambjent b'saħħtu”.¹⁵⁰ L-attenzjoni u l-imħabba tagħna għall-ambjent jgħinuna ninqalghu mill-pragmatizmu utilitarjanistiku. Jekk ma nitgħallmux nieqfu u nogħxew u napprezzaw is-sabiħ, ma neħduhiex bi kbira li kull haġa tinbidel f'oġġett ta' użu u abbuż bla skrupli. Fl-istess waqt, jekk irridu

¹⁵⁰ Id., *Messaġġ għall-Jum Dinji tal-Paċi 1990*, 14: AAS 82 (1990), 155.

naslu għal bidliet profondi, irridu nżommu quddiem għajnejna li l-mudelli ta' hsieb tassew iħallu effett fuq l-imġiba tagħna. L-edukazzjoni ma tħallix effett u l-isforzi tagħha jkunu bla frott jekk ma narawx kif ha nxerrdu wkoll mudell ġdid dwar il-bniedem, il-ħajja, is-soċjetà u r-relazzjoni man-natura. Inkella jibqa' jirbaħ il-mudell konsumista li jgħaddulna l-mezzi tal-komunikazzjoni u l-mekkanizmi effikaċi tas-suq.

III. IL-KONVERŻJONI EKOLOĠIKA

216. L-għana kbir tal-ispiritwalità Nisranija, frott ta' għoxrin seklu ta' esperjenzi personali u komunitarji, hu kontribut mill-isbaħ li nistgħu noffru b'riżq l-isforz biex ingeddu l-umanità. Nixtieq nipproponi lill-Insara xi linji ta' spiritwalità ekoloġika li jitnisslu mill-konvinzjoni tal-fidi tagħna, għax dak li jgħallimna l-Evangelju għandu konsegwenzi fuq il-mod kif naħsbu, kif inħossu u kif ngħixu. M'ahniex nitkellmu daqshekk fuq diskors dwar ideat, daqskemm fuq kollox dwar il-motivazzjonijiet li johorġu mill-ispiritwalità biex ikebbu passjoni għall-għożża tad-dinja kollha. Fil-fatt, ma nistgħux inħabirku għal hwejjeġ kbar bid-duttrina biss f'idejna, mingħajr

mistika li tagħtiha r-ruh, mingħajr “kawża interjuri li tharrek, tqanqal, thegġeg u tagħti sens lill-azzjoni personali u komunitarja”.¹⁵¹ Irridu nagħrfu li mhux dejjem aħna l-Insara ħsadna u għamilna l-frott mill-għana li Alla ta lill-Knisja, fejn l-ispiritwalità mhix mifruda mill-istess ġisem, lanqas min-natura jew mir-realtà ta’ din id-dinja, imma pjuttost tgħix magħhom u fihom, f’xirka ma’ dak kollu li bih aħna mdawra.

217. Jekk “id-deżerti esterni fid-dinja qed jizdiedu, għax id-deżerti interni saru tant kbar”,¹⁵² il-kriżi ekoloġika hi sejha għal konverżjoni qawwija ġo fina. Madankollu, jeħtieġ ukoll nagħrfu li xi Nsara impenjati u mogħtija għat-talb, bl-iskuża tar-realizmu u l-prattiċità, spiss jiddieħku bit-thassib għall-qagħda tal-ambjent. Ohrajn huma passivi, ma jiddeċiedu qatt li jibdlu d-drawwiet tagħhom u jsiru inkoerenti. Għalhekk tonqoshom il-*konverżjoni ekoloġika*, li titlob minnhom li jhallu l-konsegwenzi kollha tal-laqgħa tagħhom

¹⁵¹ Eżortazzjoni appostolika *Evangelii gaudium* (24 ta’ Novembru 2013), 261: AAS 105 (2013), 1124.

¹⁵² BENEDITTU XVI, *Omeliya għall-bidu solenni tal-Ministeru Petrin* (24 ta’ April 2005): AAS 97 (2005), 710.

ma' Ġesù jidhru fir-relazzjoni tagħhom mad-dinja ta' madwarhom. Li ngħixu l-vokazzjoni tagħna li nkunu ħarriesa tal-opra ta' Alla hi parti essenzjali minn ħajja magħġuna bil-virtujiet, mhix għażla u lanqas xi aspett sekondarju tal-esperjenza Nisranija.

218. Ha niftakru fil-mudell ta' San Franġisk ta' Assisi, biex nipproponu relazzjoni b'saħħitha mal-ħolqien bħala dimensjoni tal-konverżjoni sħiħa tal-persuna kollha kemm hi. Dan ifisser ukoll li nagħrfu l-iżbalji, id-dnubiet, il-vizzji tagħna, u anki meta ħallejna dmirijietna, u nindmu mill-qalb, ninbidlu minn ġewwa. L-Isqfijiet tal-Awstralja għarfu jfissru din il-konverżjoni f'termini ta' rikonċiljazzjoni mal-ħolqien: "Biex inwettqu din ir-rikonċiljazzjoni jeħtieġ niflu ħajjitna u nagħrfu b'liema mod qed inwegġgħu l-ħolqien ta' Alla bl-għemejjel tagħna u meta nibqgħu b'idejna fuq żaqqna. Jeħtieġ nagħmlu l-esperjenza ta' konverżjoni, ta' bidla tal-qalb".¹⁵³

¹⁵³ KONFERENZA TAL-ISQFIJET KATTOLIĊI TAL-AWSTRALJA, *A New Earth. The Environmental Challenge* (2002).

219. Madankollu, lanqas hu bizżejjed li wieħed ikun persuna aħjar biex jista' jsolvi qagħda hekk kumplessa bħal dik li qed tħabbat wiċċha magħha d-dinja llum. L-individwi waħidhom jistgħu jitilfu l-ħila u l-libertà li jirbħu l-loġika tar-raġuni utilitarjana u jispicċaw biex iċedu f'riġlejn konsumiżmu bla etika u bla ebda sens soċjali u ambjentali. Għall-problemi soċjali rridu nwieġbu bi xbieki komunitarji, mhux sempliċement bil-ħafna għemejjel tajba individwali: "L-esiġenzi ta' din il-ħidma sa jkunu hekk kbar li l-possibbiltajiet tal-inizjattivi individwali u l-koperazzjoni tal-persuni waħidhom, iffurmati b'mod individwali, ma jkunux kapaċi jwieġbu għalihom. Ikun hemm bżonn ta' għaqda ta' forzi u s-sehem ta' kulħadd miġbur flimkien".¹⁵⁴ Il-konverżjoni ekoloġika li neħtiegu biex noħolqu dinamizmu ta' bidla li thalli effetti fit-tul hi wkoll konverżjoni komunitarja.

220. Din il-konverżjoni titlob bosta atteġġjamenti li flimkien jistgħu jwasslu għal għożża ġeneruża u mimlija hlewwa u mħabba. L-ewwel nett timplika

¹⁵⁴ ROMANO GUARDINI, *Das Ende der Neuzeit*, 72 (traduzzjoni Taljana: *La fine dell'epoca moderna*, 66).

gratitudni u gratwità, jew aħjar, għarfien tad-dinja bħala don tal-imħabba ta' Alla, li bħala konsegwenza jagħmilna kapaċi niċċdu lilna nfusna u nwettqu ġesti generużi anki jekk mhu jarahom jew jagħti kashom hadd: “Idek ix-xellugija m'għandhiex tkun taf x'inhil tagħmel il-leminija [...] u Missierek, li jara dak li hu moħbi, iroddlok hu” (Mt 6:3-4). Timplika wkoll l-għarfien kollu mħabba li aħna m'aħniex maqtuġhin mill-ħlejjaq l-oħra, imma flimkien mal-ħlejjaq l-oħra tal-univers insawru komunjoni universali mill-aqwa. Min jemmen, id-dinja ma jikkontemplahix minn barra imma minn ġewwa, għax jagħraf ir-rabtiet li bihom il-Missier sensilna mal-ħlejjaq l-oħra kollha. Fuq kollox, meta sseddaq il-ħiliet partikulari li Alla ta lil kull min jemmen, il-konverżjoni ekoloġika twasslu biex jikber fil-kreattività u l-ħegġa tiegħu, biex isolvi t-traġedji tad-dinja, u jinghata “b'sagrifiċċju ħaj, qaddis, joghġob lil Alla” (Rum 12:1). Is-superjorità tiegħu ma jarahix bħala raġuni ta' glorja personali jew ta' ħakma irresponsabbli, imma bħala ħila differenti li tgħabbih b'dik ir-responsabbiltà li tiġi mill-fidi tiegħu.

221. Diversi konvinzjonijiet tal-fidi tagħna, imressqa lejn il-bidu ta' din l-Enciklika, jiswew biex jagħnu

t-tifsira ta' din il-konverżjoni, bħall-għarfien li kull hlejqa tirrifletti xi ħaġa minn Alla u għandha messagg x'tgħaddilna, jew iċ-ċertezza li Kristu ħa fuqu din id-dinja materjali u issa, imqajjem mill-imwiet, huwa prezenti għal kull hlejqa, idawwarha bl-imħabba tiegħu u jimlieha bid-dawl tiegħu. Kif ukoll meta nagħrfu li Alla ħalaq id-dinja u naqqax fiha ordni u dinamizmu li l-bniedem m'għandux jedd jinjora. Meta fl-Evangelju naqraw kif Ġesù jitkellem dwar it-tajr tal-ajru u jgħid li “anqas wiehed minnhom ma hu minsi quddiem Alla” (Lq 12:6), kif jista' jkollna l-hila nittrattawhom ħazin jew nagħmlulhom il-ħsara? Nistieden lill-Insara kollha biex jagħmlu viżibbli din id-dimensjoni tal-konverżjoni tagħhom, u jhallu l-qawwa u d-dawl tal-grazzja li rċevew jixterdu wkoll fir-relazzjonijiet tagħhom mal-hlejjaq l-oħra u mad-dinja ta' madwarhom, halli tqanqal fihom dik il-fratellanza għolja mal-holqien kollu li San Frangisk għex b'mod hekk imdawwal.

IV. HENA U SLIEM

222. L-ispiritwalità Nisranija tissuggerilna mod ieħor ta' kif nifhmu l-kwalità tal-ħajja, u thegġeg għal stil

ta' hajja profetiku u kontemplattiv, kapaçi jithenna profundament bla ma jkun obsessjonat bil-konsum. Importanti nifhmu tagħlim antik, li nsibuh f'diversi tradizzjonijiet religjużi, u anki fil-Bibbja. Qed nitkellem dwar il-konvinzjoni li "iż-żejjed hu n-nieqes". Fil-fatt, li noqogħdu l-hin kollu nfitxu possibbiltajiet godda ta' konsum, jaljena l-qalb u ma jhallihix tapprezza kull haġa u kull waqt. Għall-kuntrarju, li nħarsu b'serenità lejn kull realtà, çkejtna kemm hi çkejtna, jifihlna hafna iżjed possibbiltajiet ta' kif nifhmu u nwettqu lilna nfunna. L-ispiritwalità Nisranija tipproponilna nikbru fis-sobrjetà u li nsiru iżjed kapaçi nieħdu gost imqar bil-ftit. Hu ritorn lejn is-sempliçità li toffri l-hajja bla rabtiet ma' dak li għandna u bla ma noqogħdu nitnikktu mħabba dak li m'għandniex. Dan ifisser li naħarbu d-dinamika tal-ħakma u tas-sempliçi tgeddis tal-pjaçiri.

223. Is-sobrjetà, jekk ngħixu b'libertà u għarfien, tista' teħlisna. Mhix hajja inqas jew mgħixa b'inqas intensità, imma bil-kontra ta' dan kollu. Fil-fatt, dawki li kapaçi jiggustaw iżjed u jgħixu aħjar kull mument huma dawki li jieqfu jbillu minn hawn u minn hemm, dejjem ifittxu dak li m'għandhomx, u jduqu xi jfisser tapprezza kull persuna u kull haġa, jitgħallmu jiffamiljarizzaw ruħhom

mar-realtajiet iktar sempliċi u jafu jgawduhom. B'dan il-mod isehħilhom inaqqsu l-ħtigijiet li ma jistgħux jissodisfaw, u ma' dan tonqos ukoll l-għeja u t-tensjoni żejda. Jista' jkollok bżonn ta' ftit affarijiet u tgħix ħafna, fuq kollox meta tkun kapaċi tagħti spazji lil pjaċiri oħra u ssib is-sodisfazzjon tiegħek fil-laqgħat fraterni, fil-qadi, fit-twettiq għammiel tal-kariżmi, fil-mużika u fl-arti, fil-kuntatt man-natura, fit-talb. Il-kuntentizza titlob minna li nagħrfu nillimitaw ċerti bżonnijiet li jistorduna, u hekk nibqgħu miftuħa għall-għadd ta' possibbiltajiet li toffri l-ħajja.

224. Is-sobrjetà u l-umiltà ma tantx konna pożittivi dwarhom fl-aħħar seklu. Imma meta b'mod ġenerali jiddgħajjed it-tħaddim ta' xi virtù fil-ħajja personali u soċjali, dan jispicċa jgħib kemm-il nuqqas ta' żbilanċ, anki ambjentali. Għalhekk m'għadux biżżejjed nitkellmu biss fuq il-ħarsien tal-ekosistemi tagħna. Jeħtieġ bil-kuraġġ kollu nitkellmu fuq il-ħarsien tal-ħajja umana, fuq il-ħtieġa li nippromovu u niġbru flimkien il-valuri kbar kollha. L-għajbien tal-umiltà, fi bniedem imhegġeg iżżejjed mill-possibbiltà li jista' jaħkem kollox mingħajr ebda limitu, jista' biss jagħmel ħsara lis-soċjetà u lill-ambjent. Mhux faċli

nimmaturaw f'din l-umiltà tajba u f'sobrjetà hienja jekk insiru wisq awtonomi, jekk iwarrbu minn hajjitna lil Alla u floku jidhol il-jien tagħna, jekk nemmnu li trid tkun is-sugġettività tagħna li tiddetta x'inhu tajjeb u x'inhu hażin.

225. Min-naħa l-oħra, l-ebda persuna ma tista' tikber f'sobrjetà hienja jekk mhix f'paċi magħha nfisha. U parti minn għarfien xieraq tal-ispiritwalità jikkonsisti f'li nwessgħu l-għarfien tagħna tal-paċi, li hi wisq aktar min-nuqqas tal-gwerra. Il-paċi interjuri tal-persuni hi marbuta sew mal-għożża tal-ekoloġija u mal-gid komuni, għax, jekk ngħixuha kif għandu jkun, tirrifletti stil ta' hajja bilanċjat imxierek ma' hila ta' stagħgib li jiftaħ tieqa fuq il-profondità tal-hajja. In-natura hi miżgħuda bi kliem ta' mħabba, imma kif nistgħu nisimghuhom qalb storbju l-hin kollu, qalb id-distrazzjoni permanenti u anzjuża, jew qalb il-kult tad-dehra? Ħafna persuni jhossu żbilanċ qawwi li jisfurzahom biex jagħmlu l-affarijiet b'heffa kbira biex ihossuhom għandhom x'jagħmlu, f'għaġla kontinwa li min-naħa tagħha twassalhom biex jirkbu u jharbtu kulma jsibu madwarhom. Dan ukoll jaffettwa l-mod kif wiehed jittratta l-ambjent. Ekoloġija integrali titlob li

niddedikaw ftit tal-ħin biex niksbu mill-ġdid l-armonija serena tagħna mal-ħolqien, biex nirriflettu fuq l-istil ta' ħajjitna u l-ideali tagħna, biex nikkontemplaw lill-Ħallieq, li jgħammar fostna u f'dak li għandna madwarna, u li l-preżenza tiegħu “m'għandhiex tiġi vvintata, imma mikxufa, murija”.¹⁵⁵

226. Qed nitkellmu fuq attegġjament tal-qalb, li tgħix kollox b'attenzjoni serena, li taf tibqa' preżenti b'mod shih quddiem xi hadd mingħajr ma toqgħod taħseb f'dak li trid tagħmel wara, li tingħata għal kull mument għax kull mument hu don divin li għandu jingħax fil-milja tiegħu. Ġesù għallimna dan l-attegġjament meta stedinna nħarsu lejn il-ġilji tal-widien u l-għasafar tas-sema, u meta, fil-preżenza ta' bniedem li kien qed ifittex, “xeħet fuqu ħarsa ta' mħabba” (Mk 10:21). Iva, hu kien jaf kif ikun preżenti b'mod shih għal kull bniedem u għal kull ħlejqa, u hekk urienu triq biex negħlbu l-ansjetà marida li tagħmilna nies tal-qoxra, aggressivi u konsumisti sfrenati.

¹⁵⁵ Eżortazzjoni appostolika *Evangelii gaudium* (24 ta' Novembru 2013), 71: AAS 105 (2013), 1050.

227. Espressjoni ta' dan l-atteggjament hi meta nieqfu rroddu hajr lil Alla qabel u wara l-ikel. Nipproponi lil dawk li jemmnu biex jerggħu jaqbdu din id-drawwa prezzjuża u jgħixuha b'mod profund. Dan il-mument ta' barka, anki jekk qasir hafna, ifakkarna li ahna niddependu minn Alla għal hajjitna, isahħah is-sens tagħna ta' gratitudni għad-doni tal-ħolqien, u hu rikonoxximent lejn dawk li b'ħidmiethom jipprovdulna dan il-gid, u jqawwi s-solidarjetà ma' dawk l-aktar fil-bżonn.

V. MĦABBA ĊIVILI U POLITIKA

228. L-għozża tan-natura hi parti minn stil ta' hajja li jimplika hila li ngħixu flimkien u komunjoni. Ġesù fakkarna li għandna lil Alla bhala Missier komuni u li dan jagħmilna ahwa. L-imħabba ta' bejn l-ahwa tista' biss tkun b'xejn, ma tista' qatt tkun kumpens għal dak li jwettaq l-ieħor, lanqas xi hlas minn qabel għal dak li nittamaw li jagħmel. Għalhekk hu possibbli nħobbu l-għedewwa tagħna. Din l-istess gratwità twassalna biex inhobbu r-riħ, ix-xemx u s-shab, anki jekk ma nistgħux nikkontrollawhom. Għalhekk nistgħu nitkellmu fuq *fraternità universali*.

229. Għandna bżonn nisimgħu mill-ġdid li neħtieġu wieħed tal-ieħor, li għandna responsabbiltà lejn l-oħrajn u lejn id-dinja, li jiswa għal xi ħaġa li nkunu tajbin u onesti. Diġà ilna biżżejjed sejrin lura moralment, nilagħbu bl-etika, bit-tjieba, bil-fidi, bl-onestà, u issa wasal il-mument li nagħrfu li din is-superfiċjalità allegra ffit li xejn switilna. Dan it-tiġrif ta' kull fundament tal-ħajja soċjali jispiċċa biex igibna wieħed kontra l-ieħor moħħna kif ħa naqbżu għall-interessi personali tagħna, u jqanqal il-qawmien ta' xejriet ġodda ta' vjolenza u kefrija, u jzomm l-iżvilupp ta' kultura vera tal-ħarsien tal-ambjent.

230. L-eżempju ta' Santa Teresa ta' Lisieux jistedinna nipprattikaw it-triq iż-żgħira tal-imħabba, biex ma nitilfux l-opportunità ta' kelma ġentili, ta' tbissima, ta' kull ġest ċkejken li jizra' l-paċi u l-ħbiberija. Ekoloġija integrali hi magħmula wkoll minn ġesti sempliċi ta' kuljum li fihom inkissru l-logika tal-vjolenza, l-abbuż, l-egoizmu. Għall-kuntrarju, id-dinja tal-konsum bla nifs hi fl-istess waqt id-dinja tal-moħqrija tal-ħajja f'kull għamla tagħha.

231. L-imħabba, mimlija b'ġesti żgħar ta' għożża reċiproka, hi wkoll ċivili u politika, u tidher fl-għemejjel kollha li jfittxu jibnu dinja aħjar. L-imħabba għas-soċjetà u l-impenn għall-ġid komuni huma għamla illustri ta' karità, li tmiss mhux biss ir-relazzjonijiet bejn l-individwi, imma wkoll "ir-relazzjonijiet il-kbar: ir-relazzjonijiet soċjali, ekonomiċi, politiċi".¹⁵⁶ Għalhekk il-Knisja ressqet quddiem id-dinja l-ideal ta' "ċiviltà tal-imħabba".¹⁵⁷ L-imħabba soċjali hi l-muftieħ għal żvilupp awtentiku: "Biex nagħmlu s-soċjetà iktar umana, iktar tixraq lill-persuna, irridu niżnu mill-ġdid l-imħabba fil-ħajja soċjali – fuq livell politiku, ekonomiku, kulturali – u nagħmluha n-norma kostanti u l-aktar għolja tal-aġir tagħna".¹⁵⁸ F'dan il-qafas, flimkien mal-importanza tal-ġesti żgħar ta' kuljum, l-imħabba soċjali tteggigna naħsbu fi strateġiji kbar li jistgħu jwaqqfu b'mod effettiv it-taħsir ambjentali u jinkuraġġixxu *kultura tal-għożża* li tħaddan is-soċjetà kollha. Meta xi hadd jagħraf is-sejha li qed

¹⁵⁶ BENEDITTU XVI, Ittra enċiklika *Caritas in veritate* (29 ta' Ġunju 2009), 2: AAS 101 (2009), 642.

¹⁵⁷ PAWLU VI, *Messaġġ għall-Jum Dinji tal-Paċi 1977: AAS 68* (1976), 709.

¹⁵⁸ KUNSILL PONTIFIĊJU GĦALL-ĠUSTIZZJA U L-PAĊI, *Kompendju tad-Duttrina Soċjali tal-Knisja*, 582.

jagħmillu Alla biex flimkien ma' oħrajn jindaħal f'din id-dinamika soċjali, għandu jiftakar li dan jagħmel parti mill-ispiritwalità tiegħu, li hu mod kif iħaddem il-karità, u li bih jimmatura u jitqaddes.

232. Mhux kollna kemm ahna msejhin naħdmu b'mod dirett fil-politika, imma fi hdan is-soċjetà jwarrdu għadd kbir ta' għaqdiet li jsemmgħu leħinhom b'riżq il-ġid komuni, billi jaqbzu għall-ambjent naturali u urban. Nghidu ahna, jagħtu kas ta' xi post pubbliku (binja, funtana, monument abbandunat, pajsagġ, pjazza), biex iħarsu, jirrangaw, itejbu jew isebbħu xi haġa li hi ta' kulhadd. Madwarhom jixxettlu jew jinholqu mill-ġdid ċerti rabtiet u jinholq tessut soċjali lokali ġdid. Hekk komunità tinheles mill-indifferenza konsumista. Dan ifisser ukoll inxettlu identità komuni, storja li jehtieg nikkonservawha u ngħadduha. Hekk inkunu nieħdu ħsieb tad-dinja u tal-kwalità tal-ħajja tal-ifqar fost il-fqar, b'sens ta' solidarjetà waqt li fl-istess ħin inkunu nagħrfu li qed ngħixu fid-dar komuni li Alla fdalna f'idejna. Dawn l-azzjonijiet komunitarji, meta jesprimu mħabba li tingħata, jistgħu wkoll jinbidlu f'esperjenzi spiritwali mill-aktar intensi.

VI. IS-SINJALI SAGRAMENTALI
U L-MISTRIEH ĊELEBRATTIV

233. L-univers jikber f'Alla, li jimlieh kollu kemm hu. Mela hemm misteru x'nikkontemplaw f'werqa, f'passaġġ qalb il-muntanji, fin-nida, fil-wiċċ ta' bniedem fqir.¹⁵⁹ L-ideal mhux biss li ngħaddu minn dak li jidher minn barra għal dak li hemm ġewwa biex niskopru l-għemil ta' Alla fir-ruħ, imma wkoll li naslu biex niltaqghu miegħu f'kollox, kif kien jgħallem San Bonaventura: "Il-kontemplazzjoni toġhla wisq aktar daqskemm il-bniedem iħoss fih l-effett tal-grazzja divina jew daqskemm jagħraf aktar lil Alla fil-ħlejjaq l-oħra".¹⁶⁰

¹⁵⁹ Wiehed mgħallem spiritwali, Ali Al-Khawwas, argumenta mill-istess esperjenza tiegħu fuq il-htieġa li ma nifirdux wisq il-ħlejjaq tad-dinja mill-esperjenza ta' Alla fil-ġewwieni tar-ruħ. Kiteb: "Ma għandniex nikkritikaw minn qabel lil dawk li jfittxu l-estasi fil-mużika jew fil-poeżija. Hemm sigriet sottili f'kull wiehed mill-movimenti u l-ħsejjes ta' din id-dinja. L-esperti jaslu biex jagħmlu sens minn dak li jridu jgħidu r-riħ li jonfoħ, is-siġar li jitbandlu, l-ilma li jnixxi, in-nemus li jżanzan, il-bibien li jzaqzqu, l-għana tal-ghasafar, id-daqq tal-kordi jew tal-flawt, it-tnehid tal-morda, l-uġiġħ tal-batuti..." (EVA DE VITRAY-MEYEROVITCH [ed.], *Anthologie du soufisme*, Paris 1978, 200; traduzzjoni Taljana: *I mistici dell'Islam*, Parma 1991, 199).

¹⁶⁰ *In II Sent.*, 23, 2, 3.

234. San Ġwann tas-Salib kien jgħallem li kulma hu tajjeb fil-ħwejjeg u fl-esperjenzi tad-dinja “hu qabelxejn u fuq kolloxx f’Alla b’mod infinit jew, fi kliem aħjar, Hu f’kull haġa minn dawn l-għegubijiet li nsemmu”.¹⁶¹ Dan mhux għax il-ħwejjeg limitati tad-dinja huma tabilhaqq divini, imma għax il-mistiku jgarrab dik ir-rabta qawwija li hemm bejn Alla u l-ħlejjaq kollha, u hekk “iħoss li Alla hu għalih il-ħwejjeg kollha”.¹⁶² Jekk jitgħaxxaq bil-kobor ta’ muntanja, dan ma jistax jifirdu minn Alla, u jħoss li din l-għaxxa għewwiena li hu qed jgħix għandu jgħixha fil-Mulej: “Il-muntanji għandhom il-qċaċet tagħhom, huma għoljin, imponenti, sbieħ, grazzjużi, imwarrda u jfuħu. Bħal dawn il-muntanji hu l-Maħbub għalija. Il-widien solitarji huma ħiemda, ħelwin, friski, imdella, imfawra b’ilmijiet bnina. Għall-kotra ta’ sigar tagħhom u għall-għana ħelu tal-għasafar huma jserrħu u jhennu wisq is-sensi u fis-solitudni tagħhom u fis-skiet tagħhom joffru serħan u mistrieħ: dawn il-widien huma bħalma hu għalija l-Maħbub tiegħi”.¹⁶³

¹⁶¹ *Cántico Espiritual*, XIV, 5.

¹⁶² *Ibid.*

¹⁶³ *Ibid.*, XIV, 6-7.

235. Is-Sagramenti huma mod ipprivileġġjat fejn Alla jaqbad in-natura u jibdilha fi triq għall-ħajja sopranaturali. Permezz tal-qima tagħna lil Alla aħna mistiedna nħaddnu d-dinja fuq livell differenti. L-ilma, iż-żejt, in-nar u l-ilwien, bil-qawwa simbolika kollha tagħhom, jingħataw għall-att li bih infahhru lil Alla. L-id li tbierek hi strument tal-imħabba ta' Alla u mera ta' kemm hu qrib tagħna Kristu li gie biex isehibna fil-mixja ta' ħajjitna. L-ilma li jissawwab fuq il-ġisem ta' tarbija li tigi mgħammda hu sinjal ta' ħajja ġdida. Ma nkunux naħarbu mid-dinja u lanqas niċhdu n-natura meta nixxenqu biex niltaqgħu ma' Alla. Dan nistgħu nifhmuh l-iżjed fl-ispiritwalità tal-Lvant Nisrani: “Il-ġmiel, li fil-Lvant hu wiehed mill-ismijiet li bih iżjed spiss iħobbu jesprimu l-armonija divina u l-mudell tal-umanità mibdula f'Alla, jidher kullimkien: fl-għamla tat-tempju, fil-hsejjes, fl-ilwien, fid-dawl u fil-fwejjah”.¹⁶⁴ Għall-esperjenza Nisranija, il-ħlejjaq kollha tal-univers materjali jsibu t-tifsira vera tagħhom fil-Verb inkarnat, għax l-Iben ta' Alla laħham fil-persuna

¹⁶⁴ ĠWANNI PAWLU II, Ittra appostolika *Orientalis lumen* (2 ta' Mejju 1995), 11: AAS 87 (1995), 757.

tiegħu parti mill-univers materjali, fejn hu żera' darba għal dejjem din it-trasformazzjoni: "Il-Kristjaneżmu ma jirrifjutax il-materja, il-korporjetà; għall-kuntrarju, jagħtiha valur sħiħ fl-azzjoni liturgika, fejn il-ġisem tal-bniedem juri n-natura intima tiegħu ta' tempju sabih tal-Ispirtu u jasal biex jitwahhad mal-Mulej Ġesù, li anki hu sar ġisem għall-fidwa tad-dinja".¹⁶⁵

236. Fl-Ewkaristija l-ħolqien jsib l-oġġla eżaltazzjoni tiegħu. Il-grazzja, li tidher b'mod sensibbli, issib espressjoni mil-isbaħ meta Alla nnifsu, magħmul bniedem, jasal biex jittiekel mill-istess ħlejqta tiegħu. Il-Mulej, fil-qofol tal-misteru tal-Inkarnazzjoni, jixtieq jitwahhad magħna fil-ġewwieni tagħna permezz ta' biċċa mill-materja. Mhux mill-għoli, imma ġo fina, biex fl-istess dinja tagħna nistgħu niltaqqghu miegħu. Fl-Ewkaristija diġà sehhet il-milja, u hi l-qalba ħajja tal-univers, il-qalba mfawra bl-imħabba u l-ħajja bla tmiem. Imxierrek mal-Iben inkarnat, preżenti fl-Ewkaristija, l-univers kollu jrodd ħajr lil Alla. Fil-fatt, l-Ewkaristija hi minnha nfisha att ta' mħabba kożmika:

¹⁶⁵ Ibid.

“Iva, kożmika! Għaliex anki meta tiġi ċċelebrata fuq altar ċkejken ta’ xi knisja fil-kampanja, l-Ewkaristija hija dejjem iċċelebrata, f’ċertu sens, *fuq l-altar tad-dinja*”.¹⁶⁶ L-Ewkaristija tgħaqqad l-art mas-sema, thaddan u tinfed il-ħolqien kollu. Id-dinja, li ħarġet minn idejn Alla, terġa’ lura għandu f’adorazzjoni hienja u sħiħa: fil-Ħobż Ewkaristiku “il-ħolqien hu orjentat lejn id-divinizzazzjoni, lejn il-festa mqaddsa tat-tieg, lejn it-twaħħid sħiħ mal-Ħallieq innifsu”.¹⁶⁷ Għalhekk, l-Ewkaristija hi wkoll għajn ta’ dawl u ta’ motivazzjoni għat-thassib kollu tagħna dwar l-ambjent, u torjentana biex inkunu ħarriesa tal-ħolqien kollu.

237. F’jum il-Ħadd, is-sehem tagħna fl-Ewkaristija għandu importanza partikulari. Dan il-jum, l-istess bħas-Sibt Lhudi, hu offrut lilna bħala jum ta’ fejqan u tishih tar-relazzjonijiet tal-bniedem ma’ Alla, miegħu nnifsu, mal-oħrajn u mad-dinja. Il-Ħadd hu jum il-Qawmien, l-“ewwel jum” tal-ħolqien gdid, li l-ewwel

¹⁶⁶ Id., Ittra enċiklika *Ecclesia de Eucharistia* (17 ta’ April 2003), 8: AAS 95 (2003), 438.

¹⁶⁷ BENEDITTU XVI, *Omelija fil-Quddiesa ta’ Corpus Domini* (15 ta’ Ġunju 2006): AAS 98 (2006), 513.

frott tiegħu hu l-umanità mqajma fil-Mulej, rahan tat-trasfigurazzjoni li fl-aħħar għad ikollha r-realtà maħluqa kollha. Fuq kollox, dan il-jum iħabbar “il-mistrieħ ta’ dejjem tal-bniedem f’Alla”.¹⁶⁸ Hekk, l-ispiritwalità Nisranija twaħhad il-valur tal-mistrieħ u dak ta’ festa. Il-bniedem għandu t-tendenza li jirriduċi l-mistrieħ kontemplattiv għal xi ħaġa sterili u bla siwi, u jaħseb li hekk il-ħidma mwettqa jkun ineżzagħha minn dak li hu l-iżjed importanti: it-tifsira tagħha. Ahna msejħin biex fil-ħidmiet tagħna ndaħhlu dimensjoni ta’ riċettività u gratwità, li hi differenti minn sempliċi nuqqas ta’ attività. Hu mod ieħor ta’ kif inkunu attivi li jagħmel parti mill-essenza tagħna. Hekk insalvaw l-azzjoni umana mhux biss minn attivizmu vojta, imma wkoll mill-kilba sfrenata u l-iżolament tal-kuxjenza li jwassluna biex infittxu biss il-benefiċċju personali tagħna. Il-liġi tal-mistrieħ ta’ kull ġimgħa kienet timponi li wieħed ma jaħdimx fis-seba’ jum, “biex jistrieħu l-gendus u l-ħmar tiegħek, u bin il-qaddejja tiegħek u l-barrani jieħdu r-ruħ” (Eż 23:12). Il-mistrieħ jgħinna nwessgħu ħarsitna biex nistgħu nagħrfu d-drittijiet tal-oħrajn. Hekk, jum il-mistrieħ, li fil-qalba

¹⁶⁸ *Katekiżmu tal-Knisja Kattolika*, 2175.

tiegħu hemm l-Ewkaristija, ixxerred id-dawl tiegħu fuq il-ġimgħa kollha u jhegġgħna nagħmlu tagħna l-ghozza tan-natura u l-ħarsien tal-foqra.

VII. IT-TRINITÀ

U R-RELAZZJONIJIET BEJN IL-ĦLEJJAQ

238. Il-Missier hu l-ġhajj aħharija ta' kollox, fundament kollu mħabba u komunikazzjoni ta' kulma jeżisti. L-Iben, li hu mera tiegħu, u li bih kollox kien maħluq, ingħaqad ma' din l-art meta ħa l-ġisem f'għuf Marija. L-Ispirtu s-Santu, rabta dejjiema ta' mħabba, hu intimament preżenti fil-qalba tal-univers u jagħtih il-ħajja waqt li jqanqal mixjiet ġodda fi ħdanu. Id-dinja ġiet maħluqa mit-tliet Persuni bħala prinċipju divin waħdieni, imma kull waħda minnhom twettaq din l-opra komuni skont l-identità personali tagħha. Għalhekk, “meta nikkontemplaw b'għaxxa l-univers fil-kobor u l-ġmiel tiegħu, irridu nfaħħru lit-Trinità kollha”.¹⁶⁹

¹⁶⁹ ĠWANNI PAWLU II, *Katekezi* (2 ta' Awwissu 2000), 4: *Insegnamenti* 23/2 (2000), 112.

239. Għall-Insara, temmen f'Alla wieħed li hu komunjonu Trinitarja jwassal għall-ħsieb li r-realtà kollha għandha fuqha l-marka speċifika Trinitarja. San Bonaventura wasal biex jistqarr li l-bniedem, qabel id-dnub, seta' jiskopri kif kull ħlejqa "tixhed li Alla hu tlieta". Il-mera tat-Trinità stajt tilmaħha fin-natura "meta la dak il-ktieb ma kien mudlam għall-bniedem, lanqas għajn il-bniedem ma kienet għadha ttappnet".¹⁷⁰ Il-qaddis Franġiskan jgħallimna li *kull ħlejqa g'għorr f'ha binja speċifikament Trinitarja*, hekk reali li tista' tiġi kkontemplata hekk kif tħares lejha, li kieku mhux għax il-ħarsa tal-bniedem kienet limitata, imdallma u dgħajfa. B'dan il-mod jurina l-isfida li nippruvaw naqraw ir-realtà b'muftieħ Trinitarju.

240. Il-Persuni divini huma relazzjonijiet sussistenti, u d-dinja, maħluqa fuq il-mudell divin, hi nisġa ta' relazzjonijiet. Il-ħlejjaq miġbuda lejn Alla, u min-naħa tagħha kull ħlejqa ħajja għandha xi ħaġa li tiġbidha lejn ħaġa oħra, hekk li fi hdan l-univers nistgħu niltaqgħu ma' għadd bla qies ta' relazzjonijiet kostanti li qed jintisgħu

¹⁷⁰ *Quæst. disp. de Myst. Trinitatis*, 1, 2, concl.

b'mod sigriet.¹⁷¹ Dan mhux biss jistedinna nitgħaxxqu bil-kotra kbira ta' rabtiet li jeżistu bejn il-ħlejjaq, imma jwassalna wkoll biex niskopru muftieħ essenzjali tal-milja tagħna nfusna. Fil-fatt, il-bniedem jikber, jimatura u jitqaddes iżjed ma jidħol f'relazzjoni, meta johroġ minnu nnifsu biex jgħix f'xirka ma' Alla, mal-oħrajn u mal-ħlejjaq kollha. Hekk jieħu fl-eżistenza tiegħu dak l-istess dinamizmu Trinitarju li Alla ssiġilla fih sa mill-ħolqien tiegħu. Kollox hu marbut flimkien, u dan jistedinna nikbru fi spiritwalità tas-solidarjetà globali li tnixxi mill-misteru tat-Trinità.

VIII. IS-SULTANA TAL-ĦOLQIEN KOLLU

241. Marija, l-omm li ħadet ħsieb ta' Ġesù, issa bl-imħabba u l-uġiġħ ta' omm tiegħu ħsieb din id-dinja miġruha. Kif bkiet b'qalb minfuda l-mewt ta' Ġesù, issa tigiha ħniena mit-tbatija tal-foqra misluba u tal-ħlejjaq ta' din id-dinja mxejna mill-poter uman. Hi

¹⁷¹ Ara TUMAS TA' AQUINO, *Summa Theologiae* I, q. 11, art. 3; q. 21, art. 1, ad 3; q. 47, art. 3.

tgħix ma' Ġesù għalkollox ittrasfigurata, u l-ħlejjaq kollha jgħannu gmielha. Hi l-Mara “liebsa x-xemx, bil-qamar taħt riglejha, u b'kuruna ta' tnax-il kewkba fuq rasha” (Apok 12:1). Imtellgħa s-Sema, hi Omm u Sultana tal-ħolqien kollu. Fil-ġisem igglorifikat tagħha, flimkien ma' Kristu Rxox, parti mill-ħolqien digà laħqet il-milja tal-ġmiel tagħha. Hi mhux biss taħseb bejnha u bejn ruhha fuq il-ħajja kollha ta' Ġesù, li hi “tgħożż f'qalbha” (ara Lq 2:19,51), imma issa wkoll tifhem it-tifsira tal-ħwejjeg kollha. Għalhekk nistgħu nitolbuha tgħinna nħarsu lejn din id-dinja b'għajnejn aktar għarfa.

242. Flimkien magħha, fil-Familja Mqaddsa ta' Nazareth, tispikka l-figura ta' San Ġuzepp. Hu ħa ħsieb u ħares lil Marija u lil Ġesù bix-xogħol tiegħu u bil-preżenza ġeneruża tiegħu, u ħelishom mill-vjolenza tal-ħżiena billi ħarrabhom lejn l-Eġittu. Fl-Evangelju narawh bħala bniedem ġust, ħaddiem biežel, sod. Imma mill-figura tiegħu toħroġ ukoll ħlewwa liema bħalha, li mhix ħaġa ta' min hu dgħajjef imma ta' min tabilhaqq hu qawwi, għajnejh miftuħa għar-realtà biex jista' jħobb u jaqdi b'umiltà. Għalhekk hu ġie ddikjarat Protettur tal-Knisja universali. Anki hu jista'

jgħallimna nieħdu ħsieb, jista' jqanqalna biex naħdmu b'għenerozità u ħlewwa ħalli nħarsu lil din id-dinja li Alla fdalna f'idejna.

IX. LIL HEMM MIX-XEMX

243. Fl-aħħar għad niltaqgħu wiċċ imb wiċċ mal-ġmiel bla tarf ta' Alla (ara 1 Kor 13:12) u nkunu nistgħu naqraw b'għaxxa hienja l-misteru tal-univers, li jieħu sehem magħna fil-milja bla tmiem. Iva, qed interrqu lejn is-Sibt tal-ħajja ta' dejjem, lejn Ġerusalem il-ġdida, lejn id-dar komuni tas-Sema. Ġesù jgħidilna: "Ara, se ngedded kollox" (Apok 21:5). Il-ħajja ta' dejjem ħa tkun ġmiel li naqsmuh mal-oħrajn, fejn kull ħlejja, mibdula b'mod tal-ghageb, ikollha postha u xi haġa x'toffri lill-foqra meħlusa darba għal dejjem.

244. Aħna u nistennew, ejjew nissieħbu flimkien biex nerfgħu r-responsabbiltà ta' din id-dar li giet fdata lilna, għax nafu li kulma hu tajjeb fiha għad jagħmel parti mill-festa tas-Sema. Flimkien mal-ħlejjaq kollha, nimxu fuq din l-art u nfittxu lil Alla, għax "jekk id-dinja għandha bidu u giet maħluqa, hi qed tfittex lil min ħalaqha, qed

tfitteq lil min taha bidu, dak li hu l-Ħallieq tagħha”.¹⁷²
Ejjew nimxu u nġannu! Ma nħallux it-taqbid u t-tħassib
tagħna għal din il-pjaneta jisir qulna l-ferħ tat-tama.

245. Alla, li qed isejħilna biex ningħataw b’qalb
generuża u biex nagħtu kolloq, joffrilna l-qawwa
u d-dawl li neħtieġu biex nistgħu nibqgħu nterru
din il-mixja. Fil-qalba ta’ din id-dinja jibqa’ preżenti
għal dejjem Sid il-ħajja li jħobbna daqshekk. Hu qatt
ma jitlaqna, ma jħalliniex waħidna, għax hu twaħħad
għal dejjem ma’ din l-art tagħna, u mħabbtu twassalna
dejjem għall-għarfien ta’ toroq godda.

* * *

246. Wara din ir-riflessjoni twila, hienja u mqanqla li
għamilna flimkien, nipproponi żewġ talbiet, waħda li
nistgħu naqsmuha aħna lkoll li nemmnu f’Alla Ħallieq
li jista’ kolloq, u oħra biex aħna l-Insara nagħrfu
nerfġu r-responsabbiltà tagħna lejn il-ħolqien kif
jipproponilna l-Evangeliġu ta’ Ġesù.

¹⁷² BAŻILJU L-KBIR, *Hom. in Hexameron*, 1, 2, 6: PG 29, 8.

Talba għal din l-art tagħna

Mulej l-aktar għoli,
li tinsab fl-univers kollu
u fl-icken waħda mill-ħlejjaq tiegħek,
Int li ddawwar bi hlewvietek
kulma jeżisti,
sawwab fuqna l-qawwa ta' mħabbtek
biex nistgħu nieħdu ħsieb
tal-ħajja u tal-ġmiel.
Kattar fina l-paċi,
biex ngħixu bħal aħwa
bla ma nwegġgħu lil ħadd.

Missier il-foqra,
għinna nifdu lill-imwarrbin
u l-minsijin ta' din l-art
li jiswew tant f'għajnejk.
Fejqilna ħajjitna,
biex inħarsu d-dinja
u mhux inħarbtuha,
biex nizirgħu l-ġmiel
u mhux it-tingis u l-qerda.

Miss il-qlub
ta' dawk li jfittxu biss kif sa jgawdu huma
minn fuq dahar il-foqra u l-art.
Għallimna niskopru l-valur ta' kull haġa,
nikkontemplaw b'għaġeb,
nagħrfu li aħna tabilhaqq magħqudin
mal-hlejjaq kollha
fil-mixja tagħna lejn id-dawl tiegħek bla tarf.
Irroddulek ħajr li ta' kuljum tinsab magħna.
Weżinna, nitolbuk, aħna u nitqabdu
għall-gustizzja, l-imħabba u l-paċi.

Talba Nisranija mal-holqien

Infahħruk, Missier, mal-hlejjaq kollha tiegħek,
li ħargu minn dirgħajk setghana.
Huma tiegħek, u mfawra bil-preżenza tiegħek
u bil-hlewwa tiegħek.
Tkun imfahħar!

Iben ta' Alla, Ġesù,
minnek inħalqu l-hwejjeġ kollha.
Int issawwart fil-guf ta' omm ta' Marija,

sirt parti minn din l-art,
u harist lejn din id-dinja b'ghajnejn ta' bniedem.
Illum int haj f'kull hlejqa
bil-glorja tal-Qawmien tieghek.
Tkun imfahhar!

Spirtu s-Santu, li bid-dawl tieghek
tmexxi lil din id-dinja lejn l-imhabba tal-Missier
u ssieheb il-karba tal-holqien,
int ukoll tghammar fi qlubna
biex tigbidna lejn it-tajjeb.
Tkun imfahhar!

Mulej Alla, Wiehed u Tlieta,
komunita tal-ghageb ta' mhabba bla tmiem,
ghallimna nikkontemplawk
fil-gmiel tal-univers,
fejn kollox ikellimna dwarek.
Qanqal fina ghanja ta' tiffhir u gratitudni
ghal kull hlejqa li int ghamilt.
Aghtina l-grazzja li nhossuna mwahhda b'mod intimu
ma' kulma jezisti.

Alla ta' mħabba, urina x' inhu postna
f' din id-dinja
bħala ġħodda ta' mħabbtek
ġħall-ħlejjaq kollha ta' din l-art,
ġħax lanqas wieħed minnhom biss mhu minsi minnek.
Dawwal lil dawk li ġħandhom is-setgħa u l-flus
li ma jmorrux jaqgħu fid-dnub tal-indifferenza,
imma jħobbu l-ġħid komuni, iwieżnu lid-dgħajfa,
u jieħdu ħsieb ta' din id-dinja li fiha ngħixu.
Il-foqra u l-art qed jokorbu:
Mulej, bil-qawwa u bid-dawl tiegħek, ħu lilna
biex inħarsu lil kull ħajja,
biex inħejju ġħal ġħejjieni aħjar,
biex tiġi Saltnatek
ta' ġħustizzja, ta' paċi, ta' mħabba u ta' ġħmiel.
Tkun imfahħar!
Amen.

Mogħtija Ruma, f' San Pietru, nhar l-24 ta' Mejju,
Solennità ta' Ghid il-Hamsin, tas-sena 2015, it-tielet
tal-Pontifikat tiegħi.

Franciscus

WERREJ

<i>LAUDATO SI', mi' Signore</i> [1-2]	5
<i>M'hemm xejn f'din id-dinja li nistgħu nkunu indifferenti għalih</i> [3-6]	6
<i>Magħqudin fl-istess tħassib</i> [7-9]	11
<i>San Franġisk ta' Assisi</i> [10-12]	14
<i>L-appell tiegħi</i> [13-16]	17

L-EWWEL KAPITLU - DAK LI QED JIĠRI LID-DAR TAGĦNA

I. TINGĠIS U BIDLIET KLIMATIĊI	27
<i>Tingġis, rimi u kultura tal-iskart</i> [20-22]	27
<i>Il-klima bħala ġid komuni</i> [23-26]	29
II. IL-KWISTJONI TAL-ILMA [27-31]	34
III. NITILFU L-BIJODIVERSITÀ [32-42]	38
IV. IT-TAĤSIR TAL-KWALITÀ TAL-ĦAJJA TAL-BNIEDEM U DAK SOĊJALI [43-47]	46
V. NUQQAS TA' UGWALJANZA GLOBALI [48-52]	50
VI. ID-DGĤAJFIEN TAR-RELAZZJONIJIET [53-59]	57
VII. FIRXA WIESGĤA TA' FEHMIET [60-61]	62

IT-TIENI KAPITLU - L-EVANGĠELJU TAL-ĦOLQIEN

I. ID-DAWL LI TOFFRI L-FIDI [63-64]	67
II. L-GĤERF TAR-RAKKONTI BIBLIĊI [65-75]	69
III. IL-MISTERU TAL-UNIVERS [76-83]	81

IV. IL-MESSAĠĠ TA' KULL HĒJQA FL-ARMONIJA TAL-ĦOLQIEN KOLLU [84-88]	88
V. KOMUNJONI UNIVERSALI [89-92]	94
VI. ID-DESTINAZZJONI WAĦDA TAL-ĠID [93-95]	98
VII. IL-ĦARSA TA' ĠESÙ [96-100]	101

IT-TIELET KAPITLU - **L-GHERQ UMAN TAL-KRIŻI EKOLOĠIKA**

I. IT-TEKNOLOĠIJA: KREATTIVITÀ U POTER [102-105]	109
II. IL-GLOBALIZZAZZJONI TAL-PARADIGMA TEKNOKRATIKA [106-114]	113
III. IL-KRIŻI U L-KONSEGWENZI TAL-ANTROPOĊENTRIŻMU MODERN [115-121]	123
<i>Ir-relattivizmu prattiku</i> [122-123]	129
<i>Il-bżonn li niddefendu x-xogħol</i> [124-129]	131
<i>L-innovazzjoni bijoloġika li titlaq mir-riċerka</i> [130-136]	137

IR-RABA' KAPITLU - **EKOLOĠIJA INTEGRALI**

I. EKOLOĠIJA AMBJENTALI, EKONOMIKA U SOĊJALI [138-142]	147
II. EKOLOĠIJA KULTURALI [143-146]	153
III. EKOLOĠIJA TAL-ĦAJJA TA' KULJUM [147-155]	156
IV. IL-PRINĊIPJU TAL-ĠID KOMUNI [156-158]	164
V. IL-ĠUSTIZZJA BEJN IL-ĠENERAZZJONIJIET [159-162]	166

IL-ĦAMES KAPITLU - **XI LINJI TA' ORJENTAMENT U AZZJONI**

I. ID-DJALOGU DWAR L-AMBJENT FIL-POLITIKA INTERNAZZJONALI [164-175]	173
II. ID-DJALOGU LEJN POLITIKA NAZZJONALI U LOKALI ĠDIDA [176-181]	183

III.	DJALOGU U TRASPARENZA FID-DEĊIŻJONIJIET [182-188]	189
IV.	POLITIKA U EKONOMIJA FI DJALOGU LEJN IL-MILJA UMANA [189-198]	194
V.	IR-RELIĠJONIJIET FID-DJALOGU MAX-XJENZI [199-201]	204

IS-SITT KAPITLU - **EDUKAZZJONI U SPIRITWALITÀ EKOLOĠIKA**

I.	INFITTXU STIL IEĦOR TA' HAĠĠA [203-208]	211
II.	NEDUKAW GĦALL-PATT BEJN BNIEDEM U AMBJENT [209-215]	216
III.	IL-KONVERŻJONI EKOLOĠIKA [216-221]	222
IV.	HENA U SLIEM [222-227]	227
V.	MĦABBA ĊIVILI U POLITIKA [228-232]	232
VI.	IS-SINJALI SAGRAMENTALI U L-MISTRIEĦ ĊELEBRATTIV [233-237]	236
VII.	IT-TRINITÀ U R-RELAZZJONIJIET BEJN IL-ĦLEJJAQ [238-240]	242
VIII.	IS-SULTANA TAL-ĦOLQIEN KOLLU [241-242]	244
IX.	LIL HEMM MIX-XEMX [243-246]	246
	<i>Talba għal din l-art tagħna</i>	248
	<i>Talba Nisranija mal-Ħolqien</i>	249